

آوارہ گرد کی ڈائری

سفر نامہ

ابن انشاء



آوارہ گرد کی ڈائری

(سفرنامہ)

ابن انشاء

یہ پیرس کا ہوٹل مالار ہے

یہ پیرس کا ہوٹل مالار ہے۔ اس وقت جب کہ ہماری جہاں گردی پر رشک کی نگاہ کرنے والے کراچی میں اپنے خوانوں پر تر لقمے اڑا رہے ہوں گے۔ یہ آوارہ کوائے بتاں آوارہ کوائے بتاں آوارہ تر بادا پیر کے بد مزہ اور سخت سینڈوچ کھا کر بیٹھا اور نمک سلیمانی پھانک رہا ہے۔ جو لوگ سمجھتے ہیں کہ پیرس جانے والا جاتے ہی پریوں کے جھرمٹ میں گھر جاتا ہے۔ اور اس کا دن عید اور رات شب برات ہوتی ہے۔ انہیں یہ جان کر اطمینان ہونا چاہیے کہ ابھی ہم دن بھر کی گردش کے آبلے پھوڑ کر بیٹھے ہیں دل کے پھپھولوں کی باری آتی معلوم نہیں ہوتی۔

ہوٹل مالار کو پیرس کا ملہاری ہوٹل کہہ لیجئے تو مضائقہ نہیں۔ وہی ہیبت وہی شوکت وہی شان دلا رائی۔ یہاں ہمیں گھر کا سا آرام میسر ہے۔ اس کے غسل خانے میں ہمارے گھر کی طرح پانی کم کم آتا ہے۔ بلب کی روشنی خاص طور پر اس لیے دھیمی رکھی گئی ہے کہ کوئی راتوں کو پڑھ پڑھ کر اپنی آنکھیں خراب نہ کرے۔ ہاتھ روم ایسی تنگنائے غزل ہے کہ ہم نے فوارہ کھول تو لیا لیکن بدن پر صابن نہ لگا سکے کیونکہ ہمارے قارئین میں سے جو صاحبان کبھی نہائے ہیں وہ جانتے ہیں کہ صابن لگانے کے لیے کہنیوں اور گھٹنوں کی حرکت دینی پڑتی ہے اور اس حمام با دگرو کی دیواریں اس قسم کی عیاشیوں اور خوش فعلی کی گنجائش نہیں رکھتیں۔ ایک اور بات اس ہوٹل میں ہمارے گھر کی سی یہ ہے کہ یہاں کوئی ہماری بات سنتا نہیں۔ سنتا ہے تو سمجھتا نہیں اور سمجھتا ہے تو جواب نہیں دیتا۔

ہمارا یورپ کا یہ پھیرا پورے چھ سال بعد پڑ رہا ہے۔ ۱۹۶۱ء میں یہی دن تھے بلکہ عجب اتفاق ہے کہ ستمبر کی پانچویں ہی تھی جب ہم نے کراچی سے اڑان کی۔ اس وقت بھی ہم چار روز کو پیرس میں اترے تھے اور پیرس کی دیدنی چیزیں دیکھتی تھیں۔ لیکن اب تو ان کی یادیں ایک خواب کے سامان ہیں۔ آج شام ہم انفل ٹاور کی طرف جا نکلے تو پھر آسمان چھونے کو جی مچلا۔ لیکن فقط دوسرے مالے تک جا سکے۔ تیسرا کسی وجہ سے بند تھا۔ ۱۹۶۱ء میں یہ تنہا کا عذاب نہ تھا۔ ہم دو آدمی تھے۔ خریداری ہر چند کہ اس وقت بھی اسی طرح کرتے تھے کہ انگلی سے اشارہ کیا۔ ”یہ یہ اور وہ۔“ اس کے بعد مٹھی بھر پیسے نکال کر آگے کر دیئے کہ لے لو جتنا جی چاہے۔ دو آدمیوں کے ہمہ وقت ساتھ رہنے کا لطف ہی کچھ اور ہوتا ہے۔ کل ہمارے دوست ہاشم نے کہ سفارت خانے میں پریس اتاشی ہو کر آئے ہیں ہمیں دال بھات کھلا دی تھی۔ لیکن پرسوں رات ہم پر عجب ماجرا گزرا۔ ہوا یہ کہ سید ولی اللہ نے جو چھ سات سال سے پیرس میں ہیں

ہمیں فون کیا کہ کھانا بیہیں کھاؤ آج کی رات۔ میں آٹھ ساڑھے آٹھ بجے تھیں ہوٹل سے آلوں گا۔ ہمیں یہ بات کچھ پسند نہ آئی کہ وہ کھانا بھی کھلائیں اور لینے بھی آئیں۔ لہذا عذر کر دیا کہ اس وقت ایک اور صاحب نے تکلف کی دعوت کر رکھی ہے۔ وہاں جانا ہے۔ آپ کے ساتھ تو گھر کا سا معاملہ ہے۔ پھر کبھی سہی۔ انہوں نے فرمایا۔ اچھی بات میں مجبور نہیں کرتا۔

ہم نے شہر کا نقشہ ہاتھ میں لیا اور شانز الیزے کی راہ پکڑی۔ خاصا لمبا چکر پڑا اور محراب فتح تک پہنچتے پہنچتے کچھ سردی نے اور کچھ بھوک نے لہرا دکھانا شروع کیا۔ شانز الیزے پر کہ پیرس کی مال روڈ ہے ہوٹلوں اور کیفوں کی کمی نہیں۔ ہم نے ایک دو کو ٹھٹھک کر دیکھا۔ گائیڈ بک کے حوالے سے معلوم ہوا کہ وہاں ایک وقت کا کھانا ستر سے نوے فرانک تک قیمت پاتا ہے۔ سینڈوچ وغیرہ لئے جا سکتے تھے لیکن ایک تو سور کے قتلوں کا ڈر دوسرے جہاں نگاہ کی شراب کے شیعے تو ضرور نظر آئے چائے کافی کا سامان دکھائی نہ دیا۔ یاد رہے کہ یہاں شراب پانی سے سستی ہے۔ سادہ پانی کی بوتل ایک روپے میں آتی ہے شراب کا جام چھ آٹھ آنے میں۔ اپنی جیب کو دیکھتے ہوئے تو ہمیں مے ہی پینی چاہیے لیکن عادت کا کیا کریں۔

قرض کا پیتے ہیں پانی پر سمجھتے ہیں کہ ہاں رنگ لائے گی ہماری فائدہ مستی ایک دن

خیر! جی میں یہی ٹھانی کہ محراب فتح سے اپنے گھر کا رک کر دو۔ اور گلی کے کونے پر جو کیفے میرا ہے وہاں سینڈوچ کھاؤ کافی پیو اور پیٹ پر ہاتھ پھیرتے ہوئے سو جاؤ۔ سوء اتفاق سے ہم راستہ بھول کر کہیں کے کہیں جا نکلے اور اپنی گلی تک آتے آتے ساڑھے نو کا عمل ہو گیا۔ دیکھا کہ وہ کیفے بند ہے۔ دور دور تک اور بھی کوئی دکان کھلی نظر نہ آئی۔ اب بھول خوب چمک گئی تھی اور اتنی لمبی کالی رات سامنے تھی۔ سوچا کہ ہوٹل کی خادمہ سے کہیں گے کہ بی بی ہمیں ایک کپ کافی کا بنا دو اور ہو سکے تو ناشتے کے لیے جوڈیل روٹی آئی ہوگی اس میں سے کچھ مکھن یا جام کے ساتھ عنایت کر دو۔ جان و مال کو دو عنایں دیں گے۔ لیکن وہ عقیقہ اس وقت برتن اوندھائے ٹیلیویشن میں مصروف تھی۔ ہم نے کچھ دیر توقف کیا کہ پروگرام ختم ہوئے، لیکن وہ تو کوئی لمبا ڈرامہ چل رہا تھا۔ ہم نے اس کی توجہ اپنی طرف مبذول کرانے کے لیے سلام بھی کھینچ مارا۔ اور یہ بھی کہا کہ ہمارے کمرے کی بتی خراب ہے۔ لیکن اس نے ٹیلیویشن سے دھیان ہٹائے بغیر ولیکم السلام کہہ دیا اور یہ کہ بتی کی بات کل دیکھی جائے گی۔

اب ہم پھر اپنے کمرے میں آئے اور کنڈی لگا کر سوچنے لگے کہ کیا کھایا جائے۔ شاید کوئی ٹافی وغیرہ کوئی جیب میں ہو۔ نہیں کوئی نہیں۔ پانی ضرور دھرا ہے، لیکن وہ تو پانی ہے ہم اپنے ساتھ کراچی سے اگر کھانے کی کوئی چیز لے کر چلے تھے تو وہ دو شیشیاں کارمینا کی

تھیں اور ایک نمک سلیمانی کی۔ دو نکلیاں کارمینا کی کھائیں لیکن وہ سونے پہ سہاگہ ہو گیا۔ اے کاش حکیم سعید نے بھوک بڑھانے کی بجائے بھوک مٹانے کی گولیاں بنائی ہوتیں۔

اب ہم بستر پر سیدھے بیٹھے ہیں اور سوچ رہے ہیں۔ کب صبح ہوا اور ناشتہ ملے۔ لیکن ابھی تو دس بجے تھے۔ آخر یاد آیا کہ پی آئی اے والوں نے چھوٹا سا سوفٹ کا ایک پیکٹ دیا تھا۔ کوئی تولہ بھر سوفٹ اور دو تین دانے اس میں چھالیہ کے۔ ڈھونڈنے پر نکل آیا۔ ہم نے اس پر دانت تیز کئے۔ سوفٹ تو بجائے خود اشتہا افزا ہے۔ لیکن چھالیہ کام کی چیز نکلی۔ معدے نے درد کی دوا پائی۔ کچھ خلا پانی سے پر ہوا۔ اور پیٹ کے الاؤ کو دھینا کر کے ہم بستر میں گھس گئے۔



آنا فاربر گیڈ کا مرزا نسیم بیگ کے گھر

ہمارے ہوٹل میں کوئی شخص انگریزی جانتا بولتا نہیں۔ یہی حال ہماری فرانسیسی کا ہے کہ رفت گیا اور بود تھا سے آگے نہیں جاتی۔ پڑھنا تو اس زبان کا ایسا مشکل نہیں، لیکن بولنا! فرانسیسی میں سب سے مشکل مرحلہ یہی ہے۔ یہ ظالم لکھتے تو اسے سے زیڈ تک سبھی حروف ہیں لیکن بولنے میں ان میں سے دو تہائی کو پنی جاتے ہیں۔ پیرس ان کے ہاں پارے ہے اگرچہ بعض بولنے میں اسے پغیہ بھی بنا دیتے ہیں۔ مشہور سڑک Champ Elysees کو آپ انگریزی میں شاید پڑھیں گے چیمپ الی سیز۔ جب کہ یہ ہے شانزہ لیزے۔ جس کے سر راہ کیفوں میں سنا ہے جیل الدین عالی گھنٹوں بیٹھے رہتے تھے اور وہوں کے لیے مضمون اکٹھے کرتے تھے۔ ہماری مرغوب سڑک انگریزی کے قاعدے سے بولوارڈ سینٹ مائیکل ہونی چاہیے۔ Boulevard St. Michel۔ لیکن فرانسیسیوں کے نزدیک بلوار ساں مشال ہے۔ ہم میٹر یعنی زمین و وزریل میں سفر کرتے ہیں۔ ہمارا بتایا ہوا اسٹیشن کا نام کبھی کسی کی سمجھ میں نہ آیا نہ کسی کا بتایا ہوا ہماری سمجھ میں آیا۔ لکھ کے بتاتے ہیں تو مخاطب کہتا ہے۔ ”اچھا....“

یارب نہ وہ سمجھے ہیں نہ سمجھیں گے مری بات

یہ مطلب ہے تو میاں یوں کہو نا۔ ”تھک ہار کے ہم نے زبان کا نکٹا ہی ختم کر دیا ہے۔ ممکن نہیں کہ شیخ امراء اقیس بنیں۔ پنڈت جی بالیک ہونے کے نہیں۔ رستہ پوچھیں تو مہربانی فرانسیسی آدھا گھنٹہ تک غلوں غاں کرتا ہے اور اپنی طرف سے وضاحت سے سمجھاتا ہے۔ لیکن ہمارے کام کی چیز فقط اس کی انگلی کا اشارہ ہوتا ہے۔ ہم نے بھی اب اشاروں کی زبان پر ایسا عبور حاصل کر لیا ہے کہ رازی کے نکتہ ہائے دقیق تک ان میں بیان کر سکتے ہیں۔ لیکن کبھی کبھی اشارہ بھی رنجک چاٹ جاتا ہے۔ ہم کل نیچے میٹر کے پلیٹ فارم پر پہنچ کر ایک صاحب دل فرانسیسی سے پوچھ بیٹھے کہ کیمرہ کا اسٹیشن جہاں ہمیں جانا ہے (انگلی سے اشارہ کر کے) ادھر ہے یا ادھر ہے؟ ایسا اکثر ہوا کہ ہمیں جانا مشرق کو ہے اور پہنچ گئے مغرب میں۔ اس بھلے مانس نے ہمارے بار بار کے استفسار کے جواب میں اپنی انگلی سے برابر نیچے ہی اشارہ کیا کہ ادھر نہ ادھر بلکہ گاڑی یہیں آئے گی۔ ہم عاجز آ کر وہاں سے کھسکنے لگے تو ہمیں پکڑ کر کھڑا ہو گیا اور زبردستی اس گاڑی میں بٹھایا جو اپنی طرف کو جاتی تھی۔

ہمارے دوست ہاشم نے کہ فرانس میں تازہ تازہ وارد بساط ہوئے دل ہیں یہ نسخہ دریافت کیا کہ منہ پورا کھول کر آواز نکالو تب

صحیح فرانسیسی لہجہ برآمد ہوگا لیکن خود ان کے ساتھ یہ گزر چکی ہے کہ ایک ریسٹوران میں انہوں نے کسی چیز کا آرڈر دیا جو تین فرانک کی تھی۔ پیرا اس نام سے ملتی جلتی دوسری چیز لے آیا جس کے انہیں اکیس فرانک دینے پڑے۔ ممکن ہے انہوں نے منہ پورے سے کم کھولا ہو یا زیادہ کھول دیا ہو۔ بہر حال اب ان کا کہنا ہے کہ جب تک پوری طرح فرانسیسی پر عبور نہ حاصل کر لوں، کم از کم خریداری میں فرانسیسی استعمال نہ کروں گا۔ ان کی یہ احتیاط دانشمندی ہے۔ ایک دوست ہمارے انہی کے سے تیراکی کا شوق رکھتے تھے لیکن کہتے تھے کہ جب تک اچھی طرح تیرنا نہ سیکھ جاؤں پانی میں نہیں اتروں گا۔ چنانچہ نہیں اترے۔

جب ہم رات کو گھر یعنی ہوٹل کے کمرے میں آتے ہیں تو کاؤنٹر پر جو صاحبہ ہیں، ہمیں ضرور کچھ نہ کچھ (فرانسیسی میں) بتاتی ہیں کہ یہ فون آیا تھا یہ پیغام ہے۔ ہم شکریہ ادا کر کے اوپر آ جاتے ہیں۔ انہوں نے پیغام دے دیا ہم نے سن لیا۔ الاعمال بالنیات۔ ہمارے دوست مرزا نسیم بیگ یونیسکو میں تیرہ برس سے ہیں اور فرانسیسی فر فر بوتے ہیں۔ فرماتے ہیں کہ تم پر کیا گزرے گی جو مجھ پر شروع کے ایام میں گزری۔ ہم نے کہا۔ ”ارشاد! تب انہوں نے بیان کیا کہ میں نے مکان لیا تو گھر کے کام صفائی وغیرہ کے لیے نوکرانی کی ضرورت محسوس ہوئی۔ یہاں کے نوکر بھی نواب ہوتے ہیں۔ لیکن بہر حال کسی نے بتایا کہ گلی کے کونے پر جو تمباکو فروش کی دکان ہے وہاں اپنا نام پتہ دے دو۔ ان کے پاس کوئی کام کی متلاشی آئے گی تو تمہارے پاس بھیج دیں گے۔ پس مرزا صاحب نے اپنی غوں غاس کر کے تمباکو فروش کو فرمائش نوٹ کرادی اور اپنا پتہ دے دیا۔ آگے ان کی زبانی سنئے!

تیسرے روز کسی نے دروازہ کھٹکھٹایا۔ میں نے کھولا تو دیکھا کہ ایک خاتون کھڑی ہیں۔ اچھی خاصی معزز۔ لیکن کام کے اوقات کے باہر تو ہر کوئی شان کا لباس پہنتا ہے۔ کنجڑے قصائی تک سوٹ پہن کر صاحب بہادر بن جاتے ہیں۔ میں نے انہیں عزت آدر سے بٹھایا۔ گفتگو شروع ہوئی انگریزی میں۔

Speak English? (انگریزی بولتے ہو؟) ”محترمہ نے پوچھا۔

Yes, Speak English. (ہاں بولتے ہوں) میں نے کہا۔

Work? (کام؟)

Yes, Work (ہاں کام)

”کتنے گھنٹے؟“

”یہی چار پانچ گھنٹے۔“

”تنخواہ؟“ ان محترمہ نے سوال کیا۔

”وہی جو عام طور پر ہوتی ہے۔“ میں نے جواب دیا۔

”ہفتہ اتوار چھٹی؟“

”ہاں ہفتہ اتوار چھٹی۔“

”کب سے کام شروع کرنا ہے؟“

”جب سے آپ کا جی چاہے۔“

”آج ہی سے شروع ہو سکتا ہے؟“

میں نے کہا۔ ”ہاں آج ہی سے شروع ہو سکتا ہے۔“

ان محترمہ نے جیب سے ایک کاغذ نکالا اور اس پر اپنا پتہ لکھ کر کہا۔ ”یہ لو اس پتے پر آ جانا۔“

تب جا کر بھید کھلا کہ وہ محترمہ خود ایک نوکر کی تلاش میں تھیں۔ تمباکو فروش نے بتایا ہوگا کہ ایک صاحب آئے تھے۔ کسی کام کی تلاش میں ہیں یہ رہا ان کا پتہ۔ وہ بیچاری نوکر کے لیے ترسی ہوئی خود میرے غریب خانے پر پہنچ گئیں۔

دوسرا واقعہ جو مرزا نسیم بیگ کے ساتھ گزرا، نسبتاً زیادہ سنگین تھا۔ ان دنوں یہ ۹۵ وکٹریو گوا یونیو پر رہتے تھے۔ ایک روز شام بیگم کے ساتھ باہر نکلے تو چابی اندر ہی بھول گئے۔ دروازہ اس قسم کا تھا جو بند تو خود بخود ہو جاتا تھے لیکن کھلتے چابی سے ہیں۔ واپسی رات کے گیارہ ساڑھے گیارہ بجے ہوئی۔ جیب میں ہاتھ ڈالا تو چابی نثارو۔ کریں تو کیا کریں۔ نیچے ڈیوڑھی میں ایک بڑی بی رہتی تھیں۔ ان سے عرض حال کیا۔ وہ تھوڑی بہت انگریزی جانتی تھیں، سمجھ گئی اور ان کو مشورہ دیا کہ ”فائر بریگیڈ کے دفتر جاؤ ان کے پاس لمبی سیڑھیاں ہوتی ہیں ان کی مدد سے کوئی شخص باورچی خانے کے روشن دان میں سے گھس کر اندر سے کنڈی کھول دے گا۔ آسان سی بات ہے۔“

فائر بریگیڈ کا دفتر کچھ واڑے ہی میں تھا، انہوں نے وہاں جا کر مانی الصغیر سمجھانے کی کوشش کی۔ ایک دو لفظ فریج کے کچھ انگریزی، باقی اشارے۔ وضاحت کے لیے چٹ پر گھر کا پتہ لکھا۔ ”۹۵ وکٹریو گوا یونیو۔“ داروغہ صاحب نے اسے دیکھتے ہی سیٹی بجا دی اور ایک مٹن دبایا۔ پھانک، خود بخود کھل گیا اور فائر بریگیڈ کے انجن باہر نکل پڑے فائر مین پہلی منزل پر چوکس بیٹھے تھے ان کو حکم رہتا ہے کہ سیڑھی یا لفٹ کا انتظار مت کرو، جو نہی حکم ملے پانی کے پائپ سے پھسل کر نیچے آ جاؤ۔ چنانچہ ایک کے بعد ایک نے نیچے اترنا

شروع کر دیا۔ مرزا صاحب کو صورت حال کا احساس ہوا بھاگے بھاگے ان کے پاس گئے۔ ان کو ہاتھ کے اشارے سے روکا لیکن جس کو روکتے وہ ان کا ہاتھ ایک طرف ہٹا دیتا تھا۔ اور کہتا "۹۵ وکٹر ہو گوا یونیو" یعنی یہ کہ تمہارے کچھ کہنے کی ضرورت نہیں ہمیں گھر کا پتہ معلوم ہے۔ دیکھتے دیکھتے وہ انہجیوں پر سوار گھنٹیاں گھنٹے بجاتے روانہ ہو گئے۔ ان کے شور سے سارے محلے میں جاگ ہو گئی اور لوگ چونک کر کھڑکیوں میں سے جھانکنے لگے کہ کیا افتاد آن پڑی۔ بعضوں نے فائر بریگیڈ دیکھ کر فرض کر لیا کہ آگ لگی ہے اور شور مچانا اور دھڑا دھڑا باہر چھلانگیں لگانا شروع کر دیں۔ ایک فائر مین نے ان کے فلیٹ کی کھڑکیوں پر پانی کا تھریڈ ابھی دینا شروع کیا اور دوسرا کھپاڑا لے کر اوپر چڑھ گیا لیکن آگ نہ دھواں کچھ ہوتا تو نظر آتا۔ ہجوم میں ایک صاحب انگریزی دان بھی تھے ان کو مرزا صاحب نے بتایا کہ چابی اندر رہ گئی ہے فقط اس کو نکالنا ہے۔ للہ ان سے کہے کہ اتنے کھڑاگ کی ضرورت نہیں۔ فقط ایک آدمی اندر گھس کر دروازہ کھول دے بڑی مہربانی ہوگی۔ وہ لوگ بکتے جھکتے چلے گئے اور رپورٹ کی کہ ان صاحب کے ہاں تھا کیا جسے آگ لگتی، ناحق غلط اطلاع دے کر ہمارے کام کا نقصان کیا ہے۔ ان سے ہر جان لیا جائے۔ بڑی مشکل سے معاملہ رفع دفع ہوا۔

ہماری گلی کے سرے پر ایک بہت پرانی بلڈنگ تھی اٹھارہویں صدی کے اوائل کی۔ کسی امیر کی حویلی رہی ہوگی۔ اس کے پھانک پر ایک بورڈ ہم نے دیکھا Sortie De Votres۔ ہم نے جی جی میں فرانس والوں کی تعریف کی۔ کہ اپنی تاریخی عمارتوں کا کتنا خیال کرتے ہیں۔ محکمہ آثار قدیمہ نے بورڈ لگا دیا ہے کہ کوئی اسے گزند نہ پہنچائے۔ اس گلی میں آگے جا کر ایک اور عمارت کے پھانک پر بیبی لکھا دیکھا۔ وہ بھی پرانی تھی لیکن اتنی زیادہ نہیں۔ گویا محکمہ آثار قدیمہ نے تہیہ کر لیا ہے کہ چیرس کی عمارتوں کی پرانی شان برقرار رکھی جائے۔ لیکن بڑی سڑک پر ہم مڑے تو ایک بالکل نئی عمارت کے ماتھے پر یہ بورڈ دیکھا۔ اب ہم چکنم میں پڑ گئے کہ اس سے آثار قدیمہ والوں کا کیا تعلق؟ آخر ایک صاحب سے پوچھا۔ وہ بہت ہنسے اور کہنے لگے یہ تو ہر دوسرے گھر کے پھانک پر لکھا ملے گا۔ اس کا مطلب ہے کہ یہاں سے موٹر لنگے گی۔ کوئی صاحب اپنی گاڑی سامنے کھڑی کر کے راستہ بند نہ کریں۔

ایک اور نوٹس ایک دیوار پر نظر آیا۔ Defence D'Afficher آخری لفظ کا مطلب تو ہوا افریقہ اور ڈیفنس کا مطلب سب جانتے ہیں۔ ہمیں یاد آیا کہ الجزائر کی جنگ کے دنوں میں فرانسیسیوں کا جن سنگھی طبقہ اس بات کے لیے مظاہرے کر رہا تھا کہ افریقہ کی حفاظت کی جائے یعنی حریت پسندوں کی شورش کو دباؤ افریقہ پر اپنا قبضہ برقرار رکھو۔ یہ نعرہ جو جا بجا ہر سڑک پر لکھا نظر آیا۔ تو ایک فرنیچ دان دوست کے سامنے ہم نے سامراجی فرانسیسیوں کی ذہنیت کا ماتم کیا۔ اس نے کہا تمہارا جذبہ قابل تعریف ہے لیکن اس فقرے کا مطلب ہے "یہاں اشتہار لگانا منع ہے۔" شانز الیزے پر ایک جگہ بہت سی چمکیلی کاریں کھڑی نظر آئیں۔ اوپر موٹے

لفظوں میں لکھا تھا Occasions۔ ہم حیران کہ اس لفظ کے استعمال کا یہ کون سا موقع ہے۔ کئی دن کے بعد بھید کھلا کہ اس کا مطلب ہے 'سیکنڈ ہینڈ'۔ وہ ساری موٹریں سیکنڈ ہینڈ تھیں اور برائے فروخت تھیں۔ دم تحریر ہماری زبان دانی کی زبیل میں بوں ژور (صبح بخیر بلکہ دن بخیر) کے علاوہ جو الفاظ ہیں ان میں ایک Sortie بھی ہے کیونکہ یہ ہر جگہ ہر عمارت میں زمین دوز ریلوے کے اسٹیشنوں پر سینماؤں میں عجائب گھروں میں لکھا رہتا ہے۔ اس کا مطلب ہے Exit یعنی باہر جانے کا راستہ۔ ہاشم نے کہا 'اسے مست بھولنا۔ بڑے کام کا لفظ ہے۔ کوئی افتاد آن پڑے تو کم از کم یہ تو جان لو گے کہ کدھر کو بھاگنا ہے اور واقعی ہم Sortie کے نشانوں کے ساتھ ساتھ چلتے ایک جگہ دم لینے کور کے بلکہ رو کے گئے تب پتہ چلا کہ ہم فرانس کی حدود سے باہر آ گئے ہیں۔ ایک انگریز سارجنٹ ہمارا نشانہ ہلا کر کہہ رہا تھا 'No Entry پہلے اپنا پاسپورٹ دکھاؤ' میاں جی!

متفرقات پیرس

پیرس میں جس روز ہم اترے اسی روز جاڑے نے نزول اجلال کیا۔ جانے کس نے موسم کو خبر کر دی تھی کہ ایک غریب الد یا رہا کا سا سوٹ پہن کر گھر سے نکلا ہے۔ خیمہ و خرگاہ بھی نہیں رکھتے۔ اس عروسِ بلاد میں بلائے والے اسے چالیس فراٹک روزانہ دیں گے اور بھوکا ماریں گے کیونکہ اتنا تو اس کے ہوٹل کا کرایہ ہی ہے۔ مے نہ پیتا ہے نہ پینے کی استطاعت رکھتا ہے۔ پہلو میں دل گرم ضرور ہے بلکہ یوں کہتے کہ کبھی تھا کیونکہ وہ بھی لوگوں کی سرد مہریوں کے تھیمڑے کھا کھا کر شیر گرم رہ گیا ہے۔ بقول انگلستان کے آغا حشر ولیم شیکسپیر کے:

چل اے ہوائے زمستاں چل اور زور سے چل

تو سرد مہری احباب سے زیادہ نہیں

کہہ نہیں سکتے کہ پیرس کی کس بات پر ہمارا دل آیا۔ خوباں تو یہاں کے جیسے بھی ہوں۔ لیکن ہمیں سین کے ساحلوں کی آوارہ گردی پرانی کتابوں، نقشوں اور تصویروں کی سیر دریا، دکانوں کے ذخیرے اور شاہراہ ساں مشال (St. Michael) کا ماحول خاص طور پر بھائے۔ درسگاہوں کا ماحول ہم آپ جانتے ہیں کہ کیسا ہوتا ہے۔ جو استاد سخت گیر وارڈن۔ آپ منچلے ہیں تو اونچی دیواریں پھاندیے۔ کندیں پھینکتے درنہ لیکن سوربون کے طالب علموں کو فرانس کی روایات آزادی سے حصہ وافر ملا ہے۔ ان طالب علموں میں گورے بھی ہیں کالے بھی۔ دیوار رنگ جو برطانیہ میں کم کم اور امریکہ میں بہت اونچی ہے۔ فرانس میں وجود نہیں رکھتی۔ کالوں کو دیکھا تو کہ شکلیں تو ہم ایسی لیکن نصیب سکندری۔ ہر زاغ کی چونچ میں ایک ایک دو دو انگور۔ جوانی کی راتیں مرادوں کے

دن۔ اے میاں کیوں اتنی دیر کر کے آئے۔ اب ہمیں ڈھونڈ چرائی رخ زیا لے کر۔ یہاں کے لوگ بھی طالب علموں کو سر آنکھوں پر بٹھاتے ہیں۔ اگر کسی ڈرامے یا شور کا کلکٹ دس یا بیس فرائنگ ہے تو طالب علم کا ایک فرائنگ بھی بہت جانا جاتا ہے۔ یہ بچارے بھی قلندرانہ زندگی کے عادی ہیں۔ کوچہ ساں مثال کے دورو یہ سستے کینوں کی قطاریں ہیں۔ طالب علموں کے غول باہر لگے ہوئے مینو پڑھ کر کم خرچ کھانوں کا انتخاب کرتے ہیں بلکہ زیادہ تر تو چیچے اور پلیٹ کے جھنجھٹ میں نہیں پڑتے ہاتھ میں سینڈویچ ہے جب ذرا گردن جھکائی کھالیا۔ اس آزادی اور شان قلندری کی توقع لندن آکسفورڈ یا کیمبرج کے طالب علم سے نہ رکھتے۔

حسن کی شوخیاں اور عشق کی گرمیاں یورپ کے لیے نئی بات نہیں۔ اب تو پردے پر پردا اٹھ رہا ہے۔ لیکن اتنا ہم کہیں گے کہ پیرس میں لندن کا سا اجڑال نہیں۔ لندن میں تو سیدھی سادھی جسم فروشی ہوتی ہے۔ پیرس میں لب و کنار کی دعوتیں ضرور ہوتی ہیں۔

چھاتی سے لگا چوم لیا ہو گئے چپکے

لیکن خنڈہ گردی اور بیسواپن نہیں۔ عاشقی بھی سلیقے کی اور فاسقی بھی سلیقے کی۔

ادھر ہمارے پیرس سے جانے کے دن قریب آتے جا رہے تھے یعنی گاؤں کنارے جا جا جائے لندن واپس بسانا ہوگا۔ ادھر پیرس سے محبت بڑھتی جا رہی ہے۔ ”خود بخود دل میں ہے یہ شہر مایا جاتا“

شہر تو ہم نے اور بھی دیکھے ہیں لیکن جو بات پیرس کی ہے وہ اور کہاں!

ہے ہوا میں شراب کی تاثیر

زبان نہیں آتی، بھلے سے نہ آئے۔ آخر گزارہ چل ہی رہا ہے۔ چھ سال پہلے ہم نے پیرس قطعی مسافرانہ یعنی سیاحانہ دیکھا تھا۔ ایک ٹورسٹ بس میں بیٹھ گئے تھے اور اس نے شہر میں گھمادیا تھا کہ یہ پولین کا مقبرہ ہے۔ یہ محراب فتح ہے۔ یہ نوٹری کا ڈیم کا گرجا ہے۔ اور وہ لودر کے درود یوار ہیں۔ دور سے دیکھ لو پھر نہ کہنا ہمیں خبر نہ ہوئی۔ یہ تو کچھ دیکھنا نہ ہوا۔ اس بار ہم نے اپنے شوق کور ہبر بنایا اور اپنی ٹانگوں کی سواری پسند کی۔ نوٹری ڈیم یا نوٹری داے کو جی بھر کے فرصت سے دیکھا۔ مذہبی سروس میں بھی پچھلی پنجوں پر بیٹھے اور اس کی عظمت و جبروت کا نقش دل پر لے کر اٹھے۔ پیرس میں یہ سب سے محترم عبادت گاہ ہے لیکن ہم تو اسے وکٹر ہیوگو اور اس کے ناول ”نوٹری ڈیم کا کہنا“ کے حوالے سے جانتے ہیں۔ یہاں ایک زمانے میں جیو پیٹر کا مندر ہوا کرتا تھا۔ اس کی جگہ بارہویں اور چودھویں صدی عیسوی کے درمیان یہ گرجا تعمیر ہوا۔ ذرا اس کی رفعت کو دیکھئے۔ اور وسعت کو دیکھئے۔ اس کی پیشانی کے مجسموں کو دیکھئے۔ اس کی رنگین منتش کھڑکیوں کو دیکھئے بلند و بالا ستونوں اور مخروطی چھت کی زیبائش پر نظر کیجئے۔ جانے کتنے برس اس کام میں

لگے ہوں گے۔

فرانسیسی لوگ اپنی زبان پر ایسا فخر کرتے ہیں کہ شاذ و نادر ہی کہیں انگریزی کا کوئی نوٹس ملتا ہے لیکن نوٹرے ڈیم کے دروازے کے پاس جو نوٹس ہے وہ انگریزی میں ہے۔

”یہ میوزیم نہیں ہے‘ خانہ خدا ہے۔ یہاں ڈھنگ کا لباس پہن کر آؤ۔ اسے کھیل کا میدان یا ساحل بحر مت تصور کرو کہ کچھ پہنا پہنا نہ پہنا نہ پہنا۔“

لحجے سے پتہ چل جاتا ہے کہ خطاب دنیا کی سب سے امیر لیکن نودولتی قوم امریکہ سے ہے۔ یا پھر ایک تحریر ایو نیو بوسکے کی ایک دیوار پر انگریزی میں نظر آئی۔

U.S. Go Home



لندن سے ایک خط

عالی میاں!

یہ لندن ہے اور لندن میں مسز وائسن کا بھٹیاری خانہ موسوم بہ گلوٹر ہوٹل۔ اس وقت میں کمرہ نمبر ۷۱ سے جوتہہ کانے میں سڑک کے رخ واقع ہے اور جس کی کھڑکی کے باہر کوڑے کا ڈرم نظر آ رہا ہے یہ نامہ شوق آپ کی خدمت میں لکھ رہا ہوں۔ میرا قریبی داستان گو نے کسی غریب مسافر کے سرائے میں جانے اور بھٹیاری خانوں سے پالا پڑنے کا حال اپنی داستان بولی میں لکھا ہے اس وقت یاد آ گیا لیکن نہیں۔ یہاں اتنی زدہ کیفیت بھی نہیں ہاتھی لے گا بھی تو کہاں تک۔ یہ سچ ہے کہ وہ انتظار تھا جس کا یہ وہ سحر تو نہیں۔ یعنی یہ کمرہ وہ نہیں جس کی بنگ میں نے کراچی ہی سے خط لکھ کر کراچی تھی۔ بے صبر مسز وائسن نے وہ کسی اور گاہک کو دے دیا۔ اور دیکھا مجھے تو چھوڑ دیے مسکرا کے ہاتھ۔ یعنی میرا منہ بکنے لگیں کہ آپ تو سچ بچ آ گئے۔ میں نے کہا ہم بار خاطر ہوں تو کہیں اور ٹھکانہ کریں شب پاشی کا بہانہ کریں۔ اجی نہیں ٹھہریے کوئی بندوبست کرتی ہوں۔ میری خاطر ان کو اتنی منظور ہوئی کہ اس کمرے سے نوکرائی میری کولات مار کر نکال دیا۔ میں نے کہا۔ یہ کیا کیا؟ اس پچاری کو کیوں نکالا مجھے کہیں اور جگہ مل جائے گی۔ بولی اجی صاحب آپ پر وانیہ کیجئے رقیق القلب نہ بنئے۔ آپ میرے لیے زیادہ اہم ہیں۔ بزنس از بزنس۔ اس کا کیا ہے چند دن میں دھکے کھا کر پھر آ جائے گی۔ کئی بار جا چکی ہے اور آ چکی ہے۔ ہاں تو لایے ایک ہفتہ کا کرایہ پیشگی۔ ”آٹھ پونڈ“

آپ نے لندن میں ایشیائیوں سے نسلی امتیاز برتتے جانے کی داستانیں سنی ہوں گی اور خبریں دیکھی ہوں گی۔ لیکن یہ بھی تو دیکھئے کہ مسز وائسن نے میری خاطر اپنی ایک ہم وطن کو چلتا کیا۔ ہاں آٹھ پونڈ کی بات البتہ ہے رنگ و نسل اپنی جگہ پیسہ اپنی جگہ۔ لندن بالکل ویسا ہی ہے جیسا میں چھ سال پہلے چھوڑ کر گیا تھا۔ اتفاقات سنو کہ ۱۹۶۱ء میں بھی ۵ ستمبر کو چل کر ۱۲ ستمبر کو وارد لندن ہوا تھا۔ اب کے بھی ۵ ستمبر کو چلا اور ایک ہفتہ راستے میں گزار کر ۱۲ ستمبر کو یہاں پہنچا۔ اس سال بھی ان تاریخوں کا منگل کا دن پڑتا تھا اب کے بھی منگل ہی کا ساتھ ہے۔ پیرس میں مالار ہوٹل میں میرے کمرے کا نمبر ۱۷ تھا یہاں بھی ۱۷ ہے۔ یہاں میں شام کے جھٹ پٹے میں پہنچا لیکن ہر چیز کچھ مانوس مانوس معلوم ہوئی۔ صبح دم دیکھتا ہوں کہ یہ تو کونینز گارڈن کے بالکل ساتھ والی گلی ہے۔ کونینز گارڈن وہ جگہ ہے جہاں میں اس سال ٹھہرا تھا۔ فقط ٹھہرا ہی نہیں تھا حضرت نوح ناروی کے مصرع کی پور واردات ہوئی تھی۔

کہ اس نے بلایا، بلا کر بٹھایا، بٹھا کر اٹھایا، اٹھا کر نکالا

آپ کو یاد ہوگا اس سال میرے ساتھ اپنے بنگالی شاعر ابوالحسین بھی تھے۔ ہم دونوں ملحقہ کامیلا بھگتا کر یہاں آئے اور سید اطہر علی کی مہربانی سے کونزگارڈن کے نمبر ۵۰ میں ۳ نمبر کا کاکرہ مل گیا تھا۔ ہمارا پروگرام لندن میں فقط آٹھ دس روز رکھنے کا تھا لیکن ہوتے ہوتے پانچ ہفتے گزر گئے حتیٰ کہ یار آشنا پوچھنے لگے کہ میاں ابھی گئے نہیں کب جاؤ گے؟ بی بی سی کے دوستوں نے ہم سے تقریریں لکھوانا اور نظمیں پڑھوانا بھی بند کر دیا۔ لندن میں دیکھنے کے مقامات بھی ختم ہو گئے۔ ہمارا غیر ملکی زرمبادلہ کا توازن بھی خاصا بگڑ گیا تھا اور ہمارے مالک مکان نے بھی مصنوعی اخلاص برتنا موقوف کر دیا تھا۔ اس کے باوجود ہم لندن میں تھے محض ابوالحسین صاحب کی پراسرار بیماری کی وجہ سے۔

ابوالحسین نے لندن پہنچتے ہی ڈاکٹروں اور ہسپتالوں کے پتے پوچھنے شروع کر دیے تھے ایک روز ہم نے گفتگو میں ڈاکٹر گراہم بلی کا ذکر کیا تو بولے 'کس چیز کا ڈاکٹر ہے؟ مجھے اس کے پاس لے چلوں۔ ہم نے کہا 'اول تو لسانیات کا ڈاکٹر ہے اور تمہاری بیماری اس سے مختلف معلوم ہوتی ہے۔ دوسرے بقید حیات نہیں۔ اس پر انہوں نے دوسرے دوستوں سے رجوع کرنا شروع کیا۔ خصوصاً لندن میں رہنے والے بنگالیوں سے ہمیں نہ ان کے مرض کی نوعیت معلوم تھی نہ ہم نے اس کے متعلق استفسار کرنا مناسب جانا تھا کہ جانے کون سی اور کیسی بیماری ہو جس کے ذکر سے وہ آپ بھی شرمسار ہوں اور ہمیں بھی شرمسار کریں۔ لیکن جب آٹھ روز گزر گئے اور ہم نے لندن سے آگے چلنے کو کہا تو ابوالحسین بولے۔ میاں تم چاہو تو جاؤ، میں چند دن اور لندن میں رہوں گا۔ علاج کرا کے جاؤں گا۔ آخر ہم نے معافی چاہ کر پوچھ ہی لیا کہ مرض کیا ہے؟

بولے یہ پرانا مرض ہے۔ پاکستان میں اس کا بہت علاج کرا چکا ہوں لیکن نہیں جاتا۔

پاکستان کے ڈاکٹر حکیم دید، ایلو پتھے، ہومیو پتھے، فٹ پاتھے سب دیکھ لیے ہیں تو لندن آیا اسی کارن ہوں۔ شاعری کا حیلہ تو بہانہ تھا۔

ہم نے کہا۔ "کچھ مرض کی تفصیل تو بیان ہو۔"

بولے "جس روز دفتر میں مجھے آٹھ دس گھنٹے مسلسل کرسی پر بیٹھنا پڑے تو پیٹھ میں درد ہونے لگتا ہے۔"

"معمولی یا شدید؟"

"نہیں شدید تو نہیں، بیٹھا بیٹھا ہلکا ہلکا۔"

”اور وہ مستقل رہتا ہے؟“

”نہیں، پانچ سات سات میں جاتا رہتا ہے۔“

”ہر روز ہو جاتا ہے؟“

”نہیں، بلکہ جس روز آٹھ دس گھنٹے مسلسل بیٹھنا پڑے۔“

ہم نے چہرے پر سنجیدگی طاری کرتے ہوئے کہا۔ ”بہت سنگین مرض معلوم ہوتا ہے۔ مالش کرائی ہے؟“

”جو شانہ پیا؟“

”پیا“

”کیکے لگوائے؟“

”لگوائے“

”طاقت کی دوا ہمیں کھائیں؟“

”کھائیں“

”گنڈے تعویذ کئے؟“

”کئے“

”آپریشن کرایا؟“

”کس چیز کا؟“

”دماغ کا، اور کس کا! بھلے مانس کیوں ڈاکٹروں کو پریشان کرتے ہو۔ لقمان کے پاس گئے ہوتے لیکن تمہارے مرض کی دوا شاید اس کے پاس بھی نہ ہو۔ یہ مرض لاعلاج ہے۔ اب اپنی زندگی کے باقی دن جوں توں پورے کرو۔“

ابوالحسن صاحب نے تو نہایت وسیع القلمی سے اجازت دے دی کہ تم چاہو تو جاؤ لیکن یورپ کے کئی ملکوں کا پروگرام باقی تھا اور تنہا آدمی سفر میں زچ ہو جاتا ہے۔ دو ہوں تو آپس میں دکھ سکھ سہہ لیتے ہیں۔ ایک کمرہ لے لینا سستا پڑتا ہے۔ سواری بھی جیسے ایک نے لی، دو نے لے لی۔ کئی بار ایک کو سامان چھوڑ کر دوسرے کو کوئی اور امر دیکھنا ہوتا ہے۔ بہر حال پردیس میں ساتھی بہت غنیمت ہے

خواہ وہ ابوالحسنین کا سا ہی کیوں نہ ہو۔

آخر یہی سوچا کہ جن لوگوں سے رخصت ہو آئے ہیں کہ بھیا کل جا رہا ہوں۔ ان کے سامنے نہ جائیں گے اور لندن کے گلی کوچوں کا گشت جاری رکھیں گے۔

خیر تو اب قصہ خلد سے آدم کے ٹکٹے کا سنئے!

وہ رات بڑی سہانی رات تھی۔ ابوالحسنین اس روز اپنے ایک دوست کے ہاں مدعو تھے اور انہیں سونا بھی وہیں تھا۔ ہم نے مزے مزے سے ڈھائی شلنگ والا سینما دیکھا اور زمین دوز ریل پکڑ کر کوئٹہ وے اسٹیشن پر نکل آئے۔ بھوک لگ رہی تھی۔ کسی اور کھانے کا اس وقت سوال نہ تھا۔ کوئٹہ وے کے ایک کونے سے وہمی لے لی۔ کراچی میں ریونیو سینما کے آگے اور دیگر مقامات پر بھی آپ دیکھیں گے کہ بھینس کے مونے قیمے کے شامی کباب تلنے والے بیٹھے رہتے ہیں۔ آپ پہنچے انہوں نے ایک چھوٹی ڈبل روٹی یعنی بن کاپیٹ چاک کیا اس میں ایک کباب مع تھوڑے پیاز چٹنی کے رکھا اور آپ کو تھمایا یہاں خدا جانے اس کا کیا نام ہے۔ لندن میں ہوتو وہمی نام پائے۔ اور دو ڈھائی روپے میں بکے خیر وہمی لے سامنے کی خود کار مشین میں چھ پنس ڈال دو دھ کا ٹھنڈا گلاس برآمد کیا اور ایک ہاتھ میں یہ ایک میں وہ لے کچھ گنگناتے، سیٹی بجاتے، گھر کا رخ کیا۔

پاسان دروازے کے باہر ہی کھڑا تھا۔ اس نے کچھ کہنے کی کوشش کی۔ ہم نے تیور سے پہچانا کہ سلام کر رہا ہے، خیریت پوچھ رہا ہے۔ لہذا نہایت خوش دلی سے اس کی بھی خیریت پوچھی اور موسم کی خوشگوار سے بھی مطلع کیا لیکن اندر سیزھیاں چڑھنے سے پہلے ایک دم کٹھنکے، وہاں ایک اوور کوٹ زمین پر پڑا تھا۔ بالکل ہمارے اوور کوٹ کا ہم شکل۔ غور سے دیکھا تو ایک سوٹ کیس نظر آیا۔ یہ بھی اتفاق سے عین ہمارے سوٹ کیس کے ناک نقشے کا تھا۔ اس کے ساتھ ہی ایک تھیلا ابوالحسنین کے تھیلے کے مشابہ نظر آیا اور کتابوں کا ایک ڈھیر۔ اتفاق کہئے کہ ان کتابوں میں سے بھی سبھی ہمارے پاس اوپر کمرے میں موجود تھیں۔ قمیضیں، ٹائیاں وغیرہ بھی ایک دوسرے پر ڈھیر لیکن ہمارے پاس اتنا وقت نہ تھا کہ ادھر تو جدیتے اور یوں بھی ان چیزوں سے ہمارا کیا تعلق تھا۔ خیر ہم اوپر اپنے کمرہ نمبر ۳ یعنی اپنے غریب خانہ پر پہنچے۔ اور دروازے پر کٹنجی گھمائی، کیا دیکھتے ہیں کہ ایک صاحب کھڑے ہیں سلپنگ سوٹ پہنے۔ درشتی سے بولے ”کیا چاہتے ہو؟“

ہم نے کہا ”یہ ہمارا کمرہ ہے۔ آپ یہاں کہاں؟“

انہوں نے کہا۔ ”یہ آج سے ہمارا ہے، ہم نے کرایہ دیا ہے پوچھ لو پاسان سے۔“

اسنے میں پاسان بھی آن موجود ہوا تھا۔ اس نے بھی سینے پر ہاتھ رکھ کر تصدیق کی اور کہا ”جی ہاں آپ کی معیاد ختم ہوئی اب یہ ان کا ہے۔“

”لیکن تمہیں کیا حق ہے ہمارا کمرہ کسی کو دینے کا؟“

اس نے کہا ”جناب حسب قاعدہ آپ کو معیاد ختم ہونے سے دو دن پہلے مطلع کرنا چاہیے تھا کہ آپ اگلے ہفتے بھی اس میں فروکش رہیں گے۔ یہ تو نہیں ہو سکتا کہ آپ کھڑے کھڑے خالی کر دیں اور ہمیں کرایہ دار کے انتظار میں جھٹکنا پڑے۔“

ہم نے کہا۔ ”تم ہم سے پورے ہفتے کا یعنی چیر تا اتوار کا کرایہ وصول کر سکتے تھے لیکن یوں ہمیں کمرے سے بے دخل کرنے کا اختیار نہ تھا۔“

پاسان یا نگران جو بھی کچھ اسے کہئے ماننا کارہنے والا تھا اور ماننا کے رہنے والے پاکستانیوں، ہندوستانیوں سے یوں بھی خار کھاتے ہیں۔

اس نے کہا۔ ”جناب! پھر آپ ایسے لوگ ہی جھگڑا کرتے ہیں کہ پورے ہفتے کا کرایہ نہیں دیں گے۔ آپ کو کمرہ مطلوب تھا تو دو روز پہلے نہ کہہ سکتے تھے۔“

یہ بات سچ تھی کہ مگر ہمارا قصور زیادہ نہ تھا۔ ابوالحسنین اپنی بیماری کے کارن لندن سے اپنی روانگی ہر روز ملتوی کرتے تھے اور ہم روز کو پن ہینگن کی سیٹ کینسل کراتے تھے۔ اب کے خیال تھا کہ جمعے یا ہفتے۔ حد سے حد اتوار کو ہم کمرہ اور لندن چھوڑ روانہ ہو جائیں گے۔ لیکن وہ نہ ہوا یہ ہمارے گمان بھی نہ تھا کہ مالک کسی اور کرایہ دار کو لے آئے گا۔

ہم نے کہا۔ ”اچھا ہمیں کوئی اور کمرہ دے دو۔“

انہوں نے کہا۔ ”بالکل نہیں ہے کمرہ ہمارے ہاں۔“

ہم نے بہت کہا کہ ہم تمہارے پرانے اور مستقل گاہک ہیں۔ چار ہفتے سے یہاں مقیم ہیں۔ ہم سے یہ بے رخی نہ برتو۔ لیکن وہ خدا کا بندہ نہ بچیا۔ بولا کہیں اور ڈھونڈیے۔ یہاں اب آپ کو کمرہ ملنے سے رہا۔

ہم نے کہا۔ ”میاں ہمارا سامان تو کمرے ہی میں ہے اسے تو نکال دیں۔“

بولا جناب کمرے میں نہیں نیچے کے پاس فرش پر ہم نے ڈھیر کر دیا ہے اسے فوراً اٹھوایے ورنہ ہم کسی چیز کی کمی بیشی کے ذمہ دار نہ ہوں گے۔

یہ وقت کوئی گیارہ ساڑھے گیارہ بجے رات کا تھا۔ اور اس خلفشار کا مقابلہ کرنے کے لیے ہم تنہا تھے۔ ممکن ہے ہاتھ پائی تک نوبت پہنچتی۔ لیکن ہم نے دیکھا کہ ہاتھ ہمارے خالی نہیں ایک میں ویسی تھی ایک میں دودھ کی بوتل۔ یہ چیزیں کمرے میں بیٹھ کر کنڈی لگا کر کھانے کی تھیں لیکن اس بے سرو سامانی میں ان کا کیا کریں؟ کچھ سمجھ میں نہ آیا۔ پاسان سے کہا کہ بھیا ایک دو گھنٹے ہمارے سامان پر نظر رکھو ہم کوئی اور کمرہ تلاش کر لیں تو اٹھائیں۔ وہ کچھ نہ بولا کم از کم معترض نہ ہوا۔

گلی میں نکل کر ہم کو سب سے پہلے ہاتھ خالی کرنے کی فکر ہوئی۔ فٹ پاتھ پر بیٹھ کر تو کچھ نہ کھایا جاسکتا تھا۔ چلتے چلتے بھی کھانا ممکن نہ تھا۔ ممکن ہوتا تو خلاف تہذیب ہوتا۔ دو گلیاں چھوڑ میری گلی میں کچھ کاریں پارک تھیں ہم نے ان کی اوٹ میں جا کر جلدی جلدی وہی کے مچے کاٹے اور پھر غٹ غٹ دودھ پی گئے۔

پہلی بات یہی سمجھ میں آئی کہ سید اطہر علی سے استمداد کریں۔ کم از کم یہ رات اس کے کمرے کے فرش پر کاٹیں، کل مکان تلاش کریں گے۔ اس کا گھر تھوڑی دور تھا۔ گھنٹی بجائی، صدائے برنخاست۔ گویا موصوف ابھی باہر سے تشریف نہ لائے تھے۔ آدھ گھنٹہ ادھر ادھر گھوم کر پھر گھنٹی جا بجائی۔ پھر کوئی جواب نہ آیا۔ اب کے ہم نے دوسری گھنٹی بجا کر لینڈ لینڈ کی خادمہ کو بلایا۔ وہ بکتی جھکتی برآمد ہوئیں اور کہا۔ ”کیا بات ہے جی؟“

ہم نے کہا۔ ”اطہر کو پوچھتے ہیں۔“

بولیں۔ ”پھر ان کی گھنٹی بجائو مجھے کیوں تنگ کرتے ہو؟“

ہم نے کہا۔ ”وہ تو ہے نہیں اجازت ہو تو یہاں ڈیوڑھی میں بیٹھ کے انتظار کر لیں۔ باہر سردی بھی ہے۔“

بولیں ”بالکل نہیں آپ باہر جائیے۔ میں پاکستانیوں کو خوب اچھی طرح جانتی ہوں۔ بہت بے ڈھب اور بد معاملہ لوگ ہوتے ہیں۔ اطہر آجائے تو اس کے ساتھ اندر آ سکتے ہو لیکن اس کے کمرے میں سونے کی کوشش پھر بھی نہ کرنا۔“

ہم نے لجاجت سے کہا۔ ”آج کی رات ہم بے خانماں ہیں۔ اچھا یہ اجازت دو کہ یہ رقعہ ان کے کمرے میں ڈال آئیں۔ اس کی انہوں نے ازراہ عنایت اجازت دے دی۔ اور ہم نے احوال اپنی بے دخلی کا رقم کر کے رقعہ اطہر کے کمرے میں پھینک دیا۔

باہر نکل کر ہم نے دیکھا کہ سامنے ہی ہوٹل ہے۔ نام اب اس کا یاد نہیں۔ گھنٹی بجائی تو ایک جلی کٹی چیں بچیں بڑھیا برآمد ہوئیں بولیں۔ ”یہ کیا وقت ہے شریف آدمیوں کو تنگ کرنے کا؟“

ہم نے عمر بھر کی عاجزی اپنے لہجے میں سمو کر کہا ہم اس وقت بے ٹھکانہ ہیں۔ آدھی شب کا عالم ہے سمجھ میں نہیں آتا کہ کہاں

سوئیں۔ پھر آخر آپ کی دولت مشترکہ کے آدی ہیں۔“

بولیں ”میں نے کوئی ٹھیکہ لے رکھا ہے جاؤ بھلے آدمیوں کو بے وقت پریشان نہیں کرتے۔ نہیں ہے جگہ میرے ہاں۔“

ایک اور ہوٹل میں پوچھا۔ ”وہاں بھی یہی جواب ملا۔“

ایک فون سے قریبی ہوٹل سے بات کی۔ منیجر نے کہا۔ ”ہمارے ہاں جگہ ہے تشریف لے آئیے۔“ جب ہم خوش خوش وہاں پہنچے

تو منیجر ہماری جلد کی رنگت دیکھ کر بہت گھبرایا۔ بولا ”جناب جگہ تو بالکل نہیں۔“

ہم نے کہا۔ ”دس منٹ پہلے تم نے کہا تھا کہ ہے۔“

بولا ”جی ہاں لیکن اس عرصے میں وہ رک گئی۔ معافی چاہتا ہوں۔“ یہ کہہ کر بڑے زور سے دروازہ بند کیا۔

اب کوئی عالم ایک بجے کا ہوگا۔ ہم نے سوچا اب دیکھیں اظہر آیا ہے کہ نہیں؟ گھنٹی بجھائی۔ اظہر صاحب برآمد ہوئے۔ ہم نے کہا

تم نے میرا رقعہ نہیں دیکھا تھا مدد کو کیوں نہیں آئے؟“

بولے ”اب تمہارے گھنٹی بجانے پر دیکھا ہے ورنہ یہی خیال کیا کہ یونہی کوئی کاغذ ہوگا۔ اب میری لینڈ لینڈی تو بہت سخت ہے

تمہیں میرے کمرے میں گھسنے نہیں دے گی۔ کہیں اور تلاش کریں۔

اب ہم دونوں نے ایک دو جگہ کوشش کی لیکن ناکام۔ آخر انہوں نے کہا۔ ”یہ سامنے والے پاسان سے علیک سلک ہے اور

چونکہ میں یہاں کوئی مہینوں سے رہ رہا ہوں شاید کام بن جائے۔“

ہم نے کہا۔ ”ہم دیکھ چکے ہیں ان کے ہاں بھی مطلق جگہ نہیں۔“

اس کے باوجود ہم نے وہاں جا کے دستک دی۔ پاسان صاحب نکلے۔ بولے جگہ بالکل نہیں۔ میں ان صاحب کو پہلے بتا چکا

ہوں۔ اب اظہر نے ان کی خوشامد کی۔ اپنی ہمسائیگی اور جاری بد حالی کا ذکر کیا۔ فقط آج رات کی بات ہے کل یہ انتظام کر لیں گے۔

اس مرد شریف نے کہا۔ نیچے خادمہ کا کمرہ ہے اس میں یہ رات کاٹ لیں۔ کرایہ سوا پونڈ ہوگا۔ لیکن علی الصبح کمرہ خالی کر کے

سامان دفتر میں جمع کروادیں اور گیارہ بارہ بجے تک اٹھوالے جائیں۔

ہم نے اور اظہر نے ان کی انسان دوستی اور نیکی کا صدق دل سے شکریہ ادا کیا اور دونوں نے مل کر سامان ڈھویا۔ تین پھیرے

ہوئے۔ اظہر سے معذرت کی کہ بھائی تمہیں بے حد تکلیف دی۔ خدا کا شکر کیا کہ صحت تو نصیب ہوئی۔

ارے بھائی! یہ خط تو لندن حور بمن سعدان کی داستان بن گیا۔ ہم لکھیں اور پڑھا کرے کوئی۔ حالانکہ مذکور صرف اس کمرے کا تھا۔

کچھ ایسا برا نہیں۔ غسل خانے کمرے میں نہیں لیکن کچھ دور بھی نہیں۔ چولہا کمرے کے کونے ہی میں ہے۔ واش بیسن بھی جس میں اس وقت بھی ٹپ ٹپ کی سریلی سدا آرہی ہے۔ پانی قطرہ قطرہ گر رہا ہے کیونکہ تل پوری طرح بند نہیں ہوتا۔ کونز گارڈن کے جس مکان کا قصہ میں نے پھیلا یا ہے وہ بھی کچھ ایسا ہی تھا۔ لو اس کے تعلق سے ایک اور قصہ سنو۔

نمبر ۵۰ کونز گارڈن میں کل چھ سات کمرے ہوں گے۔ ہمارا کمرہ پہلی منزل پر تھا۔ غسل خانہ نیچے گراؤنڈ فلور پر۔ اس غسل خانے کے ساتھ ایک کمرہ ہاؤس کیپر کا اور ایک میں ایک طرحدار اور طرار صاحب۔ وہ کیا کرتی تھیں، کیا کماتی تھیں، یہ معلوم نہیں۔ ہاں ایک بار زور زور سے مالک کے گماشتہ کے ساتھ لڑتی دیکھی گئی تھیں کہ تم لوگ مجھے بدنام کرتے ہو، جانے کیا سمجھتے ہو؟ خیر..... ایک روز بوقت نیم شب اپنے کمرے سے نیچے غسل خانے میں جانے کے لیے زینہ زینہ اتر رہے تھے کہ کیا دیکھتے ہیں، کوئی نیم تاریک کاریڈور میں صدر دروازے سے لگا کھڑا ہے۔ آواز دی، کون ہے؟ یہ وہی صاحبہ تھیں۔

زینے کے قریب آئیں تو دیکھا کہ پتے ہیں لہذا لڑکھڑاہی ہیں اور منہ میں سگریٹ ہے۔ بولیں ”آپ کے پاس ماچس ہے؟“

ہم نے کہا ”سوری نہیں ہے۔“

وہ پھر بولیں۔ ”جناب میں ماچس مانگ رہی ہوں۔“

ہم نے ذرا وضاحت سے کہا۔ ”نہیں ہے ماچس ہمارے پاس۔ کیونکہ ہم سگریٹ نہیں پیتے۔“ یہ کہہ کر غسل خانہ میں چلے گئے۔

غسل خانہ میں آدھ گھنٹہ تو لگا ہوگا۔ باہر نکل کر دیکھا وہ وہیں کھڑی ہیں۔ بولیں ”پلیز مجھے ماچس ضرور چاہیے۔“

ہمیں احساس ہوا کہ بیچاری کتنی ضرورت مند ہے۔ اس کے ساتھ ہی یاد آیا کہ برسلز سے ایک ماچس بطور سوزیز خریدی تھی۔ ہم نے کہا ”آپ یہیں ٹھہریں، میں اپنے سامان میں تلاش کرتا ہوں۔“

بولیں ”میں آؤں تلاش میں مدد دوں۔“

ہم نے کہا ”نہیں آپ کو تکلیف کرنے کی ضرورت نہیں، یہیں ٹھہریں۔“

اوپر ابوالحسن تو سوئے ہوئے تھے۔ ہم نے سوٹ کیس کے ایک کونے میں ماچس دریافت کر لی۔ اور نیچے آ کر ان صاحبہ کو تھما کے اٹے پاؤں سبزھیاں چڑھنے لگے۔ ہمیں تعجب تھا کہ انہوں نے شکر یہ تک ادا نہ کیا۔ بھونچکی کھڑی رہیں۔ خیر ایسا ہوتا ہی ہے۔ ہم اوپر آ کے سو رہے۔

دوسرے روز بی بی بی میں اپنے دوستوں سے یہ واقعہ بیان کیا تو ان کو لطیفہ مل گیا۔ پہلے تو خود ہنسنے۔ پھر جو بھی ملتا اس کو سنواتے کہ

سنو رات انشاء صاحب کے ساتھ کیا ہوا۔ ان سے کل رات ماچس مانگی گئی تھی۔ آخر ہم نے پاکستان سیکشن کی سیکرٹری مس مارجر کی طرف انصاف طلب نگاہوں سے دیکھا۔ ننھی مٹی سی لڑکی تھی۔ سن کر کھلکھلا کر ہنسی۔ بولی۔ ”پھر آپ نے اسے ماچس دی۔“

ہم نے کہا۔ ”ہمارے پاس تھی ایک برس سبز سے خریدی تھی۔“

ایک دم سنجیدہ ہو کر بولیں۔ ”کیا تم واقعی ایسے ہی بیوقوف ہو جی جیسی باتیں کر رہے ہو۔“

اس وقت آپ کے ہاں صبح دم یعنی دروازہ خاور کھلنے کا وقت ہوگا لیکن یہاں چونکہ نیم شب کا عالم ہے۔ ایک بچے کو ہے لہذا گڈ نائٹ۔ باقی وارد۔



قصہ کچھ دال چپاتی کا

لندن پہنچنے کے بعد بہت دن تک ہم انگریزی کھانے کو ترستے رہے۔ ہوا یہ کہ جس شام ہم یہاں وارد ہوئے ہوٹل میں ایک پاکستانی صاحب مل گئے بولے۔ چلے پہلے آپ کو کھانے کا ٹھکانہ بتا دوں۔ ہم نے کہا، بسم اللہ وہ پر پیچ گلیوں میں لے گئے اور ایک جگہ لے جا کر کہا۔ یہاں آپ کو عمدہ پاکستانی کھانا اور حلال گوشت ملے گا۔ ”اچھا تو نہ تھا“ قیے میں پانی بہت ڈال رکھا تھا۔ لیکن خیر۔ دوسرے روز بی بی سی میں ہمارے دوست آصف جیلانی نے بی بی سی کلب میں ہمیں پراٹھا اور کباب کھائے۔ تیسرے دن انعام عزیز کھینچ کے ایک جگہ لے گئے جہاں بھنا ہوا گوشت، مغز اور ماش کی دال اور بگھارے میٹن وغیرہ سبھی تھے۔ چوتھے دن بدر عالم صاحب نے مہمان نوازی کا حق ادا کیا۔

اور ہمیں روغن جوش کھلا کر جوش کے روغنی شعر بھی سنائے۔ ہم سوچ رہے تھے کہ یارو چھری کانٹے کی نوبت بھی آئے گی کہ نہیں کہ عبداللہ ملک اپنے گھر لے گئے اور کہا۔ ولایتی کھانا کھا کر تم بے مزہ ہو گئے ہو گے، لو آج پاکستانی کھاؤ۔ اب ہم ان سے کیا کہتے۔ بہت رغبت سے ان کی روٹیاں بھی توڑیں۔ پھر سید سبط حسن کی ایسٹرن فیڈرل کمپنی نے ایک دعوت کر دی۔ اس میں بھی پلاؤ، بریانی، سٹخ کباب اور پراٹھے ہی تھے۔

ایک جگہ تو جہاں بدر عالم ہمیں لے گئے تھے۔ بیرے نے کہا۔ ”جناب کیا پان نہیں کھائیے گا؟“

ہم نے کہا ”پان؟“

بولے ”جی ہاں، کیسا کھاتے ہیں آپ برابر کا؟“

بہت دن سے پان نہیں کھایا تھا۔ اس روز اس کا بیڑا بھی منہ میں رکھا۔ بعد میں معلوم ہوا کہ ڈھونڈنے والے کو پان بخوبی مل جاتے ہیں۔ لیکن سڑک پر پچکاری مارنے کی اجازت نہیں۔ جگہ جگہ کھا ہے کچرا ڈالنے یا گندگی پھیلانے والے کو دس پونڈ جرمانہ۔

ہمارے ہاں کے ایک بزرگ کہ اسمبلی کے سپیکر تھے ایک روز جینوا کے ہوٹل کے باہر سیر کر رہے تھے اور پان کی پچکاریاں مار رہے تھے کہ کچھ بچوں نے دیکھ لیا اور پولیس کو رپورٹ کی کہ ایک شخص خون تھوک رہا ہے۔ فوراً کانسٹیبل آئے اور کہا کہ چلو ہسپتال۔ یہ بہت بھنائے! اور انگریزی میں عذر کرنے لگے کہ میں تو یہ ہوں وہ ہوں۔ مجھے تم جیل نہیں بھجوا سکتے۔ لیکن جینوا کے کانسٹیبل انگریزی

زبان کیا جانیں اتفاق سے ایک بھلے مانس کا گزر ادھر سے ہوا۔ انہوں نے صورت حال سمجھی اور سمجھائی۔ اور ان سے کہا کہ پانوں کی ڈبیا نکال کر انہیں دکھائیے۔ بڑی مشکل سے چھٹکارا ہوا۔ لیکن ہوٹل والوں نے ان کے غسل خانے کو بھی رنگین پایا تو بہت جربز ہوئے۔ یہاں تک کہ انہوں نے برداشت کیا۔ لیکن ایک روز ان بزرگ کو شک ہوا کہ یہ گوشت جو ہوٹل والے دیتے ہیں شاید بیچے نہیں۔ انہوں نے ہوٹل والوں سے کہا۔ مجھے اپنا باورچی خانہ دکھائیے۔ وہ ایسا مصفا اور مجتہد تھا کہ ہوٹل والے اکثر مہمانوں کو فخر یہ دکھاتے تھے۔ ان کو بھی لے گئے۔ سارا دودھ کی طرح سپید۔ انہوں نے کہا، کوئی مرغی لاؤ۔ وہ سمجھے سوئٹزر لینڈ کی مرغیاں دیکھنا چاہتے ہیں۔ ایک پٹی ہوئی مرغی لا کر انہوں نے دی۔ پاس ہی چاقو پڑا تھا۔ انہوں نے اللہ اکبر کہہ کر اس کی گردن پر پھیر دیا۔ وہ پھڑ پھڑا کر ان کے ہاتھ سے نکل گئی لیکن ادھ کئی گردن کے خون کے چھینٹوں سے سبھی کے کپڑے گلنا رہ گئے۔ سارا باورچی خانہ بھی رنگین ہو گیا۔ یورپ میں خود مرغی یا کوئی اور جانور ذبح کرنا جرم ہے۔ وہاں بھی یہ اپنی حیثیت کا حوالہ دے کر چھوٹے لیکن بعد میں اس ہوٹل والے پاکستانی کو دیکھ کر انکار کر دیتے کہ ہمارے ہاں کمرہ نہیں ہے۔

لندن میں کوئی دوسو ہوٹل ہوں گے جن میں دیسی کھانا ملتا ہے۔ ممکن ہے زیادہ ہوں۔ ان میں سے اکثریت سلہٹ والوں کی ہے۔ کچھ میرپور کے بھی ہیں۔ پھر کچھ ہندوستانی بھی۔ ان ہوٹلوں کے نام عجیب ہیں۔ تاج محل نام کے تو کئی ہیں۔ پھر موتی محل اور ہیرا محل۔ محل کے لفظ کو تابع مہمل جان کر ایک صاحب نے تندور محل ہوٹل بھی کھول رکھا ہے۔ ابھی کوئی دلی دربار ہوٹل یا اللہ کی رحمت کا محمدی ہوٹل البتہ ہماری نظر نہیں پڑا۔

لندن میں آنا دال مرچ مسالے بلدی دھنیا ہر چیز ملتی ہے اور خالص ملتی ہے۔ گھی کی جگہ مکھن ہے اگرچہ بعض شوقینوں کے لیے دکاندار لوگ خالص پنجاب کا گھی بھی منگا رکھتے ہیں۔ اچار بھی ہر طرح کا موجود رہتا ہے۔

پچھلے ہفتے ہم لندن سے باہر لیسٹر اور برمنگھم بھی گئے۔ برمنگھم کے بعض محلوں میں ”ایشیا“ کے ایڈیٹر حبیب الرحمن صاحب ہمیں لے گئے۔ بالکل گوجرانوالہ اور سیالکوٹ کا نقشہ پایا۔ ایک سڑک پر تو ستر فیصد دکانیں پاکستانیوں کی تھیں۔ یونیس سویٹ مارٹ سے ہم نے بھی پیڑے اور جلیبیاں کھائیں۔ یہ دکان دین محمد قصائی حلال گوشت والے کی دکان کے عین سامنے ہے۔

یہاں مستقل رہنے والے پاکستانی بالعموم پاکستانی قصائیوں سے گوشت لیتے ہیں۔ جا بجا دکانیں ہیں جن پر لکھا ہے۔ ”یہاں حلال گوشت ملتا ہے۔“

(بعض ہلال گوشت بھی لکھتے ہیں)

لیکن ایک پاکستانی بیگم صاحبہ کا کہنا ہے کہ ہمارے یہ بھائی اول تو گوشت مہنگا دیتے بیچتے ہیں پھر اس میں پاؤ بھر ہڈی ضرور ڈالتے ہیں۔ پھر ان کا رویہ خاصا درشت ہوتا ہے۔ لہذا میں تو اب انگریز قصائی کے ہاں سے لینے لگی ہوں۔ سستا ہوتا ہے اور صاف اور عمدہ ہڈی چھچھڑے کی مصیبت بھی نہیں۔

یہاں قصائی کی دکان آئینہ خانہ ہوتی ہے۔ جانوروں کا ڈاکٹر باقاعدہ معائنہ کرتا ہے۔ ہماری طرح رشوت دے کر خانہ ساز اور نہ پڑھی جانے والی جامنی مہر نہیں ٹھوکی جاتی۔ پھر گوشت کے نہایت نفیس پارچے مومی کاغذ میں ملفوف کیے جاتے ہیں۔ ان پر ان کی قسم اور قیمت لکھی رہتی ہے۔ بیچنے والا سپید براق ایپرن باندھے ہوتا ہے۔ شیشوں کے دروازے کھڑکیاں اور ٹھنڈا رکھنے کو فریج۔ کسی بار تو یہ گوشت کچا کھانے کو جی چاہتا ہے۔

حلال و حرام کا امتیاز بڑی اچھی بات ہے لیکن اب یہ ہمیں تک رہ گیا ہے۔ لندن میں ہمارے ہوٹل میں ایک صاحب ایک اسلامی ملک کے تھے۔ دو تین روز کو آئے تھے۔ انگریزی نہ جانتے تھے۔ لہذا ہمیں ترجمانی کرنی پڑتی تھی۔ مسز وائسن نے پوچھا ان کو انڈا اور بیکن دوں؟ ہم نے کہا۔ اے حرافہ! خبردار جیسا ناشتہ ہمیں دیتی ہوا سے بھی دو۔ مسلمان بھائی ہے۔ اس نے خالی انڈے تو سلا دیئے۔ ان صاحب نے ایک روز تو کھالئے۔ دوسرے روز ہم سے کہنے لگے۔ بڑی بی سے کہو ہمیں خالی انڈوں پر نہ ٹرخائے ان کے ساتھ بیکن بھی دیا کرے۔ جب ہم نے دے لفظوں میں کچھ کہا کہ تو بخشنے لگے کہ مسلمان کا ایمان تو دل میں ہوتا ہے معدے میں تھوڑا ہی ہوتا ہے اور شروع میں سو اس لیے حرام قرار پایا تھا کہ گندہ ہوتا ہے اور گندگی کھاتا ہے اب تو دیکھو کس طرح خاص طور پر خوراک کے لیے پالا جاتا ہے۔

ہم نے کہا بابا تو جی چاہے کھا، ہمیں مت قائل کرنے کی کوشش کرے۔ آئندہ ہم تیری ترجمانی کریں تو سو رکھائیں۔ لندن کے ایک اردو ہفتہ وار میں ایک پاکستانی مقیم انگلستان نے لکھا ہے کہ ہم پر قہر الہی نازل ہونے والے ہے۔ وہ اس لیے کہ یہاں آ کر پاکستانی بیئر پینے لگتے ہیں۔ قہر الہی کی ذمہ داری ہم نہیں لیتے لیکن شراب کے پرنا لے یہاں ضرور بہتے ہیں اگرچہ بھکتے بہت کم لوگوں کو دیکھا ہے۔ میاں بیوی کھانے سے پہلے گھر میں بھی چسکی لگا لیتے ہیں۔ گلی کے کونے کے پب میں بھی پیاس بھاتے چلے جاتے ہیں۔ کچھ لوگ کہتے ہیں۔ ٹھنڈی آب دہوا میں خون کو گرم رکھنے کا ایک بہانہ ہے۔ اک گونہ پنجو دی ملتی ہے، مے سے غرض نشاط ہے کس روسیہ کو۔

ان شراب نوشوں اور کافروں نے اتنا التزام البتہ کیا ہے کہ کوئی بے روزگار بھی ہو تو بھوکا نہ مرنے پائے۔ اسے اتنا وظیفہ سرکار سے

ضرور ملے کہ گزارہ کر سکے۔ مکان کا کرایہ دے سکے، کپڑے پہن سکے اور اس کے بچوں کو دودھ میسر آ سکے۔ جتنے زیادہ بچے ہوں گے اتنی زیادہ اس کی جان سکھی ہوگی۔ کام پر لگا ہے تو انکم ٹیکس کم ہوگا، بیروزگاری ہے تو وظیفہ زیادہ ہوگا۔

ایک صاحب ذکر کر رہے تھے کہ ہمارا ایک کلرک نوکری چھوڑ گیا ہے۔ کہنے لگا جناب ڈیڑھ پونڈ میں ہفتہ بھرنو سے پانچ بجے تک کام مجھ سے تو نہیں ہوتا۔ معلوم ہوا کہ بیروزگاری کی صورت میں اسے جتنا وظیفہ ہفتے میں مل سکتا ہے، تنخواہ اس سے فقط ڈیڑھ پونڈ زیادہ ملتی ہے۔ پھر کیوں نہ گھر میں پڑا چار پائی توڑے اور معیے حل کرے۔ ایک مزدور کا پچھلے دنوں ٹیلی ویژن انٹرڈیو آیا تھا۔ اس سے پوچھا گیا کہ کام کیوں نہیں کرتے؟ بولا، جناب کام کروں تو بیوی بچوں کو کیا کھلاؤں؟ تفتیش پر معلوم ہوا کہ آٹھ بچے ہیں۔ اگر کام کرے تو سولہ پونڈ ہفتہ پائے گا۔ بیروزگاری کا وظیفہ ستائیس پونڈ ہفتہ بن جاتا ہے۔



کچھ چکھوتیاں کلچر کی

ہماری ڈائری سے یہ گمان نہ کیا جائے کہ ہمارا سارا وقت یورپ میں مکان کی تلاش یا غسل خانوں کی پینش میں گزرتا ہے۔ لیکن کیا کیا جائے جہاں رہنا چارون ہوا اور ان میں سے دو آرزو میں کٹ جائیں دو انتظار میں۔ وہاں اور کیا مل گفتگو ہو سکتا ہے گیارہ بارہ بجے دن مسز وائسن کے بوسیدہ تہہ خانے میں بسر کرنے کے بعد یہ کمرہ ملا ہے۔ علیحدہ خوابگاہ، علیحدہ نشست گاہ، علیحدہ غسل خانہ بھی جو فی زمانہ نہیں ملتا۔ کراہیہ اس سے پونے دو گنا لیکن خیر۔ ہمارا آدھا وقت تو غسل خانے میں صرف ہو جاتا ہے۔ من کا میلادور نہیں کر سکتے تو تن تو اجلار ہے۔

ان مکروہات دنیوی سے فرصت پا کر ہم کلچر کی چکھوتیاں بھی کرتے رہے۔ برٹش میوزیم میں گئے۔ کیا پرانی پرانی چیزیں بھر رکھی ہیں۔ ٹوٹی پھوٹی مورتیاں پرانے وضع کے منگے اور لوٹے۔ نیالی کیڑے کھائی کتابیں۔ ان سے کہیں بہتر چیزیں تو یہاں بازار کی ہر دوکان میں مل جائیں گی اور نئی۔ اس کے کتب خانے کو بھی ہم نے دیکھ ڈالا۔ وہی وہانوی کا کوئی ناول نہ ملا۔ کارڈ بنوائے گئے تو ایک ترش روا سنٹ نے کہا۔ کبھی پہلے بھی ممبر رہے ہو؟ ہم نے کہا ہاں آج سے چھ سال پہلے تمہارے بننا تھا۔ وہ چھٹ پر گیا اور ہمارا کارڈ نکال لایا۔ کارڈ بنانے والا بہت خوش دل اور علم کی قدر کرنے والا تھا۔ اس نے ہماری علیست کو ہمارے چہرے ہی سے بھانپ لیا۔ اور ہمارے نام کے ساتھ ڈاکٹر لکھا۔ ہم آبدیدہ سے ہو گئے کہ موتی کی قدر سمندر سے نکل کر ہیرے کی قدر کان سے باہر آ کر ہی ہوتی ہے۔

مصر کی قدیم تہذیب کا ہم نے بہت شہرہ سنا تھا۔ کتابوں میں لکھا ہے کہ ولادت مسیح سے ہزار دو ہزار سال پہلے تہذیب کمال کو پہنچی ہوئی تھی۔ ان لوگوں نے اہرام بنائے۔ میاں بنائیں اور دفن کیں اور نہ جانے کیا کیا۔ برٹش میوزیم کے کئی کمروں میں اس تہذیب کے آثار پھیلے ہوئے ہیں جن میں بادشاہوں اور پروہتوں کے علاوہ ان کی روزمرہ زندگی بھی کھلونوں اور ماڈلوں کی شکل میں دکھائی دیتی ہے۔ سچ یہ ہے کہ ہم تو ذرہ بھر متاثر نہیں ہوئے۔ ان کے تین ہزار سال پہلے کے آلات زراعت دیکھے۔ کوئی کمال نہیں ویسے ہی جیسے آج کل ہم استعمال کرتے ہیں۔ لوہاروں اور برہمنوں کے ہتھوڑے اور تیشے بھی ایسے ہی ہیں جو پاکستانی دیہات میں مستعمل ہیں۔ لباس کا بھی ایسا زیادہ فرق نہیں۔ زمین سے پانی نکالنے کے طریقے رہت اور ڈھنگی وغیرہ ضرور ہمارے آج کل کے دیہاتی

طریقوں سے ذرا بہتر ہیں لیکن ایسا زیادہ فرق نہیں کہ اس پر کتا ہیں لکھیں۔ قدیم مصر کی کھدائی کرنے والوں نے شاید ہمارا ملک نہیں دیکھا ورنہ انہیں زمین کھودنے کی ضرورت نہ پڑتی۔ زمین کے اوپر ہی یہ ساری چیزیں اتنی افراط میں مل جاتیں کہ ایک چھوڑ دس میوزیم آباد کر لیں۔

اہرام ہم ابھی نہیں دیکھے، انشاء اللہ اسی سفر کے دوران دیکھیں گے لیکن تصویر سے تو یونہی ٹکیے ٹکونے مینار نظر آتے ہیں۔ سنا ہے بیس بیس تیس تیس سال میں بنے ہیں۔ یہ بھی کوئی کمال نہیں ہمارے ہاں قائمہ اعظم کا مقبرہ بھی دس سال سے بن رہا ہے اور کچھ عجب نہیں مدت تعمیر میں ہم اہرام کو پیچھے چھوڑ جائیں۔ اس زمانے کے مصری نہ نائی لگاتے تھے نہ سوٹ پہنتے تھے۔ اور یہاں تک دریافت ہوا ہے کہ انگریزی تک نہ بولنا جانتے تھے۔ پھر بھی ہمارا ذکر کہیں نہیں اور ان کی تہذیب کا غلطہ ہے۔

اگلے وقتوں کے ہیں یہ لوگ انہیں کچھ نہ کہو

ہمیں سر سید احمد خان کے ایک رسالے کی تلاش تھی جو انہوں نے ہندوستان کے قدیم دہلی نظام پر لکھا تھا۔ سر سید کی تالیفات میں اس کا ذکر کم ہی آتا ہے۔ خیر وہ مل گیا۔ لیکن ہم نے فہرست میں دیکھا کہ مصنف کا نام احمد خان درج ہے۔ احمد خان سید۔ غالب کو بھی ہم نے غالب کے تحت نہیں بلکہ اسد اللہ خان کے تحت پایا۔ لکھا تھا ”اسد اللہ خان مرزا“ آگے چل کر لکھا ہے کہ غالب بھی کہلاتے تھے۔ فہرستیں بنانے والے انگریزوں کی دیدہ ریزی کی پھر بھی داد دیجئے، کیونکہ ان کے ہاں کتاب پر سیدھا سیدھا نام لکھنے کا رواج ہے، ولیم شیکسپیر، ایچ جی ویلز، جارج برنارڈ شاو وغیرہ۔ یہاں ہم نے اردو الف لیلہ کے پرانے نسخے نکلوائے تو ایک پر مولف کا نام یوں لکھا پایا۔ ”تالیف ناظم و ناثر بے مثال بذلہ شیخ نازک خیال جلا بخش اردو زبان اعجاز بیان جناب میرزا رجب علی بیگ سرور“

ہم تو خیر پہچان جاتے ہیں کیونکہ ہمارے ہاں خود اپنے نام کے ساتھ علامہ یا ناخدائے سخن وغیرہ لکھنے کی روایت ہے لیکن ایک انگریز کا اس میں غوطہ لگا کر صحیح نام نکال لینا کمال کی بات ہے۔ یہ بھی تو ہو سکتا ہے کہ ان کا نام فہرست میں ”ب“ کی تختی میں یوں ہوتا ”بذلہ شیخ نازک خیال“ جو علی بیگ سرور بھی کہلاتے تھے۔ وغیرہ۔ خیر موصوف نے جس طور آغا داستان کیا ہے۔ وہ بھی سننے کے لائق ہے۔ یہاں سے یہ کج گزبان پندرد بان، آوارہ چار سو، سرمہ حیرت در گلو خزاں دیدہ چمن، گم کردہ وطن، یارود یار سے دور مرزا رجب علی بیگ سرور، سخن فہم قدردانوں کی مع خراشی اپنے زخم جگر پر نمک پاشی کرتا ہے۔ آگے توضیح کی ہے کہ ترجمہ تو الف لیلہ کا اردو میں تھا لیکن سیدھا سیدھا عام فہم زبان میں تھا۔ ایک ریکس نے فرمائش کی کہ بابا مجھ سے یہ نہیں پڑھا جاتا، اسے مسیح اور مقدس نثر میں دوبارہ لکھو۔ اس فقیر نے اس فرمان کو جواب تعمیل جانا..... کتاب کے آخر میں بچہ دان سراپا عیوب محمد یعقوب سخوڑ فصیح اللسان محمد صادق خان اور جناب منشی دھنپت رائے محقق کے لکھے ہوئے قطعات تاریخ بھی شامل ہیں۔

میرزا حیرت نے جو الف لیلہ ترجمہ یا تالیف کی اس کی پیشانی پر لکھا ہے۔ الف لیلہ نثر بطرز ناول۔ یہ اس زمانے کے آدمی تھے جب پرانی اردو میں نئی روشنی کے بیوند لگ رہے تھے۔ اس میں ہر جگہ گفتگو مکالموں کی شکل میں ہے۔ اندرون سرورق ایک طرف تو ناثر عدیم النظیر و ناظم فقید المثال حضرت مولوی محمد اقبال حسین المتخلص بہ عاشق دام فیضہ کے دیوانوں اسرار عاشق اور افکار عاشق کا اشتہار ہے۔ جن کو معافی تغز کا دفتر اور محاورات اردوئے معلیٰ کا مخزن کہا گیا ہے۔ دوسری طرف کتب زیر طبع میں لندن کی مسین، پیرس کی مسین، برلن کی مسین کے نام درج ہیں۔

ہمیں تو موت ہی آئی شباب کے بدلے

انگریزی سے خوش چینی کی بھی تو کیا کی

میرزا حیرت کے مسدس حیرت کا اشتہار بھی دیکھا۔ اس مسدس میں مولانا حالی کے مسدس کی تردید بڑی لیاقت سے کی گئی ہے۔ جس زبان پر ان کو بڑا ناز تھا اس کو دہلی کے محاورے کی خلاف ثابت کر کے دکھایا ہے۔ ”ہائے یہ اگلے وقتوں کے لوگ جن میں سے کچھ آج بھی باقی ہیں۔ اس میں کوئی شک نہیں کہ اس زمانے میں فنی کتابیں بھی لکھی جاتی تھیں۔ ایک کا اشتہار دیکھے ”رسالہ کیو تر بازی مع کھیل بلبل“ از مرزا محمد اختر۔ کمپیوٹر تو بڑی بات ہے اگر اس ماحول میں پلے ہوؤں کی عقل بائیسکل کو دیکھ کر حیران رہ جائے تو قابل معافی ہیں۔

آج کل مارکس کی صد سالہ برسی پر یہاں برٹش میوزیم میں مارکس کی کتابوں کے پرانے ایڈیشنوں کی نمائش ہو رہی ہے۔ ان کے خطوط بھی انگریزی اور فرنچ میں لکھے ہوئے رکھے ہیں۔ مارکس بہت دن لندن میں رہے اور امریکہ کے انگریزی اخباروں کے نامہ نگار تھے۔ زیادہ وقت یہیں برٹش میوزیم کے دارالمطالعہ میں گزارتے تھے۔ کسے معلوم تھا کہ انہی کی تحریریں انگریزوں اور امریکیوں کے پاؤں تلے سے زمین نکالیں گی۔

ہاں ہم نے اس باکمال سرلارنس اولیور کا ایک کھیل کھیلا بھی دیکھا۔ سعید جعفری ایک ذہین نوجوان یہاں اسٹیج پر نام پیدا کر رہے ہیں۔ وہ سڑنڈ برگ کے ڈرامے ”رقص موت“ کے ٹکٹ کہیں سے لے آئے ورنہ تو اگلے چار ماہ کے لیے ساری سیٹیں بک تھیں۔ اداکاری کیا تھی! اعجاز تھا اعجاز۔ یہ کھیل وقفے وقفے سے اولڈوک تھیٹر میں ہو رہا ہے۔ یاد رہے کہ گزشتہ مئی میں لارنس کے پتے کا آپریشن ہوا تھا۔ ڈاکٹروں نے کئی ہفتے مکمل آرام کی ہدایت کی تھی۔ لیکن ان ہی دنوں ان کی منڈی کے ایک دو کھیلوں کی ریہرسلیں ہو رہی تھیں۔ موصوف اوپر کی منزل سے کھڑکی کے راستے نکل پائپ کو پکڑ کر اتر آئے اور آج تک فرار ہیں۔

فلمیں ہم اپنے وطن میں بھی عموماً یا تو کارٹون دیکھتے ہیں یا لارل ہارڈی سے رغبت رکھتے ہیں۔ سو یہاں کے کلاسیک سینماؤں

میں ہمارا یہ حال ہے کہ ادھر ڈوبے ادھر نکلے۔ اور پھر باادب با ملاحظہ ہوشیار۔ اوپر کی آنکھیں اوپر نیچے کی نیچے۔ ہم نے ”لمنی مل“ بھی دیکھی، رسوائے زمانہ فحش کتاب کی فلم۔ باہر دکھا تھا ”خاص برائے بانغاں“ لیکن خیر ہمیں کسی نے نہ روکا۔ ہم اس فلم کو دیکھ کر پہلے ہنسے پھر روئے۔ کیونکہ اس میں تو لمنی مل بالکل نیک پروین ہے۔ جتنے لوگ اسے گناہ پر آلودہ کرنے کی کوشش کرتے ہیں اس کی آبرو پر حملے کرتے ہیں ان سب کو وہ مردانہ وار پچھاڑتی ہے۔ انجام بالکل ہماری فلموں کا سا ہے۔ آخری سین میں اس کا نکاح گرجا میں ایک ادباز سے کیا جا رہا ہے کہ ہیرو یعنی بی بی کا اصلی اور مخلص عاشق زار دروازے توڑ کر اندر آتا ہے اور بھاگ دہل اعلان کرتا ہے ”یہ شادی نہیں ہو سکتی“ اور آخر وہ با عصمت خاتون اپنے پاکباز شوہر کے ساتھ ہنسی خوشی زندگی بسر کرنے چلی جاتی ہے۔ اس سارے قصے میں فحش صرف ایک چیز لگی۔ وہ گالیاں جو فلم دیکھنے والے بالغ اپنے پیسے برباد ہونے پر سینما والوں کو دیتے ہیں۔ یوں لگتا ہے جیسے اس فلم کا سینا ریو کسی وکٹوریٹن ادیب سے لکھوایا گیا ہو۔ بلکہ کچھ عجیب نہیں ملکہ وکٹوریہ نے خود دکھا ہو۔ یہ فلم تو شیر خوار بچوں تک کو آسانی سے دکھائی جاسکتی ہے۔



ٹاور سے موم گھرتک

تہائی، تہائی، اسی نوے لاکھ بلکہ شاید کروڑ سے زیادہ آبادی کے شہر میں تہائی۔ لیکن تنہا گریسٹن میں ایک مڑا بھی ہے تہی تو غالب نے اس کی تمنا کی تھی۔ ”رہے اب ایسی جگہ چل کر جہاں کوئی نہ ہو“

دعا انہوں نے شاید اپنے لیے مانگی تھی پوری ہمارے حق میں ہوئی۔ غالب نے بے درود یو ارسا اک گھر چاہا تھا۔ پچھلے ہفتہ تک ہمارا جو کمرہ رہا ہے۔ اس کا ناک نقشہ اس سے چنداں مختلف نہ تھا۔ غالب کو یہ بھی حسرت تھی کہ کوئی ہمسایہ نہ ہو اور ہم زبان کوئی نہ ہو ہمسایہ تو خیر بے شمار ہیں۔ لیکن بڑے شہر کے ہمسائے کیا۔ برسوں رہ کر ایک دوسرے کے غم میں شریک ہونا تو درکنار ایک دوسرے کے نام سے بھی واقف نہیں ہو پاتے۔ ہم زبانی کا یہ ہے کہ ہمارے ہوٹل میں قریب قریب سبھی افریقی ہیں یا پھر ایک امریکن لہذا ہے۔ ناشتے پر گڈ مارنگ، گڈ مارنگ ہو جاتی ہے اور بس۔ غالب صاحب کو یہ بھی آرزو تھی کہ ”پڑیے گر بیمار تو کوئی نہ ہو تیار دار“ سو بر سر اولاد آدم یہ بھی گزری۔ ہم کھانسی، بخار، زکام میں ڈیڑھ دن تک اپنے کمرے میں پڑے رہے کسی نے نہ پوچھا کہ بھیا کیسے ہو۔ آخر ہاؤس کیپر کے کہنے پر سینٹ میری ہسپتال کے آؤٹ پیسٹنٹ ڈیپارٹمنٹ میں گئے۔ انہوں نے کہا فلاں سڑک کے فلاں کوچے میں ڈاکٹر بارت کے پاس جاؤ اور یہ پرچی دے دو۔ وہ مسیحائی کریں گے۔ وہاں پہلے ہی پندرہ آدمی انتظار کر رہے تھے اور اپنی اپنی باری پر ڈاکٹر سے پوچھتے تھے کہ آخر اس درو کی دوا کیا ہے؟ ہمیں بھی انہوں نے ایک منٹ میں بھگتا دیا۔ یہ بات کچھ اچھی نہ لگی۔ کیونکہ ہمیں ذرا دل جمعی سے عرض حال کرنے کی عادت ہے۔ ڈاکٹر صاحب یہ کیا بیماری ہے؟ کھانے میں کیا کھائیں اور کس شے کا پرہیز کریں۔ کچھ دمی ہمیں پسند نہیں، کچھ اور بتائیے۔ وہی بڑے ماش کی دال اور بڑے گوشت کے کباب کھا سکتے ہیں، دن میں کے بار دوا لینی ہے وغیرہ۔ جس ڈاکٹر کو اتنا کچھ سننے کا یا راندہ اس کے پاس ہم جاتے ہی نہیں۔ لیکن یہ معاملہ پرویس کا تھا۔ اس مرد مستمکن نے پری پر کچھ لکھ دیا کہ کسی کیسٹ کے پاس چلے جاؤ۔ کیسٹ نے ایک پچکاری سی دی کہ منہ کھول کر گلے میں مارو۔ ہم نے کہا دن میں کے بار اور اپنے گلے میں یا کسی اور کے؟ فرمایا یہ تو ڈاکٹر سے پوچھنا تھا حضرت۔ ہم نے کہا پیسے؟ بولے پیسے کچھ نہیں۔ اس ملک میں علاج معالجہ مفت ہوتا ہے۔ مایوس اور غیر مایوس علاج ہر قسم کی مریضوں کا۔

ہمیں یہ بات معلوم ہوتی تو ہم اب تک کئی بار بیمار پڑ چکے ہوتے۔ امریکہ میں تو ہر چیز کی طرح علاج بھی اتنا مہنگا ہے کہ اس کے

لیے جان بچنی پڑتی ہے۔ اسی لیے بہت سے امریکن اپنی پیچیدہ بیماریوں کے علاج کے لیے ٹورسٹ بن کر انگلستان آ جاتے تھے۔ یہاں ہسپتال میں داخل ہو جاتے اور مزے کرتے۔ کرایہ وغیرہ دے کر بھی امریکہ کے مقابلے میں بہت سستا رہتا تھا۔ اب شاید کچھ پابندیاں لگ گئی ہیں۔ مثلاً یہ کہ اسی بیماری کا علاج مفت ہوگا۔ جو یہاں آ کر لگی ہے۔ یہ نہیں کہ آپ باہر سے بیماری لے کر آئیں۔ ہم بھی اپنی بیماری دل اور درد تباہی کا علاج یہاں کرانا چاہتے تھے۔ ان کے ساتھ بھی یہی قباحت لگی ہے کہ یہ آزار پاکستان سے ہم اپنے ساتھ لے کر آئے ہیں۔ یہاں کے لوگوں نے ان کی دوا کرنے سے انکار کر دیا۔

ذکر تہا بہستن کے مزے کا تھا۔ آج ہی کالہجے۔ صبح نکل گئے۔ صبح سے ہمارا مطلب ہے۔ گیارہ ساڑھے گیارہ بجے کیونکہ ”نہ سیکھے ہم نے لندن میں بھی آداب سحر خیزی“ آدھی رات سے کچھ پہلے واپس آئے۔ آج بفتے کا دن تھا۔ دفتر آج بند رہتے ہیں۔ کوئی کار منصی تھا نہیں۔ لہذا لندن ٹاور کا رخ کیا۔ ٹاور ہم نے ۱۹۶۱ء میں بھی دیکھا ہے لیکن اس میں ایک عجیب آسبی کشش ہے۔ اس کی زیادہ عمارتیں تیرہویں صدی کی ہیں۔ بعض اس کے بعد اور اس سے پہلے کی بھی۔ یہ عجیب عبرت ہے۔ کتنے ہی بادشاہوں اور ملکاؤں اور امیروں نے ان برجوں میں اسیری کے دن گزارے اور پھر اکثر نے یہیں جلاوٹ کے کلباڑے کے سپرد اپنی گردنیں کیں۔ وہ جگہ احاطے کے اندر زنجیروں سے محفوظ کر کے الگ کر دی گئی ہے۔ جہاں ملکہ این بولین (ہنری ہشتم کی دوسری بیگم) اور ملکہ کیتھرین ہووارڈ (انہی بادشاہ سلامت کی پانچویں بیوی) لیڈی جین گرے دو تین مشہور نوابوں اور نوابزادوں کے سر قلم کئے گئے۔ ملکہ این بولین سے ایک رعایت البتہ برتی گئی تھی۔ اس نے کہا تھا کہ میرا سر کلباڑے سے نہیں تلواریں سے قلم کیا جائے۔ چنانچہ اس کے لیے خاص طور پر تلوار منگائی گئی۔ ایک امیر لارڈ اسپنگر نام کے ڈیوک آف گلوستر کے درباریوں میں سے تھے نہایت منتظم مانے جاتے تھے۔ ان سے کوئی قصور ہوا تو آقاے ولی نعمت نے کہا ”جناب لارڈ صاحب آپ سے زیادہ رموز مملکت کون جانتا ہے۔ آپ کے جرم کی سزا قاعدے سے کیا ہونی چاہیے۔ اس نے کہا جناب اس کی سزا تو از روئے قاعدہ گردن مارنا ہے۔ چنانچہ قانون کا تقاضا پورا کیا گیا۔

ان برجیوں میں ہر ایریا غیر اقلید ہونے یا گردن کنوائے کا شرف حاصل نہیں کر سکتا تھا۔ یہ سعادت فقط شاہی خاندان کے لوگوں یا امراء کے حصے میں آتی تھی۔ کیونکہ جیل کا سارا خرچ مقدمے کا خرچ۔ حتیٰ کہ جلاوٹ کی فیس، کلباڑے اور لکڑی کے کندے کا خرچ بھی مجرم یا قیدی ہی کے ذمے ہوتا تھا۔ داخل ہوتے ہی داہنے ہاتھ کو باب غداراں کی چوڑی محراب ہے۔ دریائے ٹیمز سے ایک خندق یہاں آتی تھی اور قیدیوں اور کشتہ ہونے والوں کو ٹیمز کے راستے اسی محراب کے نیچے سے یہاں لایا جاتا تھا۔ اس کے عین سامنے اسی

زمانے کا خونی برج ہے۔ کیسے کیسے سرفرازان دونوں دروازوں کے نیچے سے گزرے تھے۔ سولہویں صدی میں ڈیوک آف پنٹگم بلکہ این بولین، کرامویل، ارل آف الیکس، ملکہ کیٹھرائن ہیوارڈ، ڈیوک آف سرست، لیڈی جین گریڈ، ڈیوک آف من تھ اور نہ جانے کون کون خود ملکہ الزبتھ اول کچھ دن یہاں قید رہیں۔

خونی برج کے اوپر کے کمرے میں سروالٹر ریلے نے اپنی اسیری کے بارہ سال گزارے۔ اس کا پلنگ اس کی کرسی دونوں موجود ہیں۔ یہیں اس نے تاریخ عالم لکھی جس کا پہلا ایڈیشن اسی کمرے میں دھرا ہے۔ اوپر ذرا سی جگہ ہے جہاں اسے چند قدم ٹپکنے کی اجازت تھی اور اب تک والٹر ریلے واک کہلاتی ہے۔ اس اولوالعزم کا آخر حکم شہنشاہی سے ۱۶۱۸ء میں سرتن سے جدا ہوا۔ اس احاطے میں مرنے والیوں میں سے ایک بی بی خاص جرات والی تھیں۔ ان کو جرم بے وفائی میں جلاد کے سپرد کیا گیا تھا۔ انہوں نے مرنے سے پہلے اعلان کیا کہ بے شک میں ملکہ انگلستان کے طور پر مر رہی ہوں لیکن یہ میرے لیے کوئی ذریعہ عزت نہیں۔ میرے لیے اس سے زیادہ سرمایہ افتخار اپنے یار کی محبوبہ ہونا ہے۔ ان کا یہ آشنابھی اسی چہار دیواری میں اذیت کی موت مرا۔

ٹاور کے ایک طرف کی عمارت میں اسلحہ کا میوزیم بھی ہے۔ جنگجوؤں کے خود زره بکتر اور چار آئینے تو ہر جگہ دیکھے ہیں۔ گھوڑوں کے زره بکتر بھی کئی جگہ نظر آئے لیکن ہاتھی کا زره بکتر یہیں دیکھا۔ پورا ہاتھی لوہے کی زره میں رہتا تھا۔ یہ زره کلا یو صاحب ہندوستان سے لائے تھے۔ اور خیال کیا جاتا ہے کہ جنگ پلاسی میں نواب سراج الدولہ کی فوج کے کسی ہاتھی کی زینت رہی ہوگی۔ بہت سے ہتھیار اور زرهیں یہاں ساختہ لاہور ہیں۔ ایک دو ساختہ سندھ بھی۔ ہتھیاروں میں شمشیریں، خنجر، پیش قبض، قزولیاں، بھانت بھانت کے جھنڈے ہندوستان کے یہاں دیکھے۔

ٹاور آف لندن کے کوئے بھی مشہور ہیں۔ یہ کوئے ایک خاص نسل کے ہیں اور فقط ان برجوں پر نظر آتے ہیں۔ کئی صدیوں سے یہ مشہور چلا آ رہا ہے کہ جس روز یہ ختم ہو گئے اسی روز ٹاور گر جائے گا۔ اور سلطنت انگلشیہ ختم ہو جائے گی۔ سلطنت انگلشیہ کے ختم ہو جانے میں کیا کسر رہ گئی ہے۔ یہ تو ہمیں معلوم نہیں لیکن کوئے بہر صورت زندہ ہیں۔ اور وہائٹ ٹاور بھی سلامت کھڑا ہے۔

باقی دن ہم نے مادام تساد کی مومی شبیہوں کی گیلری اور ان کیا جیمیر آف ہارز یعنی ایوان دہشت دیکھنے میں گزارا۔ یہ بیکر اسٹریٹ میں ہے اور اس میں موت کی سزا اپنے والے مجرموں کے پتلے کھڑے ہیں۔ یہاں عجب دھوکا ہوتا ہے۔ اندر داخل ہو کر ہم نے گارد کے سپاہی کو نکٹ دکھایا تو اس نے توجہ ہی نہ کی۔ معلوم ہوا موم کا ہے۔ اوپر چڑھے تو ایک پتلا بالکل انسان کی صورت میں کھڑا تھا۔ ہم نے اس کی پیٹھ پر ہاتھ پھیرا تو بولا۔ ”کیا کر رہے ہیں جناب“ آئینہ خانے کی گیلری میں ہم نے ایک صاحب کو دیکھا کہ جس

طرف کو ہم جاتے ہیں اسی طرف کو وہ آتے ہیں۔ آخر کرا گئے۔ ہم نے کہا 'سوری' لیکن شیشے کی ٹھنڈک محسوس ہوئی۔ تب معلوم ہوا یہ تو ہم خود ہی تھے ہمارا عکس ہی تھا۔

لندن میں میوزیم ایک نہیں بہت ہیں۔ ایک میوزیم سائنس کا ہے ایک نیچرل ہسٹری کا جس میں جانوروں کے ڈھانچے رکھے ہیں بعض پودے مچھلیاں سب ڈھانچے وغیرہ لاکھوں سال پرانے ہیں۔ ایک آٹھ فٹ لمبا کچھوا (مردہ ڈھانچہ) بھی نظر آیا۔ جو کوہ شوالک کے دامن سے پکڑا گیا تھا۔ پرانے جانوروں میں بعضے تو بارہ بارہ چودہ چودہ سون کے تھے۔ انسان ان کے سامنے کل کا بچہ ہے۔ اس کی عمر جمعہ جمعہ آٹھ دن کی یعنی فقط تیس لاکھ سال بتائی جاتی ہے۔ جب کہ مچھلیاں پچاس کروڑ سال پہلے موجود تھیں۔ اور پرندے چودہ کروڑ سال پہلے دودھ دینے والے جانوروں میں بھی انسان سب سے پھسڈی ہے کیونکہ دوسرے جانور میں کروڑ سال پہلے وجود میں آ گئے تھے جانے اتنے بہت سے جانوروں کا دودھ کہاں جاتا ہوگا کہاں بکتا ہوگا کون ان میں پانی ملاتا ہوگا؟ کیونکہ انسان اس زمانے میں نہیں تھے تو گوالے بھی نہیں ہوں گے۔

نیچرل ہسٹری میوزیم کے ایک برآمدے میں ایک درخت کا تنا پڑا نظر آیا۔ یہ اتنا پرانا تو خیر نہیں کہ آثار قدیمہ والوں کی توجہ کے قابل ہوتا ہم ہماری عقل اسے دیکھ کر اور یہ جان کر حیران ہوئی کہ چھٹی صدی عیسوی کے آخر میں جب روم اپنے عہد زوال میں تھا تو یہ پودا 43 سال کا تنا اور درخت تھا۔ نبی کریم ﷺ نے جب مدینہ منورہ ہجرت کی تو 65 سال کا تھا۔ برطانیہ کا مشہور بادشاہ الفرڈ اعظم تخت نشین ہوا تو یہ بابائے درختاں زندگی کی تین صدیاں پوری کر چکے تھے۔

مشہور پل لندن برج جواب ڈھا کے دوبارہ بنایا جانے والا ہے اس درخت سے عمر میں 457 سال چھوٹا ہے۔ میکنا کارٹا پر دستخط ہونے کے وقت یعنی ۱۲۱۵ء میں اس کی عمر ساڑھے چھ سو برس کی تھی۔ شیکسپیر کے مرنے کے وقت ۱۰۶۹ سال اور لندن کی مشہور آگ لگی تو یہ بزرگ گیارہ سو سال کے ہو چکے تھے۔

ہمارے ہاں بھی بڑے بڑے معمر درخت ہیں لمبی لمبی داڑھیوں والے لیکن یہ درختوں کا سرسید بابائے اردو ان سب کا رشتہ میں دادار ہے۔ افسوس اس نے ابھی اپنی عمر عزیز کے ۱۲۳۵ سال پورے کئے تھے کہ کسی ظالم نے ۱۸۹۲ء میں اس پر آرا چلا دیا۔

حسرت ان غنچوں پہ ہے جو بن کھلے مرجھا گئے



گورے دیکھے، کالے دیکھے

لندن دیکھا لندن والے دیکھے گورے دیکھے کالے دیکھے۔ ہاں دوستو! کالے لیکن سچ سچ کے کالے چونچ بھی کالے پر بھی کالے۔ گو ہمیں بھی دعویٰ رویا ہی کا ہے لیکن فردا کی تقدیر معلوم ہوتا ہے کہ افریقہ کے ہاتھ میں ہے۔ احساس کمتری یعنی چہ؟ ہمیں تو اپنے ان بھائیوں میں صاف احساس برتری دکھائی دیتا ہے۔ لندن میں بیرونی طالب علموں میں دیکھو یا گلیوں کو چوں میں کام کرنے والوں کو ٹیوب میں بس میں فلیٹ میں دکان میں ہر جگہ گورے کے ساتھ کالا نظر آتا ہے۔ کبھی کبھی ہم سوچتے ہیں کہ ہم کون ہیں؟ کیا ہیں؟ تین میں ہیں یا تیرہ میں ہیں۔ ہیوں میں ہیں یا شیوں میں۔ گورا ہمیں گورا نہیں جانتا خواہ ہماری رنگت اس سے زیادہ ہی سرخ و سپید کیوں نہ ہو جنوبی افریقہ میں الگ پنچ پر بٹھائے گا۔ کالوں میں ہماری گنتی ہوا کرتی تھی۔ وہ بھی اس لیے کہ اصل کالے اس وقت مارکیٹ میں نہ آئے تھے۔ کل ہائیڈ پارک کارز میں ایک افریقی سے ہم نے بھائی چارہ جتا یا تو وہ بولا تم کس منہ سے خود کو کالا کہتے ہو۔ جاؤ اپنا منہ دھور کھواب سوچنے کی بات یہ ہے کہ اقوام عالم میں عزت کی جاء پانے کے لیے اپنے چہرے پر کالا لک ملیں یا ملو اکیں؟ اپنے ہونٹ موٹے اور آنکھیں باریک کرا لیں؟ اپنی جلد پر سفیدی کا آرڈر دیں یا ڈبل ریٹ پر خود کو دھوبی سے دھلوا لیں۔ اپنی ناک پر پھیپھڑا لیں یا پھر اپنا منبع و مخزن تلاش کریں اور سرخ روئی کے ایسے سامان بہم پہنچا لیں کہ سبھی ہمیں پلٹ کر دیکھیں اور ہم پر رشک کریں۔

یارو! بڑائی رنگ اور نسل کی نہیں ہے۔ قرون وسطیٰ میں لندن اور پیرس گتاتم قریے تھے گندگی کے ڈھیر تھے۔ پادری لوگ نہانے والوں کو کوڑے لگوا یا کرتے تھے کہ یہ مسلمان ہو گئے ہیں جمعہ کے جمعہ نہانے لگے ہیں۔ ۱۸۶۸ء سے پہلے جاپان کا شمار دنیا کی قوموں میں کہیں بھی نہ تھا۔ چینی ابھی کل تک آدھی انچھی اور آدھے ڈاکٹر نو مانچو تھے۔ اس سے بہت پہلے ایک زمانہ تھا کہ یونان کے جھنڈے ہر طرف گڑے تھے۔ پھر رومنوں نے بادشاہی کی۔ عرب کیا تھا بس اک جزیرہ نما تھا۔ لیکن یہاں سے روشنی کی ایک مشعل چلی اور قرطبہ بغداد و دمشق اور قسطنطنیہ کے میناروں سے دنیا بھر میں علم و تہذیب کا نور تقسیم ہوا۔ سوسب ملتیں اور رنگتیں یا زبائیں اور سرزمینیں اپنی ہمت اور اپنے اعمال سے سرفراز ہوتی ہیں۔ یہاں کسی کا کوچ کسی کا مقام ہوتا ہے۔ کسی فرقے یا فرد کی خلافت موروثی نہیں۔ ہم میں کیا نہیں ہے۔ ارض ہند کا نمک ہے۔ عربی صلابت ہے۔ ایران کی موزونیت ہے لیکن اسے خامہ بے لگام اور طبع خود پسند! بس بس!

اپنے دہی کو کون کھنا کہتا ہے۔

برطانیہ کے لوگ آج کل ایک سرکاری رپورٹ سے یہ معلوم کر کے بلبلا اٹھے ہیں کہ ہر سال چھ ہزار دو سو ساٹھ سو اسی انجینیر اور تربیت یافتہ کارگیر انگلستان سے دوسرے ملکوں خاص کر امریکہ کی راہ لیتے ہیں کیونکہ وہاں ان کو تین گنا زیادہ تنخواہ مل جاتی ہے۔ ایک انجینیر ساٹھ سو اسی کارگیر کی تربیت پر برطانیہ کا چھ ہزار پونڈ سے سولہ ہزار پونڈ تک صرف ہوتا ہے۔ امریکہ میں کسی کو تربیت دیں تو ابتر ہزار پونڈ خرچ کریں۔

یہ چیز جسے برین ڈرین یعنی تربیت یافتہ لوگوں کی ملک سے ہجرت کہا جاتا ہے برطانیہ کے لیے اگر خطرہ ہے تو ہم ایسے ملک کے لیے جو ترقی یافتہ نہیں بلکہ ترقی کی راہ پر ہے، مباح خطرہ ہے۔ پرسوں ایک پاکستانی بزرگ لندن سے گزرے وہ ترک وطن کر کے مستقلاً کینڈا جا رہے تھے اور بہت خوش تھے۔ کہتے تھے کہ پاکستان میں کیا دھرا ہے۔ کینڈا میں موٹی تنخواہ ملے گی۔ اگر ملک پسماندہ ہے تو کیا ہم بھی پسماندہ رہیں؟ اگلی نسلوں کے فائدے کے لیے اپنا آرام اور اپنی امارت کے امکانات تیاگ دیں۔ ایک اور صاحب چارٹرڈ اکاؤنٹنٹ ہیں، کوئی پندرہ سال سے یہاں پڑے ہیں۔ ہم نے ان سے کہا، یہاں کیا لذت ہے؟ چارٹرڈ اکاؤنٹنٹ تو پاکستان میں بھی عیش کرتے ہیں۔ یہاں گھر کے برتن تک دھوئے ہوئے۔ آج کل بیمار ہو کر ہسپتال میں ہیں۔ معلوم ہوا کہ کوئی دیکھنے نہیں جاتا۔ ان ترقی یافتہ ملکوں میں سارے رشتے اقتصادی ہیں۔ بیوی بھی چند روز میں تنگ آ جاتی ہے۔ ہم ایسا حال نہیں کہ بیمار دوست بھی عیادت کو بھاگے جا رہے ہیں۔ کسمپرسی کے عالم میں ان پر رقت طاری ہوئی تو ہم نے کہا، میاں نگری نگری پھر مسافر گھر کا رستہ بھول گیا۔ وطن میں آمدنی چاہے اتنی نہ ہو لیکن اس میں اس سے زیادہ عزت اور آرام سے گزرے گی اور پھر اگر تم نے کچھ پڑھا لکھا ہے تو اس سرزمین کو بھی تو فائدہ پہنچاؤ۔ جس نے تمہیں جنم دیا۔ آہ بھر کر رہ گئے۔ انگریز بیوی کر رکھی ہے۔ اسے پاکستان کا گرد و غبار پسند نہیں۔

یہی بات ہم نے ایک ڈاکٹر سے کہی۔ بڑے ذہین آدمی ہیں۔ لندن سے باہر ایک شہر میں رہتے ہیں۔ ایم بی بی ایس لاہور سے کیا تھا۔ کہنے لگے۔ ہاں لاہور لاہور ہے۔ یاد آتا ہے۔ اردو کی کتابیں رسالے بھی دیکھے ہوئے مدت ہوئی۔ اب تم نے دکھائے تو وطن کی سوندھی خوشبو آئی لیکن ہم نے یہ مانا نہیں دلی میں پرکھائیں گے کیا۔ اس کے بعد انہوں نے پاکستان میں ڈاکٹروں کے گریڈ بتانے شروع کئے۔ پاکستان میں اپنی ملازمت کے تجربے سنائے۔ ان کو ہم شافی جواب نہ دے سکے کیونکہ کچھ قصور ہمارا بھی ہے نکلا لیکن ان ڈاکٹر صاحب سے نفع نقصان کو چھوڑ کر سوچا جائے تو کتنے لوگ ہمارے ملک کے قصوبوں اور دیہات میں محض ڈاکٹر نہ ہونے

سے اور طبی امداد نہ ملنے سے مر جاتے ہیں۔ ڈاکٹر کینڈا چلے جائیں تو فقیر کی جنگی سے علاج کرنے والوں طب چین و جاپان کے اشتہار دینے والوں اور مقامی طبی اگلیٹھینوں اور کنگنوں والوں عاملوں کا ملوں تعویذ گندے کرنے والوں اور فٹ پاتھ کے پروفیسروں کی کیوں نہ چاندی ہو۔ ہم نے چین میں ایک ڈاکٹر سے کہا تھا کہ تم یہاں دو سو روپے ماہوار لے کر کیا کر رہے ہو کینڈا چلے جاؤ۔ دس ہزار ملیں گے۔ مسکرا کر کہنے لگا کہ میاں روپیہ ہی تو سب کچھ نہیں ہے اگر میرا ملک کنگال ہے تو میری امیری کس کام کی۔ چلو تو سارے زمانے کو ساتھ لے کے چلو۔

ہمارے ملک میں جو لوگ مزدوری پیشہ ہیں۔ کوئی ٹیکنیکل مہارت نہیں رکھتے۔ وہ شوق سے دوسرے ملکوں میں جائیں اپنی حالت سدھاریں۔ کما لیں گے تو ان کا کچھ پیسہ زر مبادلہ کی صورت میں ملک بھی آئے گا۔ لیکن ڈاکٹر انجینیر 'سائنس دان تو ہمارے ہاں لاکھوں میں ایک نکلتا ہے۔ وہ بھی ہمارے ہاتھ اور ہمارے ساتھ نہ رہا تو یہ چار سالہ اور بیچ سالہ منصوبے آپ کیسے پورے کریں گے۔ پھونک مار کر تو کارخانہ نہیں بنایا جاسکتا نہ اہام ضامن باندھ کر اسے چلایا جاسکتا ہے۔

کچھ لوگوں کو باہر جانے کا یوں بھی شوق ہوتا ہے۔ ہمارے ایک دوست جنہوں نے نہایت اعلیٰ تعلیم پائی تھی۔ یہاں لندن میں کچھ دن ایک ہوٹل میں بیرے رہے۔ پھر ایک جگہ چوکیداری کی۔ بس کنڈکٹر بھی رہے۔ آخر وطن واپس چلے گئے۔ پر سوں ایک پاکستانی بیرہ کمپنی کے لندن دفتر کے منیجر سے ملاقات ہوئی۔ انہوں نے کہا میں نے تو سارا عملہ پاکستانی رکھا ہے۔ ہم نے کہا ساتھ لائے ہوں گے آپ! جیسے سر سید اپنے نوکر کو ساتھ لائے تھے۔ کہنے لگے جی نہیں۔ ایک مثال سنئے۔ میں یہاں ایک پاکستانی ہوٹل میں کھانا کھانے جایا کرتا تھا۔ ایک بیرا مجھے دوسروں سے زیادہ شائستہ معلوم ہوا۔ اس کی انگریزی بھی بامحاورہ تھی۔ میں نے پوچھا پاکستان میں کیا کرتے تھے۔ بولا راجشاہی یونیورسٹی میں لیکچرر تھا۔ موصوف ایم کام کا امتحان پاس کئے ہوئے تھے۔ کسب کمال کر کے اب گاہکوں سے ٹپ لیتے تھے اور ان کو تھینک یو کہنے پر مجبور تھے۔ میں نے کہا ہماری بیرہ کمپنی میں نوکری کرو گے؟ بولا ضرور کروں گا۔ بلا تخریہ بھی کروں گا۔ مجھے یہ کام سکھا دیجئے۔ میں نے اسے اگلی صبح آنے کو کہا اور اب وہ میرے ہاں خاصا کام کر رہا ہے۔ کوئی دن میں آفیسر گریڈ میں چلا جائے گا۔

اگر یہ بات ایثار کی ہے تو یہ ایثار کہیں سے تو شروع ہونا چاہیے۔ اوپر سے نہیں تو نیچے سے نیچے سے نہیں تو اوپر سے۔ بات پھر چین کی آگئی۔ کتنے ہی چینی انجینیر اور سائنس دان جو امریکہ اور یورپ میں بیش قرار آمدنی کے مالک تھے اس پر لات مار کر اپنے وطن آ گئے وہاں جیسی دوسروں کی اوقات ویسی ان کی۔ بینک بیلنس چیک نہیں ہیں نہ لمبی کاروں کی ریل پیل ہے نہ اونچے محل حویلیاں ہیں لیکن مزے سے گزر رہے ہیں۔ سبھی تو ان لوگوں نے ہائیڈروجن بم بنالیا۔ ہم زیادہ سے زیادہ تاگلے کا بم بنا سکتے ہیں۔

یہ ملک برطانیہ عظمیٰ۔ ہمارا پرانا آقا جس کے قدموں تلے کبھی دھرتی دہلتی تھی۔ آج کا من مارکیٹ کی ممبری کے لیے عرضیاں دیتا پھرتا ہے اور فرانس جیسے ملک اسے دھتا بتاتے ہیں۔ لندن کے چہرے کا فروغ اگر قائم ہے تو ٹورسٹوں کے بل پر۔ یہاں کے بڑے بڑے اسٹوروں کے خریدار یہاں کے مقامی لوگ نہیں بلکہ میر و سفر پر باہر سے آئے ہوئے لوگ ہیں۔ خود ہم نے ایک دکان سے آٹھ دس ٹائیاں خریدی ہیں۔ ایک جگہ سے سوٹ خرید کر برطانیہ کی معیشت کو تھوڑا سا سنبھالنا ہے۔ اور اس ملک کی مزید مدد کے لیے کل ایک ساتھ کئی جوڑے جرابوں کے اور ایک جوڑا خریدنے کا ارادہ ہے۔ کیا کریں اس ملک سے ہماری پرانی سیاسی اور ثقافتی یاد اللہ ہے۔ مصیبت کے وقت ہم اس کے کام نہ آئیں گے تو اور کون آئے گا؟



بیان لذت آوارگی کا

لندن میں آج کل ہی لوگوں (Hippies) نے زور باندھ رکھا ہے۔ یوں تو یہ خدائی خوار کہاں نہیں ہیں لیکن لندن ان کو زیادہ مرغوب معلوم ہوتا ہے۔ یہاں پکا ڈلی سرکس اور ٹریفنگلر سکویرا ان کے خاص ٹھکانے ہیں۔ اتوار کی شام ہائیڈ پارک پر بھی پورش کرتے ہیں۔ بال الجھے کپڑے چیکٹ واڑھیاں پریشان پاؤں رکھتے ہیں کہیں اور کہیں پڑتا ہے۔ زیادہ تر جوڑے ایک لڑکا اور ایک لڑکی گلوں میں گھنٹیاں ہاتھوں میں پھول گل ہائے محبت مانگتے ہوئے کھاتے ہوئے۔ جہاں بھی چاہا پھسکڑا مار کر بیٹھ گئے یا لیٹ گئے۔ بچھے ہوئے سگریٹوں کے ٹکڑے اٹھا کر پینے لگے۔ کسی نے پھولدار چھینٹ کا فرغل پہن رکھا ہے۔ کسی نے روئی کی بنڈی گلے میں مالا بھی ہے اور آنکھوں میں مستی بھی شراب کی سی نہیں چاندو کی سی۔ بہت سے عذر مستی بھی رکھتے ہوں گے۔ توجہ طلبی کے لیے بھیس بنا رکھا ہوگا۔ لیکن زیادہ تر کی وارنگی اصلی معلوم ہوتی ہے۔ آپ اسے ذہنی روگ کہہ لیجئے۔ لوگ انہیں دیکھتے ہی اور مزے لیتے ہیں۔ نوجوان لڑکے اور لڑکیاں ان کی طرف کھینچتی بھی ہیں۔ بعضے ان پر نفرت کرتے ہیں۔ بعضے ہمدردی جتاتے ہیں۔ اچھے اچھے گھروں کی لڑکیاں ماری ماری پھر رہی ہیں۔ بعضوں کے نزدیک یہ اس معاشرے کا رد عمل ہے جو اس درجہ سرگشتہ خمار رسوم و قیود تھا کہ باپ گھر کے اندر بھی شام کو کھانے پر بیٹھتا ہے تو باقاعدہ ڈنر جیکٹ زیب تن کر کے۔ عہد و کثور یا کی اخلاق پرستی مشہور ہے۔ ہم نے اس صدی کے آغاز کے لباس میوزیم میں دیکھے۔ عورتیں یہ لمبے لمبے پہنتی تھیں۔ گلے کے اوپر تک بشن بندرتے تھے اور پیراہن بھی خوب جھالردار ہوتے تھے۔ سو وہ لباس قطع و برید کے بعد منی اسکرٹ تک پہنچا۔ یہی قطع و برید معیار اخلاق میں بھی ہوئی۔ پہلے زمانے میں سرباز چوما چائی کا ایسا دستور تھا۔ جیسا آج ہے۔ وہی لندن ہے جس میں آج ہی لڑکے لڑکیاں اپنے کالروں پر یہ بچ لگائے پھر رہے ہیں۔

I am feeling sexy (..... لینا کہ چلی میں)

I am Virgin (میں کنواری ہوں یعنی آئیل مجھے مار)

I am for Freedom of Sex (اٹھالے جو بڑھا کر ہاتھ)

I am and L.S.D. addict (میں نشے میں ہوں)

I am a Psychiatrist, Lie Down (میں نفسیات کا ماہر ہوں سیدھی لیٹ جاؤ)

یہ بیچ ڈیڑھ شلنگ میں ہر جگہ بکتے ہیں۔ پکا ڈلی میں 'ٹریف' انگر اسکوٹر میں 'ماربل' آرج پر 'ٹائٹیم کورٹ روڈ' پر۔ گندے رہنا ان خانہ خرابوں کا شیوہ ہے۔ بعضے ننگے پاؤں رہتے ہیں۔ آنکھیں میلی دانت میلے اور سر تو جھاڑ بنا ہوا۔ مردوں کی داڑھیاں ایک سے ایک نرالی دھج کی۔ داڑھی اب ولایت میں آوارگی کے سامان میں شامل ہے۔ جس طرح ہمارے ہاں کہتے ہیں "میاں داڑھی والے ہو کر یہ حرکتیں کرتے ہو۔" یہاں یہ کہا جاتا ہے۔ "داڑھی منڈے ہو کر یہ آوارہ پن! شرم تو نہیں آتی۔"

جو لوگ ذرا پرانے خیال کے ہیں۔ دانتوں میں انگلیاں داسے کہتے سنائی دیتے ہیں کہ یہ کیسا زمانہ آن لگا ہے۔ کیوں ان چھو کر یوں کے دیدے پٹم ہو رہے ہیں۔ ڈیلی ٹیلی گراف میں ڈگلس کلیورڈن نے ایک مضمون لکھا ہے۔ "دوشیزگی کی حمایت میں" اس کا کہنا ہے کہ جنسی جذبات کا ابال تو ہمیشہ ہر زمانے میں عورت مرد میں اٹھتا رہا ہے۔ لیکن اگلے زمانے میں بے راہروی کے مواقع کم تھے۔ اب تو خود کمانے والی لڑکیاں آزاد ہیں۔ ان پہ کوئی چاہے بھی تو کیسے پہرہ رکھ سکتا ہے۔ ہر آفت سے بچانے کے لیے گولی ہے۔ تحریص کے لیے موٹر سائیکل ہے۔ اسپورٹس کار ہے۔ بوائے فرینڈ کے ساتھ گھر سے بلکہ ملک سے باہر جا کر چھٹی منانے کی آزادی ہے۔

گر ہو شراب و ساغر و محبوب خور و

زاد تجھے قسم ہے جو تو ہو تو کیا کرے

ادھر نو جوانوں کے لیے بے شمار مواقع ہیں کسی بھی دوشیزہ کو اپنی راہ پر لانے کے۔ بس ذرا ٹیکسی موچھیں ہوں۔ روپے پیسے کی بھی شرط نہیں۔ کیونکہ لڑکی خود کماتی ہے۔ ادھر لڑکی کو روکنے والی کوئی چیز نہیں۔ دوسروں کو دیکھ دیکھ کر اس کی ذہنی کیفیت ایسی ہو گئی ہے کہ اگر کوئی پیار کرنے کے لیے اس کا طالب نہیں ہوتا تو وہ ٹکونی ہے۔ خود کو ہم چشموں کی نظر میں حقیر محسوس کرتی ہے۔ جہاں سات سہیلیاں ملتی ہیں اور اپنے معاشقے بیان کرتی ہوں وہاں اس کا احساس کمتری میں مبتلا ہونا قدرتی بات ہے۔

کلیورڈن صاحب نہ وعظ کرتے ہیں نہ قرب قیامت کی نوید دیتے ہیں۔ ان کی دہائی یہ ہے کہ یارو کچھ لڑکیاں تو ایسی ہوں گی جو اپنی عصمت بچانا چاہتی ہوں گی اور شریفانہ شرطوں یعنی شادی کا انتظار کرنا چاہتی ہوں گی۔ پرانے زمانے میں ایسی لڑکیوں کو اس خیال سے تقویت رہتی تھی کہ معاشرے کا اخلاقی ضابطہ ان کی پشت پر ہے۔ ان کو بظہر تقسیم دیکھتا ہے۔ آج ایسی کوئی روک نہیں۔ معاشرہ انہیں سزا ہے گا تو کیا عجیب نظر سے دیکھتا ہے کہ یہ کیسی لڑکی ہے۔

یہ اکبر نام لیتا ہے خدا کا زمانے میں

Are we the last Married generation?

سنڈے آبزور نے بھی ایک لمبا چوڑا مضمون چھاپا ہے۔ ”کیا شادی کا رواج ہماری نسل کے ساتھ ختم ہو جائے گا؟“ یعنی آئندہ لوگ رہا کریں گے میاں بیوی کے طرح لیکن شادی کی کھکھیریں اٹھائے بغیر۔ آبزور نے آنے والے دور کی دھندلی سی یہ تصویر دکھاتے ہوئے اس کی وجہ بیان کی ہے۔ اس کا کہنا ہے کہ شادی کی جاتی ہے معاشرتی اور اقتصادی تحفظ کے لیے۔ عورت شادی نہ کرتی تو کھاتی کہاں سے؟ شادی کے تصور کو کچھ تقویت مذہب سے ملتی تھی اور کچھ رومانی ناولوں سے۔ اب لوگوں کی عمریں لمبی ہو گئی ہیں۔ ایک ساتھی کے ساتھ اتنی بڑی جنسی زندگی گزارنا دشوار ہے۔ لڑکے لڑکیاں اب بلوغت کو بھی جلد تر پہنچتی ہیں اور شادی سے پہلے جنسی تجربہ اب ایک قدرتی اور مسلمہ بات گنی جاتی ہے۔ ایسے لوگوں کی تعداد بڑھتی جا رہی ہے جو شادی کے بعد مکمل جنسی وفاداری کی نہ توقع کرتے ہیں نہ اسے ہم جانتے ہیں۔ اب شادی عورت کا معاشی سہارا بھی نہیں۔ وہ خود جو کماؤ ہے۔ نئے واعظین اخلاق (ایلیس کفرٹ وغیرہ) کا کہنا ہے کہ ایک مرد یا عورت اپنے شریک زندگی کے ساتھ ساتھ کسی دوسرے سے بھی مخلصانہ محبت کر سکتا ہے یا کر سکتی ہے۔ اس میں بیوفائی کی کوئی بات نہیں۔ دونوں سے وفا ممکن ہے۔ ظاہر ہے ان واعظین کے تصور عشق میں جنسی واردات بھی شامل ہیں۔

اس سلسلے میں آبزور کے مضمون نگار نے بہت سے جوڑوں سے انٹرویو بھی لیے۔ ان میں ایک صاحبہ ویلری ہاورتھ بھی ہیں۔ عمر ان کی چوبیس برس ہے اور ایک بچہ ہے پانچ سال کا۔ ایک دفتر میں سیکرٹری ہیں۔ شادی ان کی اب تک نہیں ہوئی۔ ان کا کہنا ہے کہ میں ۱۹ برس کی تھی جب اسٹیوارٹ پیدا ہوا۔ میں نے گھر سے بھاگ کر نوکری کر لی اور اب ایک لڑکی کے ساتھ ایک فلیٹ میں رہتی ہوں۔ میں نے اسٹیوارٹ کے باپ سے شادی کرنے کا کبھی سوچا بھی نہیں۔ وہ اچھا شوہر بھی نہ ثابت ہوتا۔ کبھی بچہ پوچھتا ہے کہ ”امی میرا باپ کوئی نہیں؟“ میں جواب دیتی ہوں اس لیے کہ امی نے شادی ہی نہیں کی۔ وہ مطمئن ہو جاتا ہے۔ میرے بوائے فرینڈز سے وہ خوب گھلامار ہوتا ہے۔ ایک روز بس میں ایک عورت نے کہا۔ ”کتنا پیارا بچہ ہے۔ بیٹے تمہارے ابو تو تم پر بڑا ناز کرتے ہوں گے۔“ اسٹیوارٹ نے جھٹ کہا۔ ”میری امی کی شادی ہی کہاں ہوئی ہے!“ وہ پچاری صدے سے بے ہوش ہوتے پکٹی۔

مس ہاورتھ کہتی ہیں کہ میں اپنی زندگی سے ناخوش نہیں۔ میرے مرد دوستوں کی طرف سے دوبار مجھے شادی کی پیش کش بھی ہو چکی ہے۔ میری دو سہیلیاں جو جلدی میں شادی کر بیٹھیں میری زندگی پر رشک کرتی ہیں۔

پس چہ باید کرد اے اقوام مشرق۔ مغرب میں تو محبت اور شادی دونوں کا بولورام ہوا جاتا ہے۔ امریکن چرچے اسکوائر میں

درجنوں ایسے یونیورسٹی کے طالب علم جوڑوں کی تصویریں چھپی ہیں جو بن بیاہے میاں بیوی کی طرح رہتے ہیں۔ اب ادب میں بھی گالز روڈی کے سبب کے درخت کی ہیر و مین نہ ملیں گے۔ وفا میں گھل گھل کے مرنا جینا دونوں متروک ہوئے۔ ”ترے کوپے پر بہانے ہمیں دن سے رات کرنا“ کبھی اس سے بات کرنا کبھی اس سے بات کرنا، ”مغرب والوں کے نزدیک یہ شعر بے معنی ہے۔ آج کے شاعر کا چاند بالائے نام نہیں ہے اس کے پہلو میں ہے نہ عہد و پیاں نہ شکوے شکایت۔ نے بے مہری جاناں نہ سیاست درباں۔ یہی لوگوں ذرا زیادہ انتہا پسندانہ مظاہرہ کبھی لیکن سارے آدے کا یہی حال ہے۔

یہی یورپ میں تو اب ایجاد ہوئے ہمارے ہاں صدیوں سے چلے آ رہے ہیں۔ ہم ناحق ان کا تماشا کرنے اتنی دور آئے پکا ڈلی سرکس میں اپنی شا میں خراب کیں۔ یہ پریشاں گیسوؤں لمبے چونچوں جھاردار داڑھیوں، میلے کرتوں اور لمبی مالاؤں منکوں، کھٹکولوں، گھنٹیوں، ناقوسوں، تعویذوں والے ہمارے ہاں کیا کم ہیں۔ اپنے وطن میں سب کچھ ہے پیارے۔ کس چیز کی کمی ہے۔ مولانا مری گلی میں بھنگ گھٹی ہے، چائے کا دم لگتا ہے، کوئٹہ سوئے کے گھنگھرو بجتے ہیں، سبزی کے جام تقسیم ہوتے ہیں۔ ہوج، ہوج، لگے دم مئے غم۔ شاعر نے ان چھندروں کا نقشہ یوں کھینچا ہے۔

بھرتے	ہیں	یوں	شہر	کے	اندر
آگے	کے	بچے	بندر		
دم	مولا	دم	مست		قلندر

ان میں بعض بے اولادوں کو اولاد بخشتے ہیں۔ عذر مستی رکھ کر ننگ دھونگ پھرتے ہیں۔ پھونگیں مار کر مقدمے جتاتے ہیں۔ بعض تو ہنڈیا میں ڈال کر روپے بھی دگنے کر دیتے ہیں۔ سرکاری ٹکسال یا اسٹیٹ بینک جانے کی حاجت ہی نہیں۔

ہر دور اور ہر زمانے کا ایک فلسفہ ہوتا ہے۔ جب تک انسان پتھر پر پتھر مار کر آگ جلاتا تھا اور سوچے ہرن یا نیل کو آگ پر بھونتا تھا، یہ ایٹم بم، کمپیوٹر اور غیر ملکی زر مبادلہ کے نئے نہیں تھے۔ تب تک ہر جگہ امن اور شانتی تھی، لوگ مراقبوں میں جاتے۔ تپا کرتے اور اپنی ذات کو رفعت بخش کر بڑے اطمینان سے اپنی اپنی قبر میں چلے جاتے۔ پھر بقول استاد ذوق: خط بڑھا، زلفیں بڑھیں، کاگل بڑھے، گیسو بڑھے، یعنی آبادی بڑھی، حرص بڑھی، جوع الارض بڑھی۔ لوگوں نے علم سے کارابلیسی لینا شروع کیا۔ اور بات تیر و تیر سے ہوتے ہوئے ہائیڈروجن بم اور میزائلوں تک پہنچی۔ تپا اور اعکاف کے زمانے گئے۔ اب کسی آدمی کی ذاتی نیکی اور تقشف بے معنی چیزیں ہیں۔ ”موج ہے دریا میں اور بیرون دریا کچھ نہیں“

ایک یورپین ایک روز ہماری روحانیت کی تعریف کر رہا تھا۔ ہم نے کہا 'اے بھیا! ہمارے ساتھ سودا طے کر لے۔ یہ روحانیت تو لے لے' ہم تجھے اپنے صوفی بھی بخشے ہیں، تصوف کی دولت بھی تیری نذر ہے۔ ہمارے ہاں شاعر بھی بڑا بڑا پڑا ہے۔ وہ بھی سپردم بتو مایہ خویش را۔ یہ سب لے کے تو اپنی روح کی پاکیزگی کا اہتمام کر۔ اتنے میں ہم تیرے ٹریکٹر، تیری ملیں، تیری حرفتیں، تیرے ٹیکنیکل کالج اور تیرا زر مبادلہ استعمال کرتے ہیں۔

ہمارا نسخہ مشرق و مغرب کو حتی الوسع ہم سطح کرنے کے لیے یہی ہے کہ ہم اپنا تصوف مع قوالوں کے اور اپنی شاعری مع اس کے سوز و گداز کے ایکسپورٹ کریں اور سائنس اور ٹیکنالوجی درآمد کریں۔ کچھ ان لوگوں کی رفتار سست ہو کچھ ہماری تیز ہو۔ جب برابر آ جائیں تو سوچیں گے کہ اب کیا کرنا ہے۔ حضرت حفیظ جالندھری نے فرمایا ہے۔

ہاں ملے غیر کو بھی درد کی دولت یارب
ایک میرا ہی بھلا ہوا مجھے منظور نہیں



لغات عاشقاں سے گھمکول شریف تک

جانے لوگ ان گلیوں کو چوں کے نام گارڈن بلکہ گارڈنز کیوں رکھتے ہیں۔ جہاں ایک پتی سبزے کی نہیں۔ کونز گارڈن کے سامنے تو خیر باغیچہ ہے۔ خاصا بڑا ہے ہمارے گھر کے لان سے بھی بڑا لیکن پورچسٹر گارڈن وغیرہ نام تو لوگوں کو سبز باغ دکھانے کو رکھے گئے ہیں۔ ایک اور بات یہ کہ ہمارے ہاں پارک چھوٹی سی چیز ہوتی ہے جیسے اورنگزیب پارک، ہاسا سنگھ پارک وغیرہ۔ لیکن گارڈن بڑا ہوتا ہے۔ برنس گارڈن، لارنس گارڈن وغیرہ۔ یہاں اس کے الٹ ہے۔ یہاں پارک بڑے ہوتے ہیں۔ مثلاً ہائیڈ پارک ریجنٹ پارک وغیرہ۔ جانے کیوں یہ الٹی لنگا کیوں بہائی گئی ہے۔ پھر یہاں کے پتے پریشان کرتے ہیں۔ ایک نام لے لیجئے مثلاً لینسٹر، ایک تو لینسٹر روڈ ہوگی۔ پھر اس میں لینسٹر گارڈن ہوگا، لینسٹر اسٹریٹ ہوگی۔ لینسٹر پیلس ہوگا۔ لینسٹر سکوائر ہوگا۔ لینسٹر یارڈ، لینسٹر وے، لینسٹر گرڈ، لینسٹر میوز بھی وہی جو پرانے زمانے کے اصطلاحوں کی کٹڑیاں بنالی گئی ہیں۔ اور اس پر اکتفا نہیں اس میں کوئی بھلا مانس اپنے مکان کا نام لینسٹر بلڈنگز رکھ لے گا۔ لینسٹر کیفے، لینسٹر لاج، لینسٹر ہاؤس وغیرہ۔ ہمیں ایک جگہ واردک گارڈنز کا پتہ دیا گیا تھا۔ کیا دیکھتے ہیں کہ ہر طرف واردک ہی واردک ہے۔ کوئی ایونیو ہے تو کوئی یارڈ ہے، کوئی اسکوائر ہے تو کوئی گارڈن ہے۔ جو کوئے یار سے نکلے تو سوئے دار چلے۔ قیامت یہ ہوئی کہ واردک گارڈنز دو ہیں۔ ایک لندن W2 یعنی ہمارے قریب ایک لندن W14 میں خاصی دور۔ آخر تھک ہار کر ہم واپس آ گئے۔ پیرس میں بھی ایونیو بولوار۔ پلیس وغیرہ کے چکر بہت ہیں۔ اور ہمارے ہاں بھی روڈ، اسٹریٹ، بازار کوچہ، گلی وغیرہ کا سلسلہ ہے لیکن انگریزوں کا مقابلہ نہیں۔ خدا جانے یہ لوگ اپنے گھر کیسے تلاش کرتے ہیں۔

وائرلوائٹین کے بک اسٹال پر ایک کتاب بک رہی ہے۔

”لغات عاشقاں“ (The Lover Dictionary)

بعد میں یہی کتاب لندن کے مشہور اور ایک دعوے کے مطابق دنیا کے سب سے بڑے کتب فروش فوائل کے ہاں بھی پائی۔ یہ ایک ہدایت نامہ ہے۔ ورغلاہٹ (Seduction) کے لیے سرورق پر جا بجا ہونٹوں کے بوسوں کے گلابی نقوش ہیں اور اندر گفتگو کی صورت میں ٹوٹکے دیے گئے ہیں پانچ مختلف زبانوں میں۔ اس کتاب کی مدد سے انگریزی، فرنچ، جرمن، اٹالین اور ہسپانوی

زبان میں کسی اجنبی لڑکی سے اظہارِ عشق کیا جاسکتا ہے۔ اس کا جواب حسبِ مراد ملتا ہے یا چپل سے مرمت ہوتی ہے اس کی ذمہ داری مصنف قبول نہیں کرتا۔

نمونہ کلام:

جہاز میں سفر کرتے ہوئے.....

”ارے میں کہاں آ گیا مجھے سوتے میں چلنے کا مرض ہے۔“

”میرے کیمین میں سمندر کا نظارہ زیادہ اچھا ہو سکتا ہے۔“

ہوائی جہاز میں.....

”میں ذرا آپ کا ہاتھ پکڑ لوں جب جہاز اڑتا ہے تو میں گھبرا جاتا ہوں۔“

”یہ سیٹوں کے درمیان کا ڈنڈا نکال لیں تو زیادہ آرام رہے گا۔“

گاڑی میں.....

”بہتی بجھا دوں میری آنکھوں کو روشنی سے تکلیف ہوتی ہے۔“

”معاف کیجئے یہ پانچ پونڈ کا نوٹ آپ کا معلوم ہوتا ہے۔“

ساحل پر.....

”ارے میں سمجھا آپ بے ہوش ہو گئی ہیں۔ اس لیے مصنوعی تنفس دے رہے تھا۔“

”میں آپ کے تیراکی کے سوٹ میں سے ریت نکال دوں؟“

”میں تو لیہ پکڑ کر آؤ کرتا ہوں آپ کپڑے بدل لیں۔“

سینما میں.....

”سب سے پچھلی سیٹ پر بیٹھیں وہاں سے اچھا نظر آتا ہے۔“

”اوہ میں سمجھا یہ میری کرسی کا ہتھکا ہے۔“

”میرا ستانہ آپ کی ٹانگوں کے آس پاس گر گیا ہے۔“

اپنے فلیٹ میں.....

”میں بتانا بھول گیا تھا کہ میرے والدین کا ایک گاؤں چلے گئے ہیں۔“

”چیتہ نہیں بلب کا فیوز کیسے اڑ گیا۔“

”یہ کمرے کا تالا کیوں جام ہو گیا۔“

اس کے فلیٹ میں.....

”تھک گیا ہوں ذرا لیٹ جاؤں۔ آپ بھی یہاں آرام کر لیجئے۔“

(اس کامیاں آ جائے تو) ”میں بجلی والا ہوں میٹر دیکھنے آیا تھا۔“

ہوٹل میں.....

(لفظ کوئی بھی بخش نہیں لیکن کوئی فقرہ نقل نہیں کیا جاسکتا)

اس کی والدہ سے.....

”میں نہیں مانتا آپ اس کی والدہ ہیں اس کی بہن ہوں گی آپ.....“

(پچھچھا چھڑانا ہوتو) ”معاف کیجئے میں اس سے شادی نہیں کر سکتا۔ میری بیوی اس پر رضامند نہ ہوگی۔“

کچھ مفید مطلب کلمات.....

”تم اتنی خوبصورت ہو کہ میں تہائی میں اپنے پر اعتبار نہیں کر سکتا۔ اے میری زندگی کی روشنی! اے ملکوتی چہرے والی! تمہارا

حسن پاگل کر دینے والا ہے۔ تم دوسری عورتوں سے الگ رہو۔ رسموں کے جھگڑے میں نہیں پڑا کرتے۔“

ساؤتھ کنکشن میں پرانی کتابوں کی ایک دکان پر ایک صدی پہلے کا ایک پرچہ نظر آیا۔ Teasing Made Easy (اد)

کیسے دکھائی جائے)

عورتوں کے لیے نصیحت نامہ:

تصویروں (کارٹونوں) کے نیچے عبارت ہے۔

”عورت کو چاہیے کہ ایک دن بے حد اشتیاق ظاہر کرے۔ دوسرے دن چہرے پر تیوری چڑھالے اور اپنے کو دہریہ کھینچے۔ بے رخی

سے جواب دے لیکن اس بیچ میں ایک نظر محبت بھری بھی ڈالے۔ رخصت کے وقت کہے خدا حافظ اے ظالم۔ اگلی صبح وہ ضرور آئے

گا۔ اس وقت ٹسوے بہائے۔ اس کی بانہوں میں خود کو ڈال دے۔ وہ خود اپنے ناکردہ گناہ پر نادم ہوگا اور معافی چاہے گا۔ اس وقت

معافی دے دینی چاہیے۔“ وغیرہ

انگریزی اخبار کے اشتہارات کے کالم میں سے:

”سینکڑوں برطانوی اور غیر ملکی لڑکیاں دوستوں کی تلاشی ہیں۔ پتہ ذیل پر خط لکھئے۔

گلوبل ۵۲ ارلز کورٹ روڈ۔ لندن

رومانس لڑائیے یا شادی کیجئے لڑکیوں سے ملنا ہمارا ذمہ۔ ہر عمر کی ہیں اور خوبصورت۔

پتہ: القاء ۳۰ بیکرا سٹریٹ لندن

ہمارے گلاب کی خواتین ارکان کے لیے مردوں کی ضرورت ہے۔

پتہ: ۷۴ امہرسٹ پارک لندن

”آپ امید سے تو نہیں ہو گئیں؟ ہم سے معاہدہ کرایئے۔ فیس دو پونڈ۔ معاملت صیغہ راز میں رہے گی۔“

پتہ: ہیل جیکلز ۴ چارلٹ روڈ لندن

۲۵ سال کے ایک نوجوان کو عورت چاہیے۔ ۲۵ سے ۴۴ سال تک۔ کنواری ہو، بیوہ ہو، طلاق یافتہ ہو، کچھ پروا نہیں۔ مقصود

دوستی ہے۔

بکس نمبر ۲۵۱

برطانوی کنوارا عمر چالیس سال، کسی ہندوستانی، ایشیائی، افریقائی لڑکی سے دوستی چاہتا ہے۔ عمر ۳۵ تا ۴۵ سال قابل قبول

ہے۔

ایک خانقاہ کا تربیت یافتہ پادری عمر ۲۹ سال، اعلیٰ ڈگری یافتہ، شرمیلا۔ ایسی عورت سے جھٹ پٹ یا رانہ چاہتا ہے جو راز کو راز

رکھے۔

اور دوسرے سرے پر:

لندن کے ایک اردو اخبار میں اطلاع عام.....

کاؤنٹری (انگلستان) گھمکول شریف کوہاٹ کی خانقاہ نقشبندی کے سالانہ عرس کے موقع پر ۱۸ اکتوبر کو صبح دس بجے جامع مسجد

کاؤنٹری واقع ایگل سٹریٹ میں ایک روحانی تقریب منائی جائے گی۔ جس میں نعت خواں اور علمائے کرام شرکت کریں گے۔
سجادہ نشین آف موہڑہ شریف بھی عوام سے خطاب کریں گے۔ علاقہ کے مسلمانوں سے شرکت کی درخواست ہے۔



ہائے بشیرا ہائے بشیرا

ہمارے دوست سید سبط حسن آج کل لندن میں ہیں۔ بابل منیلا اور بعلبک وغیرہ کے خرابوں کی خاک چھانتے یہاں پہنچے ہیں۔ معلوم ہوا کہ ٹیلی ویژن کے اشتہاری پروگراموں کی تکنیک کا مطالعہ کر رہے ہیں۔ ہم سے ملاقات ہوئی تو ہم نے پوچھا کہ بے کیسی گزرتی ہے؟ بولے "بشیرا یاد آ رہا ہے۔ ہم نے کہا یہ کون بزرگ ہیں؟ بولے ارے بھائی! اپنا بشیرا جو ہمارا حقہ بھرتا ہے ہمارا بستر لگاتا ہے ہمارا جوتا پالش کرتا ہے، علی الصبح چائے بنا کر دیتا ہے ہمارے مہمانوں کے لیے پان سگریٹ لاتا ہے، دھوبی کے ہاں کپڑے دے کر آتا ہے اور پھر لاتا ہے۔ گھر کے لیے سبزی گوشت آنا دال بھی کا ذمہ دار ہے۔ ہمارے گھر میں اصل چیز تو وہی ہے۔ ہم تو مدفاضل ہیں۔ ہمارے بغیر ہمارے گھر کا گزارا بخوبی چل سکتا ہے بشیرا کے بغیر نہیں۔

تب معلوم ہوا کہ اپنے ایک دوست کے ہاں مقیم ہیں اور اخلاقاً ہر روز صبح کو پورے گھر کے برتن دھوتے مانگھتے ہیں۔ یہ ان کا خاندانی پیشہ کبھی نہیں رہا۔ لہذا ہاتھوں میں گئے پڑ گئے ہیں ان پر تیل لگاتے ہیں اور ہاتھ سینکتے ہیں۔ چونکہ ان کے دوست ہسپتال چلے گئے ہیں لہذا انہوں نے فرمایا تمہارے پاس جگہ ہو تو ہم بھی آجائیں۔ ہم نے کہا بسم اللہ۔

سید سبط حسن کے ہمارے مکان میں آ جانے سے پہلے ہمیں دھوبی نائی کی بڑی دقت تھی۔ اب نہیں رہی۔ ہمیں نہیں معلوم تھا کہ وہ اتنے کام کے آدمی ہیں۔ ہم نے اپنے رومال اور ایک دو بنیائیں دھونے کو نکالے تو بولے "کیوں اتنی زحمت کرتے ہو میرے تھیلے میں ڈال دو" میں تھوڑی دیر میں گھاٹ پر جانے والا ہوں۔ ہم نے کہا "گھاٹ؟ آپ جا کر یہ کپڑے دھوئیں گے؟ چھو چھو کریں گے؟" انہوں نے کہا "اس سے آپ کو کیا مطلب؟ آپ اپنے کپڑے اس تھیلے میں رکھئے اور میں یہ لا دی لیے جاتا ہوں۔ دو پہر تک آپ کو دھلے دھلائے کپڑے مل جائیں گے۔"

تب معلوم ہوا کہ وہ پڑوس میں ایک لائڈ ریٹ دیکھ آئے ہیں یہ ایک دوکان ہوتی ہے جس میں کپڑے دھونے کی مشینیں قطار در قطار رکھی ہوتی ہیں۔ آپ خود ہی مشین میں کپڑے ڈالنے صابن ڈالیں اور ایک سوراخ میں سکے ڈالیں۔ مشین ایک بیڈل گھمانے سے چلنے لگے گی۔ وہاں سے نکال کر دوسری مشین میں رکھئے اور ایک کنی ڈالیں۔ وہ ان کو پوری طرح نچوڑ دے گی۔ تیسری میں ڈالیں تو چھ پنس میں سکھا دے گی۔ افسوس ابھی تک ایسی مشینیں نہیں نکلیں کہ چھ پنس کا سکے لے کر کپڑے استری بھی کر دیں۔ لیکن اس

کے لیے سید صاحب ایک عجیبی استری لے آئے ہیں۔ جب ذرا گردن جھکائی کپڑا استری کر لیا۔

کچھ دن سے ہمارے بال بڑھ رہے تھے۔ سید صاحب نے کہا، تم نہ ہی ہوندا نٹلیکچوکل ہو۔ کہو تمہارے بال کاٹ دوں؟ لاہور میں شا کر علی ہمارے بال کاٹ دیا کرتے تھے ہم ان کے۔ ہم نے کہا شا کر علی صاحب کی اور بات ہے، ان کے سر پر بال ہی کتنے ہیں۔ مجھے معاف رکھئے۔ کسی نائی کا پتہ بتا دیجئے۔ تب انہوں نے ہماری رہنمائی کی پیش کش کی۔ ایک نائی کے ہاں لے گئے۔ ہمیں اس کی کرسی پر بٹھایا اور خود اخبار پڑھنے لگے۔ لیکن ابھی سرخی آدھی ہی پڑھی ہوگی کہ نائی نے کہا، ”بس جناب ہوگئی حجامت اب لائے چھ شلنگ دیجئے۔ ہاں صاحب! اب کس کی باری ہے؟ آئیے“

ہماری حجامت ہونے میں محاورے کے لحاظ سے بھی اور ویسے بھی دو منٹ سے زیادہ نہ لگے ہوں گے۔ اس بندہ خدا نے ایک سنگھٹا اٹھایا اور ایک بجلی کی مشین۔ شمع تک تو ہم نے بھی دیکھا کہ پروانہ گیا، پھر کچھ معلوم نہ ہوا، یہ بات ہمیں کچھ پسند نہ آئی کیونکہ آٹھ شلنگ جمع دو شلنگ بخشیش سے قطع نظر جو ہمیں طوعا و کرہا دینی پڑی اور جسے لے کر اس شخص نے سلام تک نہ کیا، ہمیں یہ سب کچھ حجام کی دوکان کی روایت کے خلاف لگا۔ ہم نے الف لیلہ میں بوک حجام اور اس کے بھائیوں کے قصے پڑھ رکھے ہیں۔ ان کی نسل تو اب ناپید ہوئی تاہم کراچی میں جن خلیفہ کے آگے ہم سر جھکاتے ہیں وہ بھی کم از کم ہم سے عرب اسرائیل کے مسئلے آٹے دال کا بھاؤ، نئی نسل کی بے راہروی اور مذہب سے دوری اور روس اور امریکہ کے گٹھ جوڑ پر ضرور گفتگو کرتے ہیں۔ پیچھے کے بال مشین سے اور آگے کے قینچی سے کاٹتے ہیں۔ استرے سے قلمیں بناتے ہیں۔ پھر آگے پیچھے سے شیشہ دکھاتے ہیں، بالوں کی چمپی کرتے ہیں، سنگھٹا کرتے ہیں، ان کا ریٹ تو ایک روپیہ ہے لوگ چار آنے شپ بھی دے دیتے ہوں گے۔ لیکن سیر چٹشی ہماری طبیعت میں داخل ہے اس لیے ہم بال کٹا کر اپنی جیب سے حاتم کی قبر نکال کر پہلے اسے ٹھوکر مارتے ہیں پھر اسے ڈیڑھ روپیہ دیتے ہیں۔ وہ خوش ہو جاتے ہیں اور دہرے ہو کر سلام کرتے ہیں۔ اس لندن کے نائی نے تو ہمارے بال تک نہیں جھاڑے۔ ایک تولیہ ہماری طرف پھینکا کہ جھاڑ لیجئے۔

سید سبط حسن کو سودا درومہ الکبریٰ میں جو دلی یاد آئی یعنی لندن میں بشیرا کی قدر معلوم ہوئی تو اس کی وجہ یہی ہے کہ یورپ میں بشیرا قسم کی کوئی چیز نہیں ہوتی۔ دفتر میں ہو یا گھر۔ آپ خود ہی اپنے چہرے اسی خود ہی اپنے چوکیدار آبدار خاصدار خانساں وغیرہ اور گھر کی بی بی خود ہی اپنی آیا، چھو چھک، مغالانی، انا، میراٹن، دھوبن اور نائن ہوتی ہے۔ افسر خود ہی فائل پر جو کچھ لکھتا ہے لکھ کر دوسرے کمرے میں دوسرے اہل کار کو دینے جاتا ہے۔ گھر والا اور گھر والی دونوں اپنا سودا خود لاتے ہیں خود پکارتے ہیں اور خود ہی برتن مانگتے ہیں، جھاڑو لے کر گھر کی صفائی کرتے ہیں۔ اس برعظیم میں انگریز آتا تھا تو یہاں کی گرمی کے باوجود گروا پس نہ جاتا تھا تو اس کی وجہ یہی

تھی کہ اس کے اشارے پر دس آدمی بیکوس باندھے خدمت کو بھاگے آتے تھے۔

سید صاحب کو ہم نے اپنا جوتا آپ پالش کرتے اپنے پاپ کی چلم آپ بھرتے اور اپنی قمیض کا بٹن آپ ٹانگتے اور اپنی چٹلون پر استری دیکھا تو ہم نے ان سے باقاعدہ معافی چاہی کہ ہم تو بالکل ناکارہ آدمی سمجھتے تھے۔ آپ تو خاصے سکھڑ نکلے۔ معلوم ہوا پکانا ریندھنا بھی جانتے ہیں۔ کم از کم انڈے تل لیتے ہیں اور توس سینک لیتے ہیں۔ گھر کے کام کاج سے بخوبی واقف ہیں اگر ان کی شادی نہ ہو چکی ہوتی تو ہم ان کے لیے کسی تعلیم یافتہ برسر روزگار لڑکی کا برتلاش کرتے۔

سید صاحب کو سب سے زیادہ تکلیف صبح کی چائے یعنی بیڈنی کی ہے۔ وہ صبح صبح اٹھ جاتے ہیں حالانکہ یہ سحر خیزی کی عادت کبھی ہماری سمجھ میں نہیں آئی۔ چرند پرند کی بات اور ہے ان کے تو بستر نہیں ہوتے اور پھر ان کو اٹھ کر چوگا بھی تلاش کرنا ہوتا ہے۔ انسان تو اشرف المخلوقات ہے بستر رکھتا ہے۔ خیر تو سید صاحب اٹھتے ہی ہائے بشیرا کا نعرہ لگاتے ہیں اور کہتے ہیں مجھے دنیا میں اور کچھ نہیں بشیرا چاہیے۔ ان سے پہلے مرزا سودا بھی اپنے قصیدے میں حرص نامی شخصے سے کہہ چکے ہیں کہ دنیا کی ساری چیزیں تجھے مبارک میں اور ساتھ میرے میرا بسنت خاں ہو۔ اب وہ جلد ہی کراچی لوٹنے والے ہیں اور ہمیں ان پر رشک آ رہا ہے۔ یہ نظم بشیرا نامہ ہم نے انہی کے لیے کہی ہے۔ انہی کے جذبات کی ترجمانی کرتی ہے۔

بشیرا نامہ

ہم	نے	کل	جب	دل	کو	چرا
صبر	کا	پایا	ختم	ذخیرہ		
جیب	میں	اب	پونڈ	نہ	لیرا	
ہائے	بشیرا	ہائے	بشیرا			
جب	ہم	دس	کا	نوٹ	دکھائیں	
تب	اک	گوشت	کا	ککڑا	پائیں	
وہ	بھی	اونٹ	کے	منہ	میں	زیرہ
ہائے	بشیرا	ہائے	بشیرا			
ساڑھے	چھ	میں	ایک	خرپوزہ		

آٹھ	روپے	میں	آدھا	چوزہ
ڈیڑھ	روپے	کا	چھوٹا	کھیرا
ہائے	بشیرا	ہائے	بشیرا	
ہوٹل	وٹل	ٹیکسیاں	کاریں	
سبھی	ہماری	کھال	اتاریں	
جان	کے	آغا	خاں	کا
ہائے	بشیرا	ہائے	بشیرا	
سات	روپے	میں	بال	سنا کر
گھاٹ	پہ	خود	لادی	لے جا کر
روئے	ہینڈ	کے	بجٹ	کیرا
ہائے	بشیرا	ہائے	بشیرا	
کون	ہمارا	شو	چمکائے	
صبح	سویرے	چائے	لائے	
دل	اپنا	بے	حد	دل گیرا
ہائے	بشیرا	ہائے	بشیرا	
تن	میں	اپنے	جان	نہیں ہے
منہ	میں	اپنے	پان	نہیں ہے
کیسا	زردہ	کون	خمیرہ	
ہائے	بشیرا	ہائے	بشیرا	
جان	بچے	تو	لاکھوں	پائیس
خیر	سے	اب	ہم	گھر کو جائیں

دیکھ لیا یورپ کا وطن
ہائے بشیرا ہائے بشیرا

لندن میں ہم رہے تو بہت دن لیکن ان میں سے آدھے سوٹ کیس کو چابی لگوانے اور آدھے جو تانگھوانے میں گزر گئے۔ چابی کا قصہ یہ ہے کہ سید سبط حسن کے ایک دوست اپنا سوٹ کیس جس میں ان کے پرانے میلے کپڑے بھرے تھے لندن چھوڑ گئے تھے اور سید صاحب سے کہہ گئے تھے کہ اسے بک کر اسکے لیتے آنا۔ دیکھا تو اس کی چابی نہیں تھی اور تالا بند نہ ہو تو ایئر کنکشنی والے سامان قبول نہیں کرتے۔ آخر انہوں نے سوٹ کیس ہاتھ میں اٹھایا اور چابی بنوانے کے لیے نکلے۔ بازار میں دو تین فرلانگ کے فاصلے پر تھا۔ کبھی اس ہاتھ میں لیتے۔ وہ تھک جاتا تو دوسرے ہاتھ میں۔ ہمارے ایک ہاتھ میں ایک کتاب تھی اور دوسرے ہاتھ میں اس روز کا اخبار۔ ورنہ ہم ضرور ان کا بوجھ بناتے۔ کوئٹہ دے پر اس سرے سے دوسرے سرے تک گھوم گئے۔ جانے یہ لندن والے کیسے لوگ ہیں۔ جوتے، کپڑے، بسکٹوں، مٹھائیوں، بجلی کے سامان، سگریٹوں اور الا پلا کی چیزوں کی دکانیں تو بہت ہیں لیکن جو سب سے ضروری چیز ہے یعنی تالوں کی گمشدہ چابیاں بنانا، بس وہی نہیں ہے۔ ایک جگہ پوچھا تو دوکاندار نے بغیر ہماری طرف دیکھے ایک طرف کو ہاتھ سے اشارہ کر کے کہا۔ ادھر چلے جائیے۔ Around the Corner ہے۔ ہم اگلے موڑ پر گئے۔ وہاں کوئی نشان نہ ملا۔ ایک سگریٹ فروش سے پوچھا۔ اس نے کسی اور طرف اشارہ کیا۔ اور کہا 'Around the Corner'۔ آخر ایک بڑے اسٹور میں گئے وہاں معلوم ہوا کہ Key Cutter یعنی چابی بنانے والا ہے۔ اس نے سوٹ کیس کو دیکھتے ہی سر ہلایا کہ جناب ایسی چابی نہیں بن سکتی۔ وہاں سے ہم اندر گراؤنڈ ریل کے اسٹیشن پر پہنچے اور آکسفورڈ اسٹریٹ پر اترے۔ وول درتھ کے ہاں دنیا بھر کی چیزیں اور دنیا بھر کے سستے کام ہوتے ہیں۔ وہاں ایک سٹال پر لکھا تھا کہ یہاں تالے کی چابیاں بنائی جاتی ہیں اور جوتوں کی ایڑیاں لگائی جاتی ہیں۔ ہم نے کہا "حضرت اس کی چابی بنا دیجئے۔"

اس نے کہا "جی مجھ سے نہیں بنے گی اس کی چابی۔ میں تو مکانوں کے دروازوں کی چابیاں بناتا ہوں۔"

ہم نے کہا "اچھا تو ہمارے جوتے کی ایڑی گھس گئی ہے یہ لگا دیجئے۔" ہم نے بھاگتے چور کی لنگوٹی ہی سہی لیکن اس نے اس کے لیے بھی معذرت کر دی اور کہا کہ ایڑی تو کسی ورکشاپ ہی میں لگ سکتی ہے۔ کسی جوتے والے کے ہاں جائیے۔

اب چابی کی طرف سے مایوس ہو کر ہم نے جوتے والوں کی دکانوں کے چکر کاٹنے شروع کئے۔ خدا خدا کر کے ایک موچی نے حامی بھری کہ ہاں بن جائے گی ایڑی لیکن تالا بھی گھس گیا ہے۔

”وہ بھی لگا دیجئے اور کل دے دیجئے کیونکہ ہم پرسوں جا رہے ہیں۔“

”لگ جائے گا۔“

”ہد یہ کیا ہوگا؟“

بولے ”پچیس شلنگ گیارہ پنس۔“ (پاکستان والے بس اتنے ہی روپے سمجھیں)

ہم نے جوتے گھما کر میں اس کی دکان اور نظروں کے سامنے کوڑے کے ڈرم میں پھینک دیا اور تھیلے سے نکال کر دوسرا جوتا پہن لیا جو رستے سے خرید لائے تھے کیونکہ یہ جوتا جو ہم نے پھینکا کراچی سے ہم نے ٹھیک پچیس روپے گیارہ آنے میں لیا تھا۔
ہاں چابی کا مسئلہ بھی آ خر حل ہوا۔ ہم نے کہا۔ ”ہمارے سوٹ کیس کا تالا بھی تو ایسا ہی ہے اور کی دو چابیاں ہمارے پاس ہیں۔ اسے لگا کر دیکھئے تو۔“

سید صاحب نے ڈرتے ڈرتے لگائی اور وہ کھٹ سے لگ گئی۔

ہم نے سید صاحب کو گادر ملت کے علاوہ کو لمبس وقت کا خطاب بھی دیا ہے۔ انہیں ہمارے محلے میں آئے دو ہی دن ہوئے ہیں لیکن اب انگریز تک ان سے راستہ پوچھتے ہیں۔ ٹیوب اسٹیشن سے ہمارے گھر کا نزدیک ترین راستہ بھی انہی نے دریافت کیا وہ تو عدیم الفرست ہیں ورنہ کے ٹو وغیرہ سر کرنے کا سہرا بھی انہی کے سر ہوتا ہے۔ ابھی کل ہی کی بات ہے کہ بیکرا سٹریٹ سے واٹر لو جاتے ہوئے ہم تین بار غلط گاڑی میں سوار ہوئے اور انہوں نے تین بار ہمیں زبردستی باہر نکالا۔ چند دن اور یورپ میں رہ گئے تو گا نیڈ کا پیشہ اختیار کر لیں گے۔



اب ہم فرینکفرٹ میں ہیں

انگریزوں کو دعویٰ تو انگریزی دانی کا ہے لیکن ڈھنگ سے بولنی نہیں آتی۔ ہمارے پلے بس ان کی آدھی بات پڑتی ہے۔ کبھی وہ بھی نہیں نتیجہ اس کا یہ ہوا کہ قسمت ہی تھی جو ہمیں لفتانزا کا جہاز مل گیا۔ ہم لدے چھندے لندن ایئر پورٹ کی عمارت پر انتظار کرتے رہے کہ اب ہانک پڑتی ہے۔ اس دوران مائیکروفون پر کچھ گنگناہٹ ضرور ہوئی لیکن ایسی کہ ہم نے اسے قابل اعتماد نہ جانا۔ جب خاصی دیر ہو گئی تو ڈسک پر جا کر پوچھا کہ ”بی بی جی! یہ جرمن ایئر لائن لفتانزا کا جہاز نمبر 223 جاتا کب ہے؟“

”کون سا جہاز؟“ بی بی نے پوچھا۔

”فرینکفرٹ والا“

بولیں۔ ”وہ تو چلا گیا آپ کہاں تھے؟“

ہم نے بتایا۔ ”کافی پی رہے تھے۔“

اب وہ بیچاری بھاگیں۔ بولیں۔ ”قاعدے سے تو چلے جانا چاہیے لیکن شاید.....“ ایک برآمدے سے دوسرے میں دوسرے سے تیسرے میں مسافروں پر گرتے پڑتے، ایکسکوزی، ایکسکوزی کہتے کہتے ایک جگہ پہنچے جہاں مسافروں کو کوچ لے کر ہوائی جہاز تک جاتا ہے کیونکہ آخر لندن کا ٹریفک ہے جہاز اس عمارت سے کوئی پون میل دور اترتا ہے۔ ان لوگوں نے بھی کہا۔ آپ کی قسمت کوشش کرتے ہیں۔ ایک شخص نے ہمیں اپنی جیب میں بٹھایا اور ہری لال روشنیوں کی پرواہ نہ کرتے ہوئے سر پٹ بھاگا ہمارے وہاں پہنچنے تک سیزجی اٹھالی گئی تھی۔ لیکن ہم نے کہا۔ ”ارے خالو جرمو! کیا کرتے ہو؟ پھر لگاؤ سیزجی۔ آخر ہم نے کرایہ دیا ہے مفت تھوڑی جا رہے ہیں۔“ ان کو ہمیں سوار کرتے ہی بنی۔ ورنہ ہمارا سامان جو پہلے ہی بار ہو چکا تھا۔ فرینکفرٹ چلا گیا ہوتا اور ہم خالی لندن میں ٹاپتے رہ جاتے۔

ایک ندی کے دو کنارے ملنے سے مجبور

ہوٹل زیمپلن۔ سبحان اللہ! کیا عمدہ ہوٹل ہے۔ یہ پہلا ہوٹل ہے جس کا غسل خانہ چھوٹا ہونے کی ہم شکایت نہیں کر سکتے کیونکہ اس کے ساتھ غسل خانہ ہی نہیں۔ ہم نے آتے ہی منیجر صاحب سے کہا۔ ”یہ کیا غیر معقولیت ہے۔ آپ ہمیں کمرہ دیں یا نہ دیں، ہمیں غسل

خانہ ضرور چاہیے۔ ہم نہانے دھونے والے آدمی ہیں۔“ بولا ”جناب یہ بھی غنیمت جائے کہ آپ کا پیغام ڈیڑھ مہینے پہلے مل گیا تھا اس لیے کمرہ آپ کے لیے ہم نے ریزرو کر دیا ورنہ فریک فرٹ کتاب میلے کا رش ایسا ہے کہ کسی ہوٹل میں تل دھرنے کو جگہ نہیں۔ آپ کے فلور پر ایک مشترکہ غسل خانہ ضرور ہے۔ لیکن وہ ایک امریکن جوڑے نے ریزرو کر رکھا ہے۔ وہ دو دن بعد چلا جائے گا تو شوق سے دن بھر ٹب میں بیٹھ کر اشان فرما دیے گا۔“

”ٹائلٹ تو ہے نا؟ یعنی آپ ہمارا مطلب سمجھتے ہیں؟“

”جی ہاں وہ ہے اور منہ ہاتھ دھونے کے لیے آپ کے کمرے میں وہ چیز بھی ہے۔ آپ سمجھتے ہیں نا؟“

”جی ہاں شکریہ“

پیرس والے غسل خانے کا احوال ہم لکھ چکے۔ لندن میں مسٹروائس کی سرائے میں جو گلو سٹر ہوٹل کے بھاری بھر کم نام سے معروف ہے، ہم دوسرے لوگوں سے ڈیوڑھا کرایہ دیتے تھے۔ کیونکہ اس کے ایک کونے میں شاور بھی تھا یعنی اس قسم کا ڈبہ جس کے اندر آدمی کھڑا تو ہو سکتا ہے لیکن ہاتھ پاؤں نہیں ہلا سکتا۔ سید سبط حسن نے کہا ”میاں کیا کیا جائے۔ اوپر کا آدھا دھڑ تو نہ لیا ہوں، ٹانگوں پر صابن کیسے لگایوں اور پانی کا تریزا بھی بس سر سے چھاتی تک آتا ہے۔“

ہم نے کہا ”یوگ دیا سیکھی ہے آپ نے؟“

بولے ”ہاں کچھ کچھ تو پڑھا ہے۔“

”تو شیر خشک آسن کیجئے۔“

”وہ کیا ہوتا ہے۔“ سید صاحب نے پوچھا۔

”سر کے بل کھڑے ہو جائیے اور ٹانگیں اوپر کھڑی کر لیجئے۔ پنڈت نہرو یہی کیا کرتے تھے۔ تبھی تو ان کو ہر چیز الٹی نظر آتی تھی۔“

”ان کا غسل خانہ بھی چھوٹا تھا کیا؟“

واللہ اعلم۔ ویسے چھوٹا نہ ہوتا تو ان کے سر کے بل کھڑا ہونے کی کیا ضرورت تھی۔ یا پھر پرانے زمانے کے شاعر کو چہرے رقیب میں اس شان سے جاتے تھے لیکن نہرو دہلی شاعر تو نہ تھے اگرچہ شاعری کیا کرتے تھے۔

ہوٹل زسپلن میں بس یہ ایک تکلیف تو ہے اور تکلیف بھی کیا ہے۔ بھلا ہوا مری مگر یا ٹوٹی پانی بھرن سے چھوٹی۔ نہ نہانے کا معقول عذر مل گیا۔ مسلمان یوں بھی جیمے کے جمعے نہاتا ہے اور اگلے جمعے میں ابھی کئی روز ہیں۔ باقی ہر لحاظ سے یہ ہوٹل بہت آرام دہ

ہے۔ مسز وائسن کے ہاں ایک مہینہ گزارنے کے بعد تو اور بھی زیادہ آرام دہ معلوم ہونے لگا ہے۔ فرش پر قالین ہے، تو لیے روز بدلے جاتے ہیں۔ مسز وائسن سے اس روز سید صاحب نے نیا تولیہ مانگا تو بولیں۔ ڈیڑھ پونڈ روز میں تو نیا تولیہ ملنے سے رہا ہمارے اس کمرے میں چار روشنیاں ہیں اور ہم چاروں رات بھر جلائے رکھتے ہیں کیونکہ لندن والے کمرے میں ہمیں اپنے پلے سے روشنی کرنی پڑتی تھی یعنی ہر دوسرے تیسرے دن میٹر کور شوٹ دینی پڑتی تھی۔ اس کی جیب میں ایک شلنگ ڈالنا پڑتا تھا۔ ابھی اس روز ہم ایک خط لکھنے کو بیٹھے۔ ابھی خیریت موجود خیریت مطلوب تک پہنچے تھے اور غیب سے مضامین خیال میں آنے شروع ہوئے تھے کہ کھٹک سے بجلی بند۔ یہ شلنگ والی بجلی انسانی زندگی کی طرح ہے۔ اس کا کچھ اعتبار نہیں۔ ہم نے سوچا ماچس جلا کر اپنا کوٹ تلاش کریں کیونکہ معلوم نہیں کس کرسی کس صوفے یا چنگ پر پڑا ہے۔ کھونٹی پر ناگنے کے ہم قائل نہیں۔ پھر اس میں سے شلنگ نکالیں لیکن روشنی ہوتی تو ماچس ہمیں ملتی۔ خدا جانے کہاں رکھی ہو۔ پہلے ماچس ڈھونڈنا اور اس کوشش میں دھڑا دھڑ چیزیں گرا نا۔ پھر کوٹ ڈھونڈنا اور پھر اس کی کئی جھیلیں ان میں سے شلنگ ڈھونڈنا پھر میٹر ڈھونڈنا۔ اس کا سوراخ ڈھونڈنا بڑا طول عمل تھا۔ ہم نے خط اور مضامین غیب کے لیے اگلے روز کی تاریخ ڈال دی اور بستر پر دراز ہو گئے۔ رات کو جانے کس وقت سید سبط حسن آئے ہوں گے۔ ماچس جلائی ہوگی۔ میٹر کا منہ شلنگ سے بند کیا ہوگا اور روشنی پائی ہوگی۔ ہمیں کچھ معلوم نہیں۔



ہم جرمن زبان پر حاوی ہو گئے

جرمن کے متعلق سنا تھا کہ مشکل زبان ہے۔ جن کے لیے مشکل ہوگی ہوگی۔ ہمیں تو اس کے سیکھنے میں چنداں وقت نہ پیش آئی۔ ممکن ہے اس کی وجہ ہماری طبعی ذہانت ہو۔ ہم یہ دعویٰ نہیں کرتے کہ ہم گوشت اور شکر کی زبان کی باریکیوں پر تنقید کر سکتے ہیں یا جرمن زبان کی صرف و نحو پر کتاب لکھ سکتے ہیں اتنا ضرور ہے کہ ہوٹل میں جا کر بے تکلفی سے کھانا مانگ سکتے ہیں اور راستہ بھی پوچھ سکتے ہیں۔ ہوا یہ کہ ایک بڑی نادر روزگار کتاب ہمارے ہاتھ آ گئی جس میں کھانوں کے انگریزی نام اور ان کے جرمن مترادفات لکھے ہیں۔ جس کی وجہ سے ہم کمرے کی کنڈی لگا کر خشک بسکٹ نگلنے اور پانی پینے سے بچ گئے۔ اس میں لکھا تھا کہ راستہ پوچھنا ہو تو پہلے کہو۔ Wo Ist 'جس کا مطلب ہے' کہاں ہے؟' اس کے بعد مقام مطلوبہ کا نام لو۔ ازراہ اخلاق (Bitte) (پلیز) بھی کہو۔ وہ جواب میں کہے گا۔ Nach Rechts (یعنی داہنی طرف) یا Nach Links (یعنی بائیں ہاتھ یا کہ یہ سیدھے چلے جاؤ) گیراؤے اوس (Geradeaus) اس کے بعد نم و انکے شرن (شکریہ) کہو اور اپنی راہ لو۔ اب یہ تمام فقرات ہمارے ورد زبان ہیں۔ عام طور پر ہمارا مطلوبہ مقام داہنے ہاتھ بائیں کو یا سیدھا آگے ہوتا ہے البتہ اگر کہیں ہم اسے پیچھے چھوڑ آئے ہوں اور ایک سے زیادہ موڑ مڑنے کی بات ہو یا ہمارا دیا ہوا پتہ شہر کے دوسرے حصے میں یا کسی دوسرے شہر میں ہو تو تھوڑی دقت ہوتی ہے۔ مخاطب جرمن میں ایک تقریر کرتا ہے ہم یا..... یا (ہاں ہاں) کہنے کے بعد سر ہلا کر داہنے شرن کہتے ہیں اور آگے بڑھ جاتے ہیں کہ کوئی تو ملے گا جو ہماری جرمن زبان کی معلومات کے اندر رہ کر ہمیں بتائے گا، تو نہیں اور سہی اور نہیں اور سہی۔

سفر ہے شرط مسافر نواز بہتر ہے

ہزار ہا شجر سایہ دار راہ میں ہے

”الانسان مرکب من الخطا والنسيان“ بے شک زبان پر ہمیں اس حد تک عبور حاصل ہو گیا ہے تاہم احتیاطاً ہم یہ فقرے اور الفاظ ایک پرچی پر لکھ کر مع اردو حروف میں ان کے تلفظ کے اپنی جیب میں رکھتے ہیں اور یہ پرچی جب ڈرا گردن جھکائی دیکھ لی۔ کتاب کا لکھنے والا ایسا معلوم ہوتا ہے کہ سخت اچھے ہوئے انڈے کھانے کا شوقین تھا۔ ہم ہاف بواکلمڈ کھاتے ہیں یا ہاف فرائیڈ۔ اس نے اس باریکی کا ذکر ہی نہیں کیا۔ لہذا ہمیں بھی سخت ابلّا ہوا انڈا کھانا پڑتا ہے یا پھر کل یہ ہوا کہ ہم نے بھنی ہوئی مرغی کا آرڈر دیا تھوڑی دیر میں

بیرا یعنی بیرہ ایک بڑا سا قدحہ اٹھا لائی۔ معلوم ہوا کہ ہم رواداری میں بھنا مرغ Brap Huhn کی بجائے Huhner Bruhe (مرغی کا سوپ کہہ گئے۔ زیادہ علم وسیع ہونے کا یہی تو نقصان ہے۔ ہم نے صرف ایک ہی لفظ یاد کیا ہوتا تو یہ قباحت کیوں ہوتی، ہم چاہیں تو جرمن زبان میں مٹھی فاضل کی ڈگری لا سکتے ہیں لیکن کیا فائدہ بلکہ دانستہ احتیاط کر رہے ہیں کیونکہ ابھی ہمیں پولینڈ وغیرہ جانا ہے۔ ان لوگوں کی جرمنی سے لڑائی رہی ہے، کسی نے ہمیں جرمن سمجھ لیا تو اچھا نہ ہوگا۔ یہ بھی جو کچھ سیکھا ہے اسے ہم جرمنی کی سرحد پر بھلا کر آگے جائیں گے۔ جیسے اپنی فریج زبان ہم فرانس کی سرحد پر چھوڑ آئے ہیں۔ یوں بھی اتنا سامان کون اٹھائے اٹھائے پھرے۔

بون اور کولون میں گر جا ہی طرح ایک پر ایک چڑھے ہوئے ہیں جس طرح استنبول میں مسجدیں۔ اور شان میں بھی یہ استنبول کی مسجدوں پر چشمک زنی کرتے ہیں۔ کولون کے گر جا کو دیکھئے۔ اس کی رفعت عظمت اور ہیبت آپ عمر بھر نہیں بھلا سکتے۔ فرینکفرٹ سے آتے ہوئے ہم نے افق پر گر جاؤں کے نکیلے کلس بھی دیکھے ایک تو ان میں قلعہ کوہ پر بھی ہے۔ خود ہمارے ہوٹل کے نواح میں پانچ چھ پرانے کلیسا ہیں۔ شام کو ان کی گھنٹیاں بج رہی تھیں۔ کیا دلاویز سریلی تانیں اڑا رہی تھیں۔ دل والوں کو برگ درختاں سبز ہی معرفت کردگار کے لیے کافی ہیں۔ یہ گھنٹیاں تو پھر صدا رکھتی ہیں۔

ایک تو تنہائی کا عذاب جس کے باعث بعض اوقات گھنٹوں بستر پر پڑے یورپ کا نقشہ دیکھا کرتے ہیں پھر سیر کرانے والے دوکان اپنی بڑھا گئے۔ ہم نے پوچھا تو رسٹ آفس سے کہ ہے کوئی جو ہمیں شہر دکھائے دریاے رائن کی سیر کرائے اور اپنے ملک کے لیے ہم سے فارن ایکسچینج کمائے۔ لیکن جواب ملا ”نائیں“ یعنی نہیں۔ ۳۰ ستمبر کے بعد جاڑا فرض کر لیا جاتا ہے اور یہ تمام تفریحی کاروبار ٹھپ سیاح کو چاہیے کہ کمرے میں بیٹھ کر انگلیٹھی تاپے آخر ہم نے خود ہی رائن کی راہ لی، معلوم ہوا کہ وہ تو بالکل ہمارے ہوٹل کے پچھواڑے واقع ہے یہ سیر ہماری بون میں آمد کا حاصل کئے، کیا خوب صورت سیر گاہ ہے، یا پھر ہم نے برسوں پہلے ہالینڈ اور بلجیئم کی سرحد کنوک کے ساحل پر ایسا پایا تھا۔ کشتیاں بھی آ جا رہی تھیں۔ لیکن ان پر جن منزلوں کے نام لکھے تھے وہ ہمارے نقشے میں نہ نکلیں۔ ممکن ہے چھوٹی بستیاں ہوں اور کیا عجیب سودو سوسٹیل دور ہوں لہذا ہم نے خطرہ مول نہ لیا۔ بیچ پر بیٹھ کر لوگوں کو طفلانہ شوخیوں کو دیکھتے رہے۔ یہاں یہی وغیرہ تو نہیں ہیں لیکن جوڑوں کا عالم یہاں بھی یہی ہے کہ

چھاتی سے لگا چوم لیا ہو گئے چپکے

پھر اٹھ کر کینیڈی کے ادھر سے دوبارہ شہر میں داخل ہوئے۔

ادھر ہی کہیں پتھوون کا گھر تھا۔ جی میں آئی کہ اسے بھی دیکھ چلیں۔ پتھوون کا نام ہمارے جن قارئین نے نہ سنا ہو ان کو معلوم ہو کہ یہ جرمنی کا نامور میراثی تھا۔ گانوں کی دھنیں بنایا کرتا تھا۔ ہم نے بھی ایک آدھ بار جب ریڈیو بند کرنا بھول گئے ہیں اس کی سمفنی سنی ہے۔ کیا بات ہے اس کی! لا جواب آدمی تھا۔ ہم سے تو ایسے دھن کبھی نہ بنے۔ ہم اپنی طرف سے تو ٹھیک چلے لیکن راستوں کی بھول بھلیوں میں گم ہو گئے۔ ایک جگہ ایک مرد بزرگ لائبریری سفید داڑھی چہرے پر دانش کی تحریر پریشانی پر بھوس آنگھوں پر سایہ کئے ایک گلی کے موڑ پر کھڑے مل گئے۔ ہم نے تو جرمن میں پتہ پوچھا۔ جب جرمن آتی ہے تو کیوں نہ بولیں۔ لیکن ان بزرگ نے انگریزی میں پتھوون کا گھر پوچھ رہے ہو صاحبزادے؟ وہ سامنے پھانک ہے اس کے اندر چلے جاؤ۔ ہم نے کہا ”ہماری کتاب میں تو کوئی اور سڑک لکھی ہے۔ یہ تو قبرستان معلوم ہوتا ہے۔“ اس پر دقیا نوس نے فرمایا ”بیٹا جی! پتھوون صاحب اب تمہیں اس سڑک اس گھر میں نہ ملیں گے وہ تو بہت دن ہوئے مر گئے۔ پھانک کے اندر چلے جاؤ داپنے ہاتھ دیوار کے ساتھ دس نمبر کی قبر ہے۔“

اور یوں اس مرد دانہ نے ہمیں بون کے قبرستان آلٹرفریڈ ہوف میں پہنچا دیا اور ہم نے پتھوون کی ابدی آرام گاہ دیکھ لی اور وہاں سکوں کا وہ نغمہ سنا جو قبرستان کی چار دیواری کے باہر نہیں جاتا۔ یہ قبرستان اہل کمال کا گنج شایگان ہے۔ جگہ جگہ مٹی کے ڈھیر اور ان پر فلاسفروں سائنس دانوں شہرہ آفاق طبیعوں پروفیسروں کے ناموں کی تختیاں ہر قبر پر سدا بہار پودے ہیں۔ کہیں کہیں چراغ نما لالٹی بھی کیونکہ جھٹ پٹا ہو رہا تھا۔ قبریں زیادہ تر پچھلی صدی کی۔ کچھ اس صدی کے شروع میں مرنے والوں کی بھی بعض دوسری جنگ سے چند سال پہلے کی۔ بعض قبروں کے سرہانے مجسمے بھی تھے۔ عام طور پر ایک خاندان کی قبریں سب یکجا۔ اس وقت تک سب لوگ آ کر جا چکے تھے۔ ان درختوں کے سائے اور دم بدم اترتے ہوئے اندھیرے میں یہ دور دیس کا راجہ تھا۔ کبھی گرے کا مرثیہ یاد آتا تھا۔ کبھی کل من علیہا فان کا حکم۔ بڑے بڑے خطیب خاموش تھے۔ مسیحا نفس محو خواب عدم تھے۔ مشرق و مغرب کی فتح کا خواب دیکھنے والے پہاڑوں کی چوٹیوں پر چڑھنے والے صحرا صحرا گھومنے والے صاحبان انکشاف و ایجاد ذرہ لوزاں سیما پاپا۔ اب اپنی اپنی دو گز زمین کے احاطے میں مست و مطمئن لیئے آرام کر رہے تھے۔

چھیڑو نہ میٹھی نیند میں اے منکر و نکیر

سونے دو بھائی میں تھکا ماندہ ہوں راہ کا



کھانا ہمارا سبب

یہاں باؤگوڈسبرگ میں ایک عظیم الشان ادارہ ہے جس کا کام کلچرل ایکٹیوٹیز کا انصرام و غیرہ ہے۔ اس کا جرمن نام ہم لکھیں تو ایک تو یہ قیامت ہے کہ جج کی غلطی کر بیٹھیں گے۔ دوسرے وہ ایک آدھ سطر میں نہیں آئے گا۔ اٹھارہ اٹھارہ حرفوں کے الفاظ تو جرمن زبان میں عام ہیں لیکن اب یہ بھید کھلا کہ گھبرانے کی بات نہیں۔ محمد حسن عسکری والے استاد مہر سہارنپوری کے کلام کی طرح یہاں حرفوں کو ملا کر لکھنے کا رواج ہے۔ کیلے کی گیلی جز کو یہاں لکھیں گے۔ آخر ہم بھی تو آجسکو ملا کر لکھتے ہیں اور پڑھنے والے اسے ”آجسکو“ پڑھتے ہیں۔ لکھنے میں جگہ بچتی ہے اور کاغذ کی مہنگائی تو عالمگیر ہے۔

ہم ہر چند کہ جرمن حکومت کے مہمان نہیں لیکن جس بین الاقوامی ادارے کے فرستادہ ہیں اس نے جرمنی کی حد تک ہماری دیکھ رکھی اسی جرمن ادارے کے سپرد کر رکھی ہے۔ اور واقعی نومان صاحب نے جو ہمارے پروگرام کے ذمہ دار ہیں حق میزبانی خوب ادا کیا اور مس مونی کا شٹز تو مہربانیوں میں ان سے بھی بڑھ گئیں۔ بسیار خوباں دیدہ ام لیکن تو خوبے دیگری۔ قارئین کرام اپنے اسپتھیل کو بے لگام نہ ہونے دیں۔ اور بانوان پاکستان رشک سے اپنی انگلیوں کو نہ چبا ڈالیں۔ ایسی کوئی بات نہیں۔

باؤگوڈسبرگ ہی میں ہمارا سفارت خانہ ہے۔ ارشد الزماں سے ملنے وہاں گئے تو سفیر صاحب کو بھی سلام کیا۔ خان عبدالرحمن خاں ہمارے بڑے کامیاب ڈپلومیٹوں میں سے ہیں لیکن طبیعت اور گفتگو میں بالکل سادہ فرماتے ہیں۔ میاں میں تو دیرپائی آدی ہوں۔ مجھ کو لکھنویت نہیں آتی اور جرمن لوگ مجھے اس لیے پسند ہیں کہ سیدھے سادے پٹھان لوگ ہیں۔ باتوں کے طوطا مینا نہیں بناتے۔ کوئی بات انہیں خوش آتی ہے تو ٹھیک ورنہ صاف جواب۔ پاکستان کے سچے دوست ہیں۔ مدد دینے میں دوسروں سے آگے خود اعتمادی کے مالک ہیں کسی کے دباؤ میں نہیں آتے۔ پھر بہادر ہیں سارے جرمنی میں ایک بھی نکمیا یا احدی آدی نہ ملے گا نہ کسی کو کمزور یا بدقوق پاؤ گے۔

گزشتہ اتوار کو کولون میں ہمارا سبب کھانے کو جی چاہا تھا۔ پونے دو مارک کے تین آئے تھے۔ آج دوپہر ہم مارکیٹ کی طرف جا نکلے تو ریزھی پریسب دیکھ کر پھر جی لچا یا اور انگریزی محاورہ بھی یاد آیا کہ ”سبب کھاؤ اور ڈاکٹر کو بھگاؤ۔“ پاکستان میں تو خود ڈاکٹر سبب کھاتے ہیں اور فیس کا بتا کر ہمیں بھگاتے ہیں۔ ہم نے دوکاندار سے کہا کہ یہ لو ایک مارک جتنے جی چاہے دے دو۔ اس نے ایک بڑا

تھیلا اٹھایا اور اس میں چند رہائیں بھر دیئے۔ ہم نے کہا اے بھلے مانس فقط ایک مارک کے دے۔ ہم خوردہ فروش دکاندار نہیں ہیں کہ ان سیبوں کی ریڑھی لگائیں۔ فقط ذاتی استعمال کے لیے چاہتے ہیں۔ اس نے کہا جناب یہ ایک ہی مارک کے ہیں۔ وہاں سے جانا تو ہمیں کسی اور طرف کو تھا لیکن اس بوجھ کی وجہ سے سیدھے ہوٹل آئے۔

سیب کو بالعموم دانتوں سے یونہی کچر کچر کھایا جاتا ہے۔ آخر کبھی حیوان ایسے کھاتے ہیں تو انسان میں کون سا سرخاب کا پر لگا ہے لیکن اس وقت طبیعت ذرا مائل بہ نفاست تھی۔ ہم نے ہوٹل کی داروغن صاحبہ سے چاقو چھری وغیرہ کی فرمائش کی تاکہ کاٹ کاٹ کر کھائیں۔ اتفاق سے وہ ڈشٹری جو جرمن زبان میں ہمارے علم و فضل کی ذمہ دار ہے ہم اوپر کمرے میں چھوڑ آئے اور چھری کی جرمن ہمیں زبانی نہیں آتی۔ داروغن صاحبہ کو انگریزی میں دخل ضرور ہے لیکن بس ایسا ہی جیسا ہمیں جرمن میں ہے۔ ہم نے کہا ”ٹائف چاہیے اپیل کا ٹا ہے۔“ ان کی سمجھ میں کچھ نہ آیا۔ تو ہم نے ایک ہاتھ میں خیالی سیب رکھ کر دوسرے میں خیالی چھری لی اور اسے کاٹا۔ بیچاری کند ذہن پھر بھی نہ سمجھی۔ اب ہم نے بریک فاسٹ کا حوالہ دیا اور اشاروں اشاروں میں توس پر چھری سے مکھن لگایا۔ برا اشارہ بھی مکھن لگانے سے زیادہ نائی کے استزاتیز کرنے سے زیادہ قریب ہو گیا۔ لہذا ہم نے خیالی سیب کو پھر دو ٹکڑے کیا۔

یہ ایک محترمہ نے چپک کر کہا۔ ”سیب؟“

ہم نے بھی خوش ہو کہا ہاں ہاں! سیب۔ اتنی دیر سے یہی تو کہہ رہا ہوں کہ سیب کا ٹا ہے اب لاؤ چھری۔

ایک روز ہم نے پائن اپیل مانگا تھا تو دوکاندار نے کہا۔ ”انٹاس“ تب ہمیں معلوم ہوا کہ یہاں یہ پھل انٹاس ہی کہلاتا ہے۔ اب یہاں بھی ہم اتنی دیر سے ”اپیل“ کاٹنے کی بات کر رہے تھے۔ شروع ہی میں سیب کہہ دیتے تو یہ فوراً سمجھ جاتیں۔ ساتھ ہی خیال آیا کہ کسی نے اردو اور جرمن زبان کے مشترک الفاظ پر اب تک کچھ نہیں لکھا۔ کسی کو توفیق ہی نہیں ہوئی۔ شاید اس لیے کہ کسی کو جرمن آتی ہی نہیں تھی۔ ہم نے طے کیا کہ عدیم الفرستی کہ باوجود وطن واپس جا کر ہم اس موضوع پر محققانہ مقالہ لکھیں گے۔ ایک تو یہ سیب ہی مشترک نکلا اور بھی بہت سے الفاظ ضرور مشترک ہوں گے۔

اتنے میں محترمہ برآمد ہوئیں۔ ان کے ہاتھ میں نہانے کے صابن کی ایک ٹکلی تھی بولیں۔ ”یہ یوسیوب“



آنا برلن اور ٹھہرنا کفرستان میں

برلن، برلن، برلن! اے صاحبو حفاظتی بند باندھ لو برلن آیا جاتا ہے۔ کسی اور شہری کے سوا میں جی پر وہ بیٹ طاری نہیں ہوتی جو برٹن پہنچنے پر ہوتی ہے بشرطیکہ آنے والا کھالوں کا تاجر اور محض ایکسپورٹر امپورٹرنہ ہو۔ یہ شہر ہے پرشیا کی سطوت و جبروت والے بادشاہوں کا۔ شاہ فریڈرک اعظم کا پرنس ہسمارک کا، قیصر ولیم کا، ہٹلر کا، آگ اور دھوئیں کا۔ ملکوں کی قسمتوں، کروڑوں انسانوں کی تقدیروں کے اعلان یہاں سے ہوتے تھے۔ نوشتے یہاں سے جاری ہوتے تھے۔ یہ سڑکیں جن پر اب ٹگلفٹہ چہروں والے لوگ چل رہے ہیں اور میاں آزاد ہم بے غل و غش قدم مار رہے ہیں۔ یہاں گسٹاپو کا عمل تھا۔ نازیوں کے حبش پر یڈیں کرتے گزرتے تھے۔ سوسٹیک کا جھنڈا لہراتا تھا۔ مائیکروفونوں سے فیوہر کی گھن گرج سنائی دیتی تھی۔ زنداں آزادی پسندوں سے بھرے تھے۔ نواحیات بندی خانوں سے آباد تھے جہاں لاکھوں بے بس انسانوں کو گیس کی بھٹیوں میں جھونک دیا جاتا تھا۔ ان کی چربی سے صابن بناتا تھا۔ ان کی ہڈیوں سے کھاد بنتی تھی۔ اتحادیوں نے آکر ان بندی خانوں کو دیکھا تو فقط زندوں اور مردوں کے ڈھانچے پائے یہ گودام در گودام انبار در انبار بچوں اور بڑوں کے جوتوں کے جوڑے ان کے جوتار یک راہوں میں مارے گئے۔ اور آج یہ بلندہ پھر شہر ہے خوشحال، خوش باش اور خوش تھا دلگوں کا۔ انسان عظیم ہے خدایا۔

ہمارے میزبانوں کی فرستادہ ایک لڑکی ایئر پورٹ پر ہمارا انتظار کر رہی تھی۔ خوش آمدید۔ ہم نے کہا، اے بی بی کیا نام ہے تیرا؟
بولیں، ”سو“

”بہت چھوٹا سا نام ہے سو“ ہم نے کہا۔ ”اے نیک بخت ہم دنیاے سو اور مردمان سو اور علمائے سونہ جانے کس کس سے بچتے یہاں تک پہنچے ہیں اور ہمیں اپنا اصلی نام بتا۔“ تب بولی ”بندی کو فرانس کا کہتے ہیں۔“ ہم نے کہا، یہ ٹھیک ہے۔ فرمایا مجھے آپ کے ساتھ رہنا ہوگا۔ وضاحت بھی کر دی۔ صبح سے شام تک۔ ہم نے کہا، اچھا تو ہمیں اپنا شہر بھی دکھاؤ گی۔ تب اس نے جب سے ایک لانا کاغذ نکالا جو چھپا ہوا تھا۔ ”پروگرام برائے حضرت ابن انشاءے آف اسلامک ری پبلک آف پاکستان“ ہم نے کہا، ہم سے دفتر نہیں دیکھا جاتا۔ ہم اتنے لوگوں سے نہیں مل سکتے۔ اتنی لائبریریوں کو ملاحظہ نہیں فرما سکتے۔ سخن کو مختصر کرو، ہم سے بون ہی میں نیومان صاحب نے کہہ دیا تھا کہ برلن جا کر کام کے جھمیلوں میں نہ پڑ جانا۔ کچھ شہر بھی دیکھنا۔ بولیں، اب تو پروگرام بن چکا۔ ان لوگوں کو

اطلاہیں ہو چکیں۔ اب ان کو منسوخ کرنا ممکن نہیں۔ ہم نے کہا، ہم بریٹن برگ گیٹ پر کب جائیں گے۔ دیوار کب دیکھیں گے۔ مولوی محبوب عالم کا ہوٹل کب تلاش کریں گے۔ پھر مشرقی برلن بھی ہمیں ضرور جانا ہے۔ ہم نے بون میں تمہارے دفتر سے کہہ دیا تھا لیکن وہ بیچاری کیا کر سکتی تھی۔ بونی شا میں آپ کی خالی ہیں۔ بیچ میں بھی کہیں کہیں ایک دو گھنٹے آپ کو مل جائیں گے۔ ان میں آپ چاہیں تو شاپنگ کر لیں۔ ہم نے کہا، بی بی شاپنگ کی بات ہم سے نہ کر کہ ہم تو خود اپنے کو بیچنے لگے ہیں کوئی دل و جان کا اچھا خریدار ملے تو ہمیں بتانا۔

برلن کہنے کو چار حصے ہیں لیکن واقعتاً الگ فقط مشرقی حصہ ہے۔ سوویٹ سیکٹر دیوار کے پچھلے۔ باقی تینوں یعنی امریکی، برطانوی اور فرانسیسی سیکٹر باہم ملے ہوئے ہیں۔ انتظام سب کا اکٹھا ہے۔ کوئی چوکی پہرہ نہیں۔ آپ معلوم نہیں کر سکتے کہ ان تینوں میں آپ کس سیکٹر میں ہیں۔ سوویٹ سیکٹر یعنی مشرقی برلن وہ البتہ!

مغربی برلن کی مشرقی شاہراہ کا نام ہے Kurfursten اسے اپنے حساب سے پڑھا تو آواز نکلی ”کفرستان“ اسی پر ہمارے ہوٹل کا نام تھا۔ ”ہوٹل کفرستان“ یعنی کفر کا دم چھلے۔ یہاں بھی ہمارے ساتھ رہا۔

یاروں کو تجھ سے حالی کیا بدگمانیاں ہیں

ہم نے پہلے تو احتجاج کرنا چاہا کہ اسلامی ری پبلک کے آدمی کے لیے آپ نے اس نام کا ہوٹل کیوں مقرر کیا۔ پھر اس خیال سے چپ ہو گئے کہ اس ہوٹل میں اور اس شاہراہ پر بتان کا فر سے مڈ بھیڑ ہوا کرے گی۔ کیا عجب کوئی موقع تبلیغ کا نکل آئے۔ اور کوئی ان میں سے راہ راست پر آ کر ہمارے دست حق پر بیعت بھی کر لے لیکن اے بسا آرزو کہ خاک شدہ۔ کسی کافر کو تو ہم اپنی راہ پر نہ لا سکے۔ ہاں ہمارا ایمان ضرور کئی بار متزلزل ہوا۔

ہوٹل ہمارا اچھا تھا۔ اتنے دنوں بعد ڈھنگ کا ہوٹل رہنے کو ملا۔ یورپ میں نجی باتھ روم والا ہوٹل ایک نعمت ہے جو پہلی بار نصیب ہوئی۔ ورنہ کسی نہ کسی حاجت (ضروریہ وغیرہ ضروریہ) کے لیے باہر جانا پڑتا ہے۔ چونکہ یا جھبر جھالا یعنی ڈریسنگ گون ہم نے خاص اسی مطلب سے خریدا۔ فریکفرٹ والا ہوٹل زچپلن بھی اچھا تھا۔ لیکن اس کے مقابلے میں نمبر دو۔ بون کا ہوٹل بنزنبٹا سستا معلوم ہوتا تھا۔ لیکن میجر صاحب نے بل بنایا تو اس میں تین مارک کسی چیز کے الگ لگے تھے۔ ہم نے کہا یہ کیا؟ بولیں آپ ایک روز نہائے جو تھے غسل خانہ مشترک سہی لیکن آپ نے استعمال جو کیا ہے تو اس کے پیسے بھی دیجئے۔ ہم نے شکر کیا کہ چار دن میں فقط ایک بار نہائے۔ ورنہ ہم اپنے حلقے میں پانی کا جانور کہے جاتے ہیں۔ روز نہاتے ہیں ہوٹل بنز میں بھی ہم سے یہ حرکت ضرور ہوتی۔ لیکن ہمیں غسل خانہ

ملا ہی نہیں تھا۔ پوچھنا پڑا کہ آخر یہ چیز ہے کہاں؟ معلوم ہوا اوپر چھت پر ہے۔ بیت الخلاء میں البتہ آپ بغیر پیسے مدار پر جا سکتے ہیں۔ بل میں تین مارک اور لگے تھے۔ ہم نے کہا اس کی وضاحت بھی ہو جائے۔ فرمایا 'آپ کے کمرے میں کمرہ گرم کرنے کی سلاخیں لگی ہیں نا' یہ تین مارک Heating کے۔ ہم نے کہا وہ تو ہم نے استعمال ہی نہیں کیں بلکہ رات کو کھڑکی کھول لیتے تھے تاکہ تازہ ہوا آتی رہے۔ کمرے میں تو جس تھا۔ بولیں استعمال کرنے نہ کرنے کی سہ نہیں ہے، پیسے تو دینے ہوں گے۔ ہم نے حساب جوڑا تو وہی پایا جو اچھے ہوٹل کا ہوتا ہے۔

صرف کفرستان ہی نہیں اور بھی کئی لفظ ہم نے اپنے حساب سے یاد کئے۔ ناشتے کے لیے جرمن میں بڑا ٹیڑھا لفظ ہے 'Frustuck' ناشتے کے کمرے پر لکھا نظر آیا۔ 'Frustuckram' ہم نے کہا وہ مارا یہ فرس نکا رام کی خرابی ہے۔ سنت نکا رام کا نام کس نے نہیں سنا۔ اگرچہ یہ کون تھے اور کیا کرتے تھے۔ قارئین کرام کی طرح ہمیں بھی معلوم نہیں۔ فرس کا مطلب گھوڑا یعنی سنت نکا رام کا گھوڑا۔ ظاہر ہے سنت صاحب کے زمانے میں گھوڑے ہی کی سواری ہوتی ہوگی۔ لیکن یہ سمجھ میں نہ آیا کہ جرمنوں نے ناشتے کے کمرے کے لیے یہ بے تکا نام کیوں رکھا۔ گھوڑے کو ناشتے کے کمرے سے کیا نسبت۔ تا آنکہ یہ رعایت ملحوظ نہ ہو کہ دلی والے بھی نہاری کھاتے ہیں اور پنجاب میں تاکے کے گھوڑوں کو جو بھوسی چنے وغیرہ دیئے جاتے ہیں وہ بھی نہاری کہلاتے ہیں۔ ہماری تحقیق کا ٹوٹو اس میدان میں یہیں تک جاتا ہے۔ آگے اپنے فیل معنی کو محقق نکالیں۔

ہوائی سفر کے آرام پر سب کی نظر ہے لیکن اس کی قباحتوں اور صعوبتوں کو وہی جانتا ہے جو اس سے بار بار گزرے اور جسے اپنے اسباب کا وزن حد میں رکھنے کے لیے اسے بار بار کانٹے سے تولتا پڑے اور چیزوں کو پھینکنا پڑے۔

ہم تمام مسافروں کے مقابلہ میں دس کلو زیادہ وزن لے جانے کا حق رکھتے ہیں۔ کل تیس کلو یعنی چھیا سٹھ پونڈ۔ لیکن لندن سے چلے تو سترہ کلو زیادہ تھے۔ جس کے پیسے الگ دینے پڑے یہ نہ سمجھا جائے کہ اس میں کوئی چیز غیر ضروری ہوتی ہے۔ ہم محتاط آدمی ہیں۔ کچھ وزن تو ہمارے ساتھ چورن اور ہاضمہ کی گولیوں کا ہے اتنا لمبا سفر ہے اس لیے ہم نے خاصا ذخیرہ ساتھ رکھا ہے۔ ہیر آکل کی بھی چند شیشیاں ہیں جانے کب ختم ہو جائے۔ پردیس میں کہاں ڈھونڈتے پھریں گے کہ ہمیں روغن آملہ خاص الخاص یا بادون جڑی بوٹیوں والا تیل چاہیے۔ کچھ پرانے رسالے "نقوش" اور "فنون" کے سالنامے اور بعض ضخیم ناول اور تنقید کی کتابیں بھی ہمارے ساتھ ہیں۔ تنہا آدمی کا جی گھبراتا ہے۔ مطالعے کے لیے ساتھ کچھ نہ کچھ رہنا ہی چاہیے۔ ایک سیٹ ہمارے ساتھ ہمارے دوست عبدالعزیز خالد کی کتابوں کا بھی ہے جن کی مدد سے ہم عربی سیکھنے کی کوشش کرتے ہیں۔ کیونکہ ہمیں قاہرہ وغیرہ جانا ہوا اور جامع ازہر کے شیخ سے

گفتگو کرنی ہے۔ کچھ پرانے رسالے ہم نے لندن سے خریدے۔ پھر ہر شہر کے نقشے، گائیڈ بکس وغیرہ بھی ہیں۔ ہمارا جی تو انسائیکلو پیڈیا بریٹینیکا بھی ساتھ رکھنے کا تھا کیونکہ پردیس میں معلومات کی بڑی ضرورت رہتی ہے۔ لیکن اسی سامان کے بوجھ کی قدغن کی وجہ سے نہ لاسکے۔ ہماری بوجھ اٹھانے کی صلاحیت بھی محدود ہے۔ کیونکہ منڈی میں اناج کی بوریاں ڈھونڈنے کا کام ہم نے نہیں کیا۔ یورپ میں قلی نہیں ملتے اور سوٹ کیس، گھٹریاں، پونلیاں، بریف کیس، تھیلے، اتنا کچھ ہمارے ساتھ ہے کہ ہم گنتی تک بھول جاتے ہیں۔ یورپ والے کوئی چیز دیتے ہیں تو اس کا تھیلا اتنا خوبصورت ہوتا ہے کہ اسے پھینکنے کو جی نہیں چاہتا۔ پورٹر کہیں مل گیا تو اس کا منہ موتیوں سے بھرنا پڑتا ہے۔ ہمیں بس نے فرینکفرٹ کے ہوائی اڈے کے غلط دروازے پر اتار دیا تھا۔ پورٹر نے صحیح دروازے پر پہنچایا۔ ہم نے چار روپے دے کر یہ جانا کہ خوش گیا لیکن اس بندہ خدا نے ٹکرا کر کی چھ روپے دوا اور لے کر نکلا۔ اس پر اپنے قلی یاد آئے۔ تین ٹرنک سر پر ہیں، آپ کے بستر کیس کو جس میں دو رضانیاں، کمبل، جوتے اور کرائے سے بچنے کے لیے نہ جانے کیا کیا آپ نے باندھ رکھا ہے، اپنے کاندھے میں حائل کرتا ہے اور پھلوں کی ٹوکری ایک ہاتھ میں، تھیلا اور صراحی دوسرے میں، ناشتہ دان کہنی سے لٹکا ہوا۔ بوجھ سے لہراتا ہوا چلتا ہے، پل پار کرتا ہے آنکھیں باہر نکلی پڑتی ہیں اس کے بعد التجا کرتا ہے کہ اسے چار پیسے زیادہ مل جائیں۔ بعضے نیک دل دونی چونی دے دیتے ہیں، بعضے ڈانٹتے ہیں۔ قانون کا حوالہ دیتے ہیں۔ ایک زمانے میں ایک آنہ فی ٹنگ فی پھیرا کرایہ تھا۔ کئی کی شکل بھی بنی رہتی تھی کہ کوئی زیادہ مانگے تو اسٹیشن ماسٹر کے پاس رپورٹ کی جائے۔ اب شاید دونی یا چونی کا ریٹ ہے۔ گاڑی چل دیتی ہے تو ہمارا یہ بھائی پاکستان کی روز افزوں ترقی اور اقبال مندی کا حصہ دار لال پگڑی سر کے نیچے رکھ کر پلیٹ فارم پر آرام کرنے کو لیٹ جاتا ہے۔ اپنے روشن مستقبل کی ٹرین کے انتظار میں، جس کا سنگٹل نہیں کرتا، جو آنہ نہیں پاتی۔

جب سے ہوائی سفر کا رواج ہوا ہے، لوگوں میں باہم محبتیں بھی کم ہو گئی ہیں۔ خلوص بھی رخصت ہوتا جا رہا ہے۔ ہر شخص اپنی جگہ پر بیٹی باندھے اکڑا بیٹھا ہے۔ یہ نہیں کہ پاس والے سے کلام کرے۔ اس کی خیریت پوچھے۔ ذات پات وطن دریافت کرے۔ مسائل حاضرہ پر چندے گفتگو ہو۔ کچھ آل اولاد کے کوائف دریافت ہوں۔ کتنے بچے ہیں، کیا کرتے ہیں، کتنوں کی شادی ہو چکی۔ جہیز میں کیا آیا۔ کشمیر کب آزاد ہوگا۔ عرب کیسے جیت سکتے ہیں۔ سچا مسلمان بننے کی کیوں ضرورت ہے۔ نئی نسل میں بے راہروی اور بے شرمی کیوں پھیل رہی ہے۔ وغیرہ۔ اس کے علاوہ ہوائی سفر میں آزادی بھی محدود ہے۔ آپ بس اپنی سیٹ پر بیٹھ سکتے ہیں۔ چادر بچھا کر پوری برتھ پر پاؤں نہیں پسا سکتے۔ جیسے ہم تھرڈ اور ایئر میں کرتے ہیں۔ نہ ٹرنک اور بقیہ پھیلا کر دوسرے مسافروں کا راستہ روک سکتے ہیں۔ پھر ریل میں آپ کے پاس آموں کی ٹوکری ہے، مزے سے آم کھائیے اور اس کی گٹھلیاں فرش پر پھینکے۔ کسی کی کیا

مجال جو ٹوک سکے۔ اگر لمبا سفر ہے اور براؤنچ لائن ہے۔ آپ کو ٹوبہ ٹیک سنگھ جانا ہے تو حقہ بھی ساتھ رہنا چاہیے اور تباہ کو اور اپلوں کا تھیلا بھی۔ ایلے نہیں تو گاڑی کے فرش پر کاغذوں سے آگ جلا لیجئے۔ دھوئیں کا کیا ہے کسی صورت باہر نکل جائے گا۔ جہاز کے سفر میں چڑھتے اترتے وقت ”نوا سوکنگ“ کا حکم رہتا ہے اور اس بے آرامی کے کھڑاگ کا نام کیا رکھا ہے۔ ”ہوائی جہاز“

ہت تیری ہوائی جہاز بنانے والے کی!



برلن ہمارا اور منشی جی کا

ہم جن گائیڈ بکوں کی مدد سے بلا دیورپ کا سفر کر رہے ہیں ان میں سے ایک تو ۱۹۶۶ء کی چچی ہوئی ہے جس کا نام ہے ”یورپ میں پانچ ڈالر روز میں گزارا کیسے کیا جائے“ اس میں جگہ جگہ کے ہوٹلوں، سرائوں، ڈھابوں اور سستے ٹھکانوں کے پتے دیئے گئے ہیں۔ یہ سال بھر پرانی ہے۔ اس لیے بہت سی باتیں غلط ہو گئی ہیں بلکہ ہمارے تو یہ کسی کام نہ آئی۔ استنبول میں ہمارے دوستوں نے ڈیڑھ ڈالر روز کا ہوٹل تلاش کر کے مصنف کتاب کو رزک دی اور ولایت میں کہیں ہمارا گزارا آٹھ دس ڈالر سے کم میں نہیں ہوا۔ دوسری گائیڈ بک کی بتائی ہوئی ہدایتیں بھی بہت دور از کار رہیں۔ اول تو اس کا مصنف ہلٹن ہوٹل سے کم میں کہیں ٹھہرا نہیں۔ دوسرے اس کے سال طباعت ۱۹۵۵ء سے لے کر اب تک دنیا بدل گئی ہے۔ تیسری کتاب کے بتائے ہوئے اتے پتے البتہ بہت جگہ صحیح نکلے۔ یہ اصل میں ایک سفر نامہ ہے۔ آج سے ستر سٹھ سال پہلے ۱۹۰۰ء کے سفر کا۔ تصنیف لطیف منشی محبوب عالم ایڈیٹر ”پیسا اخبار“ وزن اس ضخیم کتاب کا کوئی دو پونڈ کے قریب ہوگا۔ ہوائی سفر میں ہر بار جو ہمیں زائد اسباب کا جرمانہ دینا پڑتا ہے وہ بڑی حد تک اسی کتاب کے باعث ہے۔

برلن میں اس کتاب نے ہمیں بہت دوڑایا۔ ہم نے پوچھا ”فریڈریش سٹراس کہاں ہے تاکہ قیصر ہوٹل دیکھا جائے۔ جہاں مولوی صاحب ٹھہرے تھے۔ بتانے والوں نے بتایا کہ یہ سڑک تو مشرقی برلن میں ہے اور بہت طویل ہے۔ پہلے اس ہوٹل کا مکان نمبر تو معلوم ہو۔ پھر چاہے ہوٹل رہا ہے یا نہیں رہا ہے کم از کم وہ پرانی عمارت یا جائے وقوع تو دیکھ لو گے۔ لہذا پہلی جستجو پرانی ڈائرکٹریوں کی ہوئی۔ یہ مغربی برلن کی اسٹیٹ لائبریری میں مل گئیں جہاں یہ لوگ ہمیں لاطینی زبان کے مخطوطے دکھانے لے گئے تھے۔ ۱۹۱۷ء کی ڈائرکٹری ہاتھ آئی۔ اس میں قیصر ہوف نامی ہوٹل کا پتہ درج تھا۔ کسی اور سڑک کا۔ ہم نے کہا ”یہ نہ چاہیے۔ سب سے پرانی ڈائرکٹری اس ذخیرے میں ۱۸۷۰ء کی تھی۔ اس میں بھی درمقصود ہاتھ نہ آیا۔ آخر ہم نے کہا بس اس سال کی دیکھنی چاہیے۔ ۱۹۰۰ء کی خوش قسمتی سے مل گئی اور اس میں پتہ بھی صحیح تھا۔ مکان نمبر بھی دیا تھا ۷۸ اٹالک کا نام اور ٹیلیفون نمبر بھی درج تھا۔ نمبر ۶۳ دوسری چیز جس کی ہمیں تلاش تھی وہ برلن کے ایک پرانے اخبار ”برلیز ٹاگ بلاٹ“ یعنی روزنامہ ”برلن“ کا ایک پرانا پرچہ تھا۔ منشی جی نے برلن پہنچتے ہی پانچ چار اخباروں کے ایڈیٹروں کو ملاقات کے لیے خط لکھ دیئے تھے۔ قریب قریب سب کے جواب

دوسرے روز مل گئے بلکہ ”برلیز ٹاگ بلاٹ“ جو یہاں کا اول درجے کا آزاد اور انٹرنیشنل اخبار سمجھا جاتا ہے اس کے ایڈیٹر ڈاکٹر لیوی سن نے میرے خط کا جواب بذریعہ ”اورہ پوسٹ“ یعنی دم کشی کی ڈاک سے اسی سہ پہر کو بھیج دیا تھا۔ یہ طریقہ خط بھیجنے کا بھی برلن میں عجیب ہے۔ جس خط کو شہر کے دوسرے حصے میں بھیجنا مطلوب ہو اس پر معمولی ڈاک سے دو چند محصول کا ٹکٹ چسپاں کیا جاتا ہے۔ یہ خط ان ٹکٹوں کے سلسلے کے اندر سے بذریعہ ہوا کے زور پہنچائے جاتے ہیں یعنی ٹکٹے میں خط ڈال کر پیچھے مشین کی ہوا سے دھکا دیا اور دم زدن میں منزل مقصود پر پہنچ گئے۔ جہاں سے تار کی طرح جلدی ہی تقسیم کر دیئے گئے۔ مجھے معلوم ہوا کہ لندن میں بھی یہ طریق ڈاک کا جاری ہو گیا ہے اور پیرس میں بھی۔

غرض چٹھی پاتے ہی میں ۷ جولائی کو ۸ بجے شام کے مقررہ وقت پر ”برلیز ٹاگ بلاٹ“ کے دفتر میں پہنچا۔ ڈاکٹر لیوی سن اپنے کمرے سے باہر نکل کر مجھے اندر اپنے ساتھ لے گیا۔ ہندو مسلمان کی آبادی اور گورنمنٹ سے رعایا کے تعلقات پر گفتگو ہوئی۔ اور جب میں نے سمجھایا کہ کانگریس والے وہی خدمات سرانجام دینا چاہتے ہیں جو کسی زمانے میں فریق مقابل گورنمنٹ (اپوزیشن) ادا کرتا ہے تو اس کا ظن رفع ہوا کہ رعایا سرکار سے ناراض نہیں۔

میرے پاس پیسہ اخبار کا نمونہ موجود تھا۔ جرمن ایڈیٹر اسے دیکھ کر بہت خوش ہوا اور اس کی قیمت کی ارزانی اور مقدار اشاعت دونوں باتوں کو پسند کیا بلکہ مجھ سے وہ پرچہ لے لیا اور اپنے دوسرے روز کے اخبار میں میری ملاقات کی کیفیت معہ پیسہ اخبار کے ایک کالم کے فوٹو گراف کے چھاپ دی۔

ہم محقق نہیں ہیں لیکن محققوں کے تلمیذ رشید تو رہے ہیں۔ اور گو کسی کانچ یونیورسٹی میں آج کل نہیں پرواں کے نکالے ہوئے تو ہیں۔ رجحان ہمارا اہل علم ہی کا سا ہے کہ ولی دکنی کے بیٹے کے قتل کی صحیح تاریخ معلوم ہونی چاہیے۔ خواہ اس کے لیے کسی کو پی ایچ ڈی کیوں نہ بنانا پڑے۔ پس ہم اس مسئلے سے بچ گئے کہ یہ پرچہ تلاش کرنا چاہیے۔ اور اس کا فوٹو لے کر چھپوانا چاہیے تاکہ صاحبان تحقیق میں ہمارا نام لکھا جائے۔ سب سے پہلے تو ہم فرینکلنٹ یونیورسٹی میں گئے اور اس اخبار کا اتنا پیسہ دریافت ہو گیا۔ معلوم ہوا اس کا کوئی فائل فرینکلنٹ بھر میں نہیں ہے۔ پھر کولون اور بون میں جاتے ہی لائبریریوں کے پھیرے گئے۔ متاع یہاں بھی نہ ملی۔ مغربی برلن پہنچتے ہی ہم نے میزبانوں سے کہا کہ ہاتھی نہیں چاہیے گھوڑا نہیں چاہیے بس ”برلیز ٹاگ بلاٹ“ کا یہ پرچہ چاہیے۔ اس کے لیے ہم نے منادی کرانی۔ گماشتوں کو مختلف علاقوں کے کتب خانوں میں دوڑایا لیکن خالی ہاتھ واپس آئے۔ ایک لائبریری یہاں کی مایہ ناز گنی جاتی ہے ایک اونچی عمارت ہے۔ لاکھوں کتابیں ہیں۔ ہمیں اس کے کرتا دھرتا بڑے آدر کے ساتھ لے گئے تھے کہ ہم دیکھ

کے تعریف کریں گے۔ ہم نے کہا، ٹھیک ہے لیکن اگر جولائی ۱۹۰۰ء کا ”برلیز ناگ بلاٹ“ تمہارے پاس نہیں ہے تو کچھ بھی نہیں ہے۔ اپنا سامنہ لے کر رہ گئے۔

تب ہم نے کہا، اب ہم مشرقی برلن جاتے ہیں۔

یہ ظالم ہمارے مغربی جرمنی کے میزبان ہمیں لوگوں سے ملانے اور لائبریریاں دکھانے میں اتنا مصروف رکھتے تھے کہ مشرقی برلن جانے کا وقت ہی نہ ملتا تھا۔ آخر میں لائبریریوں سے ہم یہ کہہ کر بھاگے کہ ہماری طبیعت ٹھیک نہیں ہے اور سیدھے سٹاڈبان کے اسٹیشن پر پہنچے۔ سٹاڈبان اے ساوہ لوح قارئین کرام! کسی جگہ یا چیز کا نام ہے بلکہ ایک خاص ریل کی سواری ہے اس کے ڈبوں میں بھی کوئی سرخاب کے پر نہیں لگے۔ تو پھر یہ کیا ہے؟ ہمیں برلن جانے سے پہلے ہی منشی محبوب عالم کی زبانی معلوم ہو چکا تھا۔

”شہر کے اندرونی حصہ کے گرد اور عام طور پر شہر کے اندر ایک حلقہ ریل کا گزرتا ہے جس کی سڑک ایک منزلہ مکانات کی چھتوں کے برابر یا میں فٹ بلند ہے۔ اور اس سڑک کے نیچے ۶۶ فٹ شہر کے اندر ہیں۔ جرمن اس کو سٹاڈبان یعنی شہر کی ریل کہتے ہیں۔ اس کے اسٹیشن دو دو میل کے فاصلے پر ہیں۔ گاڑی ہر پانچ منٹ کے بعد ہر اسٹیشن سے دونوں طرف روانہ ہوتی ہے اور نصف منٹ سے زیادہ کسی اسٹیشن پر نہیں ٹھہرتی۔ اس ریل کو پرنس ہسمارک نے تجویز کیا تھا۔ ٹکٹ دینے کے لیے کوئی شخص نوکر نہیں البتہ چند مشینیں لیٹر بکسوں کی طرح کھڑی ہیں جب کوئی ان میں فنی کا سکہ ڈالتا ہے، جھٹ ایک ٹکٹ تیسرے درجے کا ان کے ایک منہ سے گر پڑتا ہے۔“

سڑک سال میں اگر اس معمول میں کوئی فرق ہوتا تو یہ کہ اب ریل پانچ کی بجائے ہر پندرہ منٹ بعد چھوٹنے لگی ہے اور ٹکٹ دینے کا سلسلہ آٹومیک نہیں رہا بلکہ آدمی کھڑکی میں بیٹھا پیسے لیتا ہے اور ٹکٹ دیتا ہے۔ آٹومیک سلسلہ ہم نے فقط مشرقی برلن کی بسوں میں دیکھا۔ اس فرق سے قطع نظر پل وہی راستے وہی ہیں اسٹیشن وہی ہیں اور شاید کچھ گاڑیاں بھی وہی ہیں جن میں ہمارے منشی صاحب بیٹھے رہے ہیں۔ ہم بھی بیٹھ کر اترے تو مشرقی برلن میں اسی اسٹیشن پر اترے جہاں سے منشی صاحب چڑھتے اترتے ہوں گے۔ فریڈریش سٹراس کا اسٹیشن۔ سٹراس کا مطلب روڈ ہے۔ ہر سڑک کا نام اس پر تمام ہوتا ہے۔

مشرقی برلن کا کسٹم والا ہمارے تھیلے کے کاغذوں کتابوں کی پڑتال میں کچھ زیادہ ہی دیر لگا رہا تھا بلکہ ہمارا ایک آرٹیکل ایک جرمن رسالے میں چھپا ہے وہ بھی شوخی قسمت سے بستے میں تھا۔ اس کا بالاستیجا مطالعہ شروع کر دیا تھا۔ ہم نے کہا، اے بھیا! چھوڑ اسے۔ اپنے پاس رکھ لے اور ہمیں اسٹیٹ لائبریری کا پتہ بتا۔ اس پر وہ بھلا مانس چونکا اور کہا۔ ”جاؤ فریڈریش سٹراس سے انٹرن

لینڈن بائیں ہاتھ مڑو۔ تھوڑی دور بعد بائیں ہاتھ کو اسٹیٹ لائبریری ہے۔ ”اسٹاٹ مہلیہ تھک“ آٹھ بجے تک کھلی رہے گی۔“

ہم نے مشرقی برلن کے سیاسی اور اقتصادی حالات اور دکانوں کا مطالعہ آئندہ پر چھوڑا اور لائبریری کا رخ کیا۔ بڑی پر شکوہ عمارت ہے۔ چوڑے پاٹ کی سنگین اور بلند بالائے جنگ میں ایک حصہ تباہ ہو گیا تھا لیکن زیادہ تر بچ رہی۔ کتنی ہی میز ہیاں چڑھنے اور غلام گردشوں سے گزرنے کے بعد رسالوں اور اخباروں کا شعبہ آیا۔ بہت سے لوگ سر جھکائے پڑھ رہے تھے۔ فائل مختلف میزوں پر پڑے تھے۔ ایک بی بی لائبریرین سر جھکائے اپنا کام کر رہی تھیں۔ ہم نے عرض مطلب کیا کہ ہم برلیز ٹاگ بلاٹ کی تلاش میں آہنی پردے کے پیچھے آئے ہیں۔ ہمارا سوال پورا ہونا چاہیے۔

یہ محترمہ بہت کم انگریزی جانتی تھیں۔ ایک ایک پر بولتی تھیں۔ فرمایا ”مل تو جائے گا لیکن کل جو صاحبہ امپارچ ہیں وہ موجود نہیں۔ پانچ بجے چھٹی کر جاتی ہیں۔“ ہم نے کہا ”ہم عمر میں پہلی بار برلن آئے ہیں اور آج جا کر شاید نہ لوٹ سکیں کچھ کرو کا مریڈ ہمارے لیے۔“

بیچاری بہت اچھی تھیں۔ ہم نے بات میں زور پیدا کرنے کے لیے کہا ”ہمارے دادا یہاں آئے تھے ان کا ذکر اور ان کے اخبار کا فوٹو اس میں چھپا ہے (ہمارے نہ سہی ہمارے دوست حبیب عالم کے دادا تو تھے) رشتے کے حوالے سے ان کی دلچسپی بڑھ گئی اور بیچاری نے ایک لمبا فون کیا۔ اور پھر خود اٹھ کر گئیں۔ آدھے گھنٹے میں ایک فائل نکال کر لائیں۔ اور جولائی ۱۹۰۰ء کا برلیز ٹاگ بلاٹ ہمارے سامنے تھا۔

ہمارے منشی جی ۷ جولائی کو اس کے ایڈیٹر سے ملے تھے اور ان کے بیان کے مطابق دوسرے دن کے پرچے میں پیسہ اخبار کا فوٹو چھپا تھا۔ ہم نے ۸ جولائی کا پرچہ نکالا۔ اس میں کچھ نہ پایا تو ۹ جولائی میں جھانکا کہ شاید پھر ۱۰ جولائی، ۱۱ جولائی، ۱۲ جولائی، ۱۳ جولائی، آخر مایوس ہو کر فائل بند کر دیا۔ محنت اکارت گئی۔ پیسہ اخبار کا عکس کہیں نظر نہ آیا۔ جی میں طرح طرح کے دسوسے آئے۔ منشی جی نے یونی تو نہیں اڑادی تھی۔ احتیاطاً ہم نے سات کا پرچہ بھی دیکھ ڈالا۔ آٹھ فوٹس کا ایک ایک کالم بہ نظر غائر پھر دیکھا۔ یہ تراشہ ہمیں نہ ملتا تھا نہ ملا۔ آخر اس بی بی سے ہم نے کہا۔ ابھی اخبار لوٹا بیٹھے نہیں، کل ہمیں وقت ملا تو پھر آئیں گے۔“

دل میں عجب و بدھاسا تھا۔ سفر نامہ آکر دوبارہ پڑھا۔ اس میں وہی دوسرے دن کا حوالہ تھا۔ حیرہ کو تو منشی جی برلن سے چلے ہی گئے تھے، انہیں دھوکہ ہوا کیا؟

اگلے روز دیکھتا تو ہمیں ہسٹری کا میوزیم بھی تھا کیونکہ پہلے روز لائبریری میں اتنا وقت لگا کہ میوزیم بند ہو رہا تھا۔ لیکن قدم کشاں

کشاں لائبریری ہی میں لے گئے۔ اب ہم نے سوچا کہ ٹھہر ٹھہر کر پورے مہینے کا پرچہ دیکھیں گے۔ چودہ کے بعد پندرہ جولائی کے شمارے کے آٹھ صفحے الٹے تھے کے نوے صفحہ پر پیسہ اخبار اور اردو تحریر نظر آئی۔ ہم نے اطمینان کی ایک ٹھنڈی سانس لی۔ فشی صاحب کے متعلق جو ذرا سی بدگمانی ہوئی تھی اس پر افسوس بھی ہوا۔ یہ ٹکس پیسہ اخبار یوم شنبہ ۱۲ اپریل ۱۹۰۰ء کے ادارتی کالم کا تھا۔ سرخی تھی ”تعلیم اسلام حکومت انگریزی کی کیسی موید ہے“

سرخی کے نیچے ایڈیٹر کا نوٹ:

”حال ہی میں دو یورپین افسروں کے ایک جاہل سرحدی آدمی کے ہاتھ سے بلاوجہ قتل کئے جانے پر جو رائے ”پیسہ اخبار“ میں ظاہر کر چکا ہوں کہ ایسی شقاوت اور سفاقت کی کارروائی کسی طرح بھی باعث ثواب نہیں ہو سکتی اور نہ کوئی سچا مذہب اس کو روارکھ سکتا ہے۔ اس کی تائید میں ایک ضروری سرحدی اسٹیشن کے تمام معزز طبقہ کے مسلمانوں کی رائے مجھے دستیاب ہوئی ہے۔ میں ان کالموں میں اسے نمایاں جگہ دیتا ہوں۔“ (ایڈیٹر)

اس کے نیچے کی تحریر کس کے قلم سے ہے معلوم نہیں ہو سکا۔ کیونکہ کالم کا اختتام ایک نامکمل فقرے پر ہوتا ہے۔



رائٹ برادران سے رجب علی سرور تک

یورپ والوں کی خوبیاں اپنی جگہ لیکن یہ لوگ ہیں کم سواد۔ ہو سکتا ہے ہم غلط لوگوں سے ملتے رہے ہوں۔ بہر حال ذاتی تجربہ یہی ہے کہ ہر چند ہم نے بات سے بات نکال کر جتنا یا کہ ہم شاعر ہیں۔ کسی نہ کسی خاص اعتقاد کی۔ ہمارا دیوان جیسا بستے میں ہم نے باندھا تھا ویسا بندھا ہے۔ ایک صاب سے تعارف ہوا کہ یہ بھی مصنف ہیں۔ ہم نے اشتیاق سے پوچھا۔ کیا لکھتے ہیں آپ؟ شاعری؟ ناول؟ بولے نہیں، میرا مضمون الیکٹرونکس ہے۔ ہم پوچھنے کو تھے کہ الیکٹرونکس کیا ہوتی ہے؟ لیکن ازراہ مصلحت باز رہے۔ ایک ادارہ کتابیں تیار کر رہا ہے جو پاکستان بھی آئیں گی، ہم بھاگے بھاگے وہاں گئے۔ معلوم ہوا دھاتوں پر کیمیاوی اثرات، ویلڈنگ، خراہ اور آئل ٹینک، الوجی وغیرہ کی کتابیں ہیں۔ ہم نے بہت کرید کی کہ علم بدیع و معانی کی کوئی کتاب بھی شاید ہو۔ اور صنعتوں ہی پر زور ہے تو صنعت تو شیخ، مراعات العظیر، بے نقط وغیرہ کئی صنعتیں ہم نے ایم اے میں پڑھی تھیں ان پر کچھ کام ہونا چاہیے جیسا ہمارے ہاں ہو رہا ہے کہ ایک صاحب نے کتاب لکھی جس کی ہر سطر اور ہر لفظ سے تاریخ نکلتی ہے۔ سن ہجری یا سال عیسوی نکلتا برآمد ہوتا ہے، لیکن سیہات۔ یورپ والوں نے صنعت کے لفظ کے معنی ہی بدل دیے ہیں۔ کہاں تو یہ شریف اصطلاح زبان و بیان کی باریکیوں کے لیے استعمال ہوتی تھی، یا اب لوہے فولاد کیمیاوی کھاد تیل وغیرہ کے کارخانے صنعتیں کہلانے لگے ہیں۔

کچھ دن تو ہم لوگوں سے سائنس اور صنعت و حرفت کی باتیں سنتے رہے لیکن ایک دن ہم سے نہ رہا گیا۔ ہم نے کہا، یہ کیا آپ لوگ سائنس اور ٹیکنالوجی وغیرہ کی رٹ لگائے ہوئے ہیں۔ ہمارے بزرگوں نے بھی اس خصوص میں بہت کام کیا ہے۔ میڈیکل سائنس میں ایسی دستگاہ تھی کہ ایک ہمارے حکیم نے ایک صاحب کی بدبختی کی فوراً تشخیص کر دی کہ تم نے تربوز بہت کھایا ہے۔ محض عقل اور قیافے کے زور سے اور محض یہ دیکھ کر مریض کے ارد گرد تربوز کے چھلکے بکھرے تھے۔ اسٹراٹومی یعنی علم ہیئت میں اب بیشک روس اور امریکہ وغیرہ کے حوصلے کھل گئے ہیں کیونکہ ہم میدان میں نہیں ہیں۔ ہماری توجہ دوسرے ضروری امور کی طرف ہے ورنہ ہمارے مدرسوں میں درس نظامیہ میں علم ہیئت بھی پڑھاتے تھے۔

ایک صاحب کو دلچسپی پیدا ہوئی، بولے یہ علم ہیئت کپلر اور کوپرنیکس وغیرہ والا۔ ہم نے استہزاء سے ہنسی ہنس کر کہا۔ یہ لوگ تو ابھی کل کی پیداوار ہیں۔ ہمارے حکماء نے ان سے صدیوں پہلے ستاروں اور سیاروں وغیرہ کا سراغ لگا لیا تھا۔ بلکہ ستارے دیکھے ہی نہیں، یہ

بھی تحقیق کیا کہ ان کی رفتار زمانہ پر اور لوگوں کی قسمتوں پر کیا اثر پڑتا ہے۔ اس موضوع پر ہمارے ہاں اب بھی بے شمار تصانیف از قسم جنتریاں موجود ہیں بلکہ بعضے ادارے تو سال کے سال نئی جنتریاں چھاپتے ہیں۔ جس میں برج حمل، برج عقرب وغیرہ کے سعد و نحس کے ساتھ ساتھ خوابوں کی تعبیریں، فالنامے وغیرہ درج رہتے ہیں۔ جا بجا زاچکے بھی دیئے ہوتے ہیں۔ ان کے علاوہ ان میں صابن سازی اور بوٹ پالش بنانے اور پونڈ کریم اور قدرتی رنگ کا خضاب وغیرہ تیار کرنے کے نسخے بھی دیئے گئے ہیں جس سے اس گمان کی ایک حد تک تردید ہو جانی چاہیے کہ ہماری تو جہ صنعتوں کی طرف نہیں ہے اور ہم محض خیالی باتیں کرتے ہیں۔

ہمارے ہاں سے پرانی وضع کے جو لوگ یورپ جاتے رہے ہیں بس جاتے تھے اور پھر پھر کے خالی ہاتھ آ جاتے تھے۔ ٹرانزسٹر ریفریجریٹر ٹیپ ریکارڈ وغیرہ کچھ ساتھ نہ لاتے تھے۔

اس کی توجیہ تو کوئی کرنا چاہے تو یہ بھی کر سکتا ہے کہ اس زمانے میں یہ چیزیں نہیں ہوتی تھیں، کیونکہ اور کچھ ہم جانتے ہوں یا نہ جانتے ہوں، تاویل کرنا خوب جانتے ہیں۔ لیکن یہ حقیقت اپنی جگہ پر ہے کہ بس کتابیں اور سفرنامے وغیرہ لکھے تھے۔ سرسید احمد خان لکھے۔ کچھ تو اسلام کا مقدمہ لڑتے رہے۔ میو کی کتاب کے جواب فراہم کرتے رہے۔ مسلمانوں کے متعلق انگریزوں کی بدگمانیاں دور کرتے رہے اور واپس آئے تو سائنٹیفک سوسائٹی کی داغ بیل ڈال کر شروع کر دیئے۔ وہ تو اس زمانے کے مولوی ذرا مستعد تھے ان کی نیچریت اور کفر وغیرہ کو فوراً پکڑ لیا اور نہ سید صاحب جانے کہاں تک جاتے۔ شیخ عبدالقادر لکھے تو اقبال کو خط لکھ مارا کہ کام جو کر رہی ہیں تو میں انہیں مذاقِ سخن نہیں ہے

اور مخزن میں ایک مضمون بھی لیا چوڑا لکھا کہ ”گھر سے نکل کے دیکھو ہندوستان والو“ ہر پھر کے پھر ذکر مولوی محبوب عالم کا آتا ہے کہ اچھے خاصے پرانی وضع کے آدمی تھے۔ داڑھی تو پیٹک یورپ جا کر نہ منڈوائی اور گوشت کھانے میں بھی احتیاط کرتے رہے۔ فقط یہودیوں کی دکانوں سے تو شریعتی حلال کھانے یا سبزیاں والیں کھاتے رہے اور ہماری طرح ٹھنڈا پانی پیتے رہے لیکن ویسے مغرب کی ترقی سے ان کی آنکھیں چندھیا گئیں۔ اپنے ۱۹۰۰ء کے سفرنامے میں برلن کے ٹیکنیکل ہائی سکول کا ذکر کیا ہے۔ ہم نے بھی جا کر یہ سکول دیکھا اگرچہ اب یہ یونیورسٹی بن گیا ہے کی لیکن عمارت وہی پرانی ہے جو مولوی محبوب عالم نے دیکھی تھی۔ ذرا ان کا بیان سنئے کیسے لٹو ہوئے ان لوگوں پر کہ ہمارے کلاسیکل طرز تعلیم تک کی برائی کر دی۔

”جس چیز نے جرمنی کو بڑی شہرت اور عزت دی ہے وہ یہاں کی پالی ٹکنی گم یعنی ٹیکنیکل ہائی سکول ہے۔ یہ مدرسہ ایک سو ایک سال سے جاری ہے۔ میں ساڑھے پانچ گھنٹے برابر اس عالی شان تعلیم گاہ کی مختلف منزلوں اور درجوں کا طواف کرتا رہا۔ آدھا بھی نہ دیکھ

سکا۔ آرگینگ اور ان آرگینگ کمسٹری کے تجربے دیکھے۔ آج کل یورپ کے تین ہزار طالب علم یہاں تعلیم پاتے ہیں۔ سوائے ترکی کے یورپ کے ہر ملک کے طالب علم یہاں ہیں۔ ایک عجائب خانہ میں ہر قسم کی مشین کا چھوٹا سا نمونہ طالب علموں کے سمجھانے کے لیے رکھا ہے۔ لیکن ایک دوسری جگہ ایک مکان میں مشینوں کے ہر پرزہ کے مختلف عمل اس کے مختلف حصوں سے دکھائے گئے ہیں۔ عمارات اور پلوں کے ماڈل، دفانی جہازوں کے نمونے نہ کشی، بخاری، علم رنگ کے لکچر کے کمرے اور خدا جانے اور کتنے کمرے اور لکچر روم، جرموں کا یہ کہنا ذرا بھی بے جا نہیں کہ اتنا بڑا مدرسہ اس فن کی دنیا میں کوئی دوسرا نہیں۔ مسلمان بڑے ناز سے اب تک یہ کہہ دیا کرتے ہیں کہ قاہرہ کی الازہر یونیورسٹی میں ایک وقت میں دس ہزار طالب علم پڑھتے ہیں، مگر بھلے آدمیوں دیکھو تو سہی وہ کیا پڑھتے ہیں اور یہ کیا پڑھتے ہیں۔ جن علوم کو الازہر اور فیض میں پڑھایا جاتا ہے وہ اب بوسیدہ ہڈیاں ہو چکی ہیں۔ کوئی مینہ دی پڑھنے والے کو ذرا امریکہ کی مشہور بک یونیورسٹی کی رصد گاہ میں یا گریغ (انگلستان) کی رصد گاہ میں لے جا کر مقابلہ تو کرے وہ فرضی علم ہیئت صحیح ہے یا یہ یعنی مشاہدہ ستاروں کا عظیم الشان دور بینوں سے جو لوگ اس قسم کے مقابلوں کو پسند نہیں کرتے وہ مجھے معاف کریں۔

تو و طوبیٰ و ما و قامت یار
فکر ہر کس بقدر ہمت اوست

آگے چل کر مولوی محبوب عالم دردمندی سے لکھتے ہیں۔

”اس ٹیکنیکل سکول کے معائنہ کے دوران میں اس کی عظمت اور سامان کو دیکھ کر مجھے اپنا آپ نہایت حقیر معلوم ہوتا تھا اور مایوسی ہمت کو ایسا پست کر رہی ہے کہ دل میں خیال گزرتا تھا کہ اس قسم کی زندگی کا تو خود کشی سے خاتمہ کر دینا چاہیے جو ایسی ناکارہ ہے۔ یہ ایک ایسے سلسلہ خیالات کا نتیجہ تھا کہ جس کے یہاں درج کرنے کی ضرورت نہیں لیکن یہ تو روز روشن کی طرح ظاہر ہے کہ ہندوستان میں مسلمانوں کی ایسی تعلیم گاہ ابھی دو صدیوں تک قائم نہیں ہوگی۔“

سچ پوچھئے تو آج کل ہمارا ایمان بھی ڈانواں ڈول ہو رہا ہے۔ کچھ دن پہلے تک ہمارا خیال تھا کہ ہمیں سچے مسلمان بننا چاہیے۔ اور کچھ کرنے کی ضرورت نہیں۔ اب ہمارا خیال ہے کہ سچے مسلمان بننے کے علاوہ بھی بہت کچھ کرنا پڑے گا۔ قوم کو صنعتی تعلیم دینی ہو گی۔ کارخانے بنانے ہوں گے۔ اجتماعی فارموں میں ٹریکٹروں اور مشینوں سے کاشت کر کے پیداوار بڑھانی پڑے گی تاکہ ملک کی معیشت مستحکم ہو۔ سب اچھا کھائیں پھنسیں، ٹیلی ویژن جناب شیخ ہی گھر میں کیوں ہو، مرید سادہ کے گھر میں کیوں نہ ہو۔ یہ لوگ جو آج پڑھ لکھ کر کلرک اور چپڑا سی کی نوکری کے لیے مارے مارے پھرتے ہیں۔ کل مکینک اور خرا دیے ہوں گے تو اپنی خودی کو بھی بلند کر

سکیں گے۔ میرے آپ کے محتاج نہیں ہوں گے۔ جب آپ کے کھیت آباد کارخانے رواں خزانے بھرپور اور لوگ خوش باش ہوں گے پھر کیا مجال ہے جو کوئی ہمسایہ یا غیر ہمسایہ ٹیڑھی نظر سے آپ کو دیکھ سکے۔ اس وقت سچے مسلمان بننے کا مزہ بھی زیادہ ہوگا۔ اس وقت تو

شب جو عقد نماز بر بندم
چہ خورد با ددادم فرزندم

صاحبو! اوروں کی کیا کہیں ہم نے بھی ساری عمر شاعری ہی کی۔ دوسروں کی شاعری پر واہ واہ اور مکرر ارشاد میں عمر گزار دی۔ کیا کریں ہماری تعلیم ہی سودا اور میر کے کلام سے شروع ہوئی تھی۔ چھٹی جماعت کے اردو کوس میں میر تھے خواجہ میر درد تھے آتش تھے سوز و گداز تھا۔ وہ تو خدا بھلا کرے کہ ماسٹر گوردیال سنگھ تھوڑی سائنس بھی پڑھا دیتے تھے جس سے کچھ تصور ایصال حرارت اور قوت انابیب شعری اور حیاتین وغیرہ کا اب تک ہے اور یہ معلوم ہے کہ فارن ہائیٹ کیا ہوتا ہے۔ مکتب میں پڑھے ہوتے تو..... جھوم جھوم کر پڑھنا، شام کو روٹیاں مانگ کر لانا، چھوٹے چھوٹے مسئلوں پر لڑنا، مین میکھ نکالنا اور اس بات سے غافل رہنا کہ دنیا کہاں سے کہاں سے نکل گئی ہے۔ فضا میں کیا ہو رہا ہے، خلا میں کیا ہو رہا ہے۔ علم الکلام کے رموز تو استاد نے پڑھا دیئے۔ جابر بن حیان کا نام نہ بتایا۔ جب کپلر اور گلیلیو آسمان میں تھگی لگا رہے تھے، ہم شاعری کر رہے تھے۔ جب واٹ اور اسٹیفن بھاپ کو غلام بنارہے تھے، شاہ نصیر دہلوی کی کوشش تھی کہ کوئی قافیہ بندھنے سے نہ رہ جائے۔ جب ایڈیسن اور مارکونی برق اور آواز کے دیووں کو اسیر کر رہے تھے، ہم شعری گلدستے فتنہ اور عطر فتنہ نکال رہے تھے۔ جب رائٹ برادران کلوں سے ہوا میں اڑ رہے تھے، ہم اور رجب علی بیگ سرور لفظوں کے طوطے جینا بنارہے تھے۔ ہر مصرع سے تاریخ نکال رہے تھے۔

اور جب امریکہ اور روس نے آسمان کے لیے نئے چاند ستارے بنا لیے ہم پرانے اختر شناس اب بھی جنتریوں اور فالناموں میں اپنی قسمت کا حال دیکھ رہے تھے۔ اب بھی ہمارے ہونٹوں کے بالا خانے عطائی معالجوں، ہرڑ پوپوں سے آباد ہیں۔ عباسیوں کے عہد کو کتنی صدیاں ہوئیں، جاگو اور دیکھو کہ اب کس پادشاہ کی پادشاہی ہے، بیچ میں قصیدہ گو، واسوخت، قافیہ پیا، منشی احمد حسین قمر اور منشی محمد حسین جاہ تو ضرور ملیں گے۔ لیکن مسلمانوں میں کوئی کوپرنکس، واٹ، ایڈیسن اور مارکونی نہ ملے گا جس نے کی شاعری کی، مشاعرہ برپا کیا، گلدستہ سخن نکالا یا پھر نئے فرقے پیدا کئے۔ مقلد وغیرہ مقلد کی بخش چلیں، آمین بالجبر پر فساد ہوئے، ذبیحہ اور رویت ہلال پر آ کر سفینہ کنارے لگا۔

ایسٹریڈم میں اور برلن میں ایسے ڈیپارٹمنٹل اسٹور دیکھے کہ پوری منزل کھلونے ہی کھلونے ہیں۔ ان میں گڑیاں گڈے بھی ہیں۔ لیکن تمام مشینوں کے ماڈل بھی دیکھے جن سے پتہ چلے کہ پسلٹن کیا ہوتا ہے، گیر کیسے کام کرتے ہیں۔ ابر کیا چیز ہے، ہوا کیا ہے۔ یہی التزام یہاں کی کتابوں اور کورسوں میں ہے۔

یارو! کیا ہیں یہ قہے جن کو سینے سے لگائے پھرتے ہو۔ فارس کے شہزادوں کی کہانیاں ہیں۔ جان عالم اور بدر منیر کو کب تک روؤ گے۔ میر کی..... ”بے زری کا نہ کر گلہ غافل رکھ تسلی کہ یوں مقدر تھا“..... کب تک ہماری نسل کے کورسوں میں رہے گی۔ سکندر تو جب دنیا سے گیا تب خالی ہاتھ تھا، تم تو دنیا میں خالی ہاتھ ہو۔ غالب جیسے بھی ہستی کے فریب میں نہیں آئے۔ عالم کو حلقہ دام خیال جانتے رہے اور ہم نے دنیا بھر کے علوم اس شاعر کے دیوان میں ڈھونڈ لیے۔ جیسے آریہ سماجی لوگ جیٹ ہوائی جہازوں کو ویدوں میں تلاش کر کے لاتے ہیں۔

اے صاحبو! دن بھر مصاحبوں کے جلو میں بیٹھے ناؤ نوش کرنے والے مجرا دیکھنے والے اور مشاعرے کرانے والے کچھ غدر کے ساتھ کچھ پچھلی صدی کے ساتھ گئے۔ کچھ پہلی جنگ عظیم میں فنا ہوئے کچھ دوسری جنگ عظیم کے ساتھ ختم ہوئے اور ۱۹۴۷ء کے انقلاب کے بعد تو ان کی ایک یاد ہی باقی ہے۔ سو وہ بھی کیا ہے اچھا ہے یہ لوگ ختم ہوئے۔ اچھا ہے ہم ۱۸۵۷ء کی جنگ آزادی ہار گئے ورنہ یہ بھی نہ ہوتے جو ہیں۔ مولوی محبوب عالم نے اپنے تاثرات اس وقت رقم کئے جب برطانوی راج کا آفتاب نصف النہار پر تھا، آزادی کا تصور بھی نہ تھا۔ ان کو دو سو سال تک کچھ ہوتا نظر نہ آیا۔ ہم اتنے مایوس نہیں، دست و بازو بھی مضبوط رکھتے ہیں۔ موقع ملے تو ذہن کی جودت میں بھی کم نہیں۔ اک ذرا یہ شاعری اور قناعت اور سوز و گداز اور وحدت الوجود اور مراعاة النظر اور رویت ہلال وغیرہ کے مباحث نہ ہوں تو.....



کوہ (ہوٹل) البرز کی چوٹی پر

از ایمسٹرڈم

بخدمت جناب معلى القاب قدرت اللہ شہاب، سابق سفیر متعینہ بالینڈ، خیریت موجود خیریت مطلوب!

جناب والا! کیا یہی ایمسٹرڈم ہے جہاں رہبر اس وغیرہ پیدا ہوئے تھے؟ ان لوگوں کو کوئی اور جگہ پیدا ہونے کو نہ ملی۔ جس بھٹیاری خانے میں بستر پر اکڑوں بیٹھے ہم یہ سطور رقم کر رہے ہیں اس سے تو کراچی کے ٹرام سٹے والے ہوٹل ہزار درجہ اچھے جن میں مجرب سنیا سی نسخوں والے حکیم اور قسمت کا کچا چنھا بتانے اور تقدیر بگاڑنے بنانے والے عامل کامل رہتے ہیں۔ وہ پروفیسر جن کے کمروں کے باہر لال آنکھوں اور سینگوں والے خوفناک جنوں، کھوپڑیوں اور سفلی جانوروں کی تصویروں کے پھٹے لگے رہتے ہیں۔ ہم سیدھے مغربی برلن سے آئے ہیں۔ یوں لگتا ہے جیسے نوکیو سے میرپور خاص کی گلیوں میں پہنچ گئے ہوں۔ وہاں کی سڑکیں ایسی صاف اور مجلا کہ ہم تو آئینہ دیکھتے ہی نہیں تھے، بس سڑک میں اپنا منہ دیکھ لیتے تھے۔ انتظام ہمارا ایک ایسے شاندار ہوٹل میں تھا جس کے باہر شاندار وردیوں والے چوبدار بکلوں باندھے کھڑے رہتے تھے بڑھ کر دروازہ کھولتے، بات بات پر اور بعض اوقات بلا بات کے بھی سیلوٹ کرتے۔ ہمارا سوٹ کیس اور ہمارے ناز اٹھاتے۔ تعظیم بجالاتے۔ ایسی ٹھاٹھ کے چاوش تھے کہ ہمارا خود انہیں سلام کرنے کو جی چاہتا تھا۔ کمرہ قالین والا، مکلف۔ ایک طرف کو صوفہ پڑا ہے، کمرے کے ساتھ ہی اپنا ذاتی غسل خانہ، چاہے صبح سے شام تک اس کے اندر بیٹھے اخبار پڑھتے رہو۔ چاہے بے ثباتی دنیا پر غور کرتے رہو، کوئی بے جا مداخلت کرنے والا نہیں کیونکہ کمرے کے باہر تختی لٹکا سکتے ہیں Don't Disturb یعنی خبردار اگر کوئی اندر آیا۔ دروازہ ایسا کہ ذرا سا کواڑ آپ نے بھیڑا اور خود بخود دالا لگ گیا۔ یہاں کے دروازے کی طرح نہیں کہ اتنی بڑی چابی سے بھی آسانی سے بند نہیں ہوتا۔ لفٹ موجود ہے۔ چھٹی منزل پر نہایت جھلمل جھلمل کرتا ناشتے کا کمرہ، بیرے سفید براق بونے فارم زیب تن کئے ہوئے (جیسی ہمیں کبھی نصیب نہ ہوئی) بات بات پر بلائیں لے رہے ہیں۔ یس، یس سر کر رہے ہیں۔ اردو تو خیر نہیں، باقی دنیا کی ہر مہذب زبان میں آپ کو مکھن لگا رہے ہیں۔ یہ بڑا شاندار لائونج جس میں ہم اپنی ترجمان مس فرانسسکا کو بٹھاتے تھے۔ یہ بی بی فرانسسکا ہمارے یہاں کے میزبانوں نے ہمارے ساتھ لگا دی تھی۔ کسی کالج میں پڑھتی تھی۔ ہمیں ہوائی اڈے پر لینے آئی، چھوڑنے آئی۔ ہر وقت ساتھ رہی، ٹیکسی کا کرایہ بھی ہمارے میزبانوں کے حساب میں

خود جیتی تھی۔ البتہ اس کو دو پہر کا کھانا ہم اپنے پلے سے کھلاتے تھے۔ خیر اس کا ملال نہیں کیونکہ ہم تو اس کا روٹی کپڑے پاندان وغیرہ کا پورا خرچ اٹھانے کو بھی تیار ہوتے۔ ویسے اس کو لُچ کھلانے کا نتیجہ یہ ہوا کہ برلن سے رخصتی کے وقت ہوٹل کا بل دینے کے بعد ہمارے پاس بیروں کی فوج ظفر موج کو بخشیش دینے اور ایئر پورٹ ٹیکس ادا کرنے تک کا پیسہ نہ تھا۔ ہم نے وہ دو تین پونڈ تڑوائے جو لندن والے الاؤنس میں سے آلو مٹر کھا کھا کر اور پیدل چل چل کر بچائے تھے۔ کراہیہ برلن والے ہوٹل کا کچھ زیادہ نہ تھا۔ سولہ مارک روزانہ تھا۔ یعنی چار ڈالر۔ اور یاد رہے کہ غسل خانے سمیت جس میں خوشبودار کلیہ اور چار تو لیے ہر روز بدلے جاتے تھے ساڑھے تین مارک کا ناشتہ۔ ویسے ہم ریکس ابن ریکس ایک انڈا بھی ساتھ کھاتے تھے جس کے کچھ پیسے مزید ہوتے تھے۔ اس پر پندرہ فیصدی سروس چارج۔ باوجود اس ٹھاٹھ باٹھ کے ہمارے روزینے میں سے جو ۳۵ مارک تھا ہمارے کھانے (اور کھلانے) اور مشرقی برلن دیکھنے کے لیے کوئی بیس مارک رہ جاتے تھے۔ یہاں ہمارا روزینہ تیس گلڈر ہوٹل سولہ گلڈر۔ پندرہ فیصدی اس کے علاوہ کھانے کی ابھی نوبت نہیں آئی۔ بس رات بسکٹ کھا کر پانی پی لیا تھا۔ یہی لیل و نہار رہے تو یہاں بسکٹوں اور سینڈویچ وغیرہ پر گزر ہوگی۔ کھانا کھانے کی نوبت اگلی منزل پر ہی آئے گی۔

اس ہوٹل کا انتظام ہماری ایئر لائن والوں نے (ہمارے خرچ پر) کیا تھا۔ ایئر ٹریٹل سے کوئی آدھی فرلانگ دور تھا۔ لیکن ٹیکسی والے نے کہا جی ڈھائی گلڈر (ایک پونڈ میں دس گلڈر سے کچھ کم ہوتے ہیں) ہو گئے۔ کراچی میں اتنے فاصلے کے پچاس پیسے ہوتے۔ ہمارے پاس خوردہ نہیں تھا، ہم نے تین دیئے اس نے جھٹ جیب میں ڈال لیے اور فرمایا Is it OK? یعنی آدھا گلڈر بخشیش تم کافی سمجھتے ہو یا اور دو گے؟ اس سے بھگت کر اور سڑک سے خود ہی سوٹ کیس اٹھا کر اس دروازے پر پہنچے جس پر چھوٹی سی تختی الہرز ہوٹل کی لگی تھی۔ تو ہمارے گھنٹی بجانے پر اندر کھکا سا ہوا اور دروازہ کھل گیا۔ ہمارے ہوش ہوا ہو گئے، کیونکہ اندر کمرہ یا لاونج یا دفتر نہیں تھا بلکہ سیزھیوں کا ایک لامتناہی سلسلہ جد نظر تک چلا گیا اور تقریباً عمودی سلسلہ نوے کا نہیں تو ۸۵ درجہ کا ضرور بنتا ہوگا۔ عرض سیزھی کا تقریباً چار انچ پاؤں کی اگلی انگلیاں رکھ کر چڑھو پورا پیر رکھنے کی گنجائش نہیں۔ ہم لوٹنے کو تھے کہ اوپر اس کنویں کی منڈیر پر سے آواز آئی، ”گڈ آفٹرنون! دروازہ بند کر دینا۔“ یہ وہ بڑھیا تھیں جو اس کی مالک، ’بیرا‘ خاناماں، جھاڑو بھارو والی غرضیکہ سب کچھ تھیں۔ دروازے کی چٹخی کے ساتھ انہوں نے ادوائن کی ایک رسی باندھ رکھی تھی جو دیوار کے ساتھ ساتھ کنڈیوں میں سے ہوتی ہوئی اوپر ان کے کمرے تک چلی گئی تھی۔ قسمت کا مارا مسافر باہر سے گھنٹی بجاتا تو وہیں بیٹھے بیٹھے اس رسی کو ایک زور کا جھکا دیتی ہیں اور دروازے کھٹ سے کھل جاتا ہے۔ پھر تاکید کرتی ہیں کہ بند کر کے آنا، ہمارے کمرے تک آنے کے لیے ۷۵ سیزھیاں پڑتی ہیں۔

ہوٹل البرز سے شروع میں ہم سمجھتے تھے کہ یہ البرز کسی کا نام ہوگا۔ کوہ البرز کی نسبت کی طرف دھیان نہ گیا تھا۔ کمرے کے ساتھ غسل خانہ اور دوسری حاجات ضرور یہ وغیرہ ضرور یہ کا کیا سوال؟ اس سردی میں کمرہ گرم رکھنے تک کا انتظام نہیں۔ ایک پرانا میٹر اٹھا کر لائیں جو بابا آدم نہیں تو امیر ان صاحب کے استعمال میں ضرور رہا ہوگا۔ فرمایا بہت سردی لگے تو اسے جلا لینا لیکن بجلی کا سوراخ ایک ہی ہے اسے لگاؤ تو پڑھنے کا لیپ بند کرو۔ دوہری عیاشی نہیں کر سکتے۔

ناشتے کے لیے پوچھا کہ کچے کرتے ہو۔ ہم ذرا دیر خیز ہیں لیکن یہاں صبح بہت جلدی ہوتی ہے لہذا کہا، یہی کوئی آٹھ بجے۔ فرمایا یہ تو بہت جلدی ہوا۔ سردی ہے میں ذرا دیر سے اٹھتی ہوں، نو بجے کر دو تو اچھا ہے۔ جب معلوم ہوا کہ پاکستان کے ہیں تو بولیں پاکستان کے لوگ اس ہوٹل کو بہت پسند کرتے ہیں۔ ایک مسٹر خان ہیں، تم جانتے ہو گے وہ تو ہر سال یہیں آ کر ٹھہرتے ہیں۔

یہ وہ شہر ہے جس میں آپ تین سال تک ہزار کیسی لینی رہے۔ سنا ہے یہاں سفارت خانہ اور سفیر کبیر کا گھر ایک محل ہے جو ہماری حکومت جو ہماری حکومت نے اچھے دنوں میں خرید لیا تھا۔ آپ کے اخلاق کریمانہ پر نظر کرتے ہوئے کچھ عجیب نہ تھا کہ ہم بھی اس کے کسی کونے میں فروکش ہو جاتے اور ہفتہ بھر آپ کی روٹیاں توڑتے۔ آخر پاکستان سے جانے والے اتنے لوگ یہی کرتے رہے ہیں۔ بعضوں کو تو سنا ہے کہ آپ نے پرزور اصرار کر کے اور پلے سے کراہیہ دے کر وطن واپس جانے پر آمادہ کیا تھا۔ ہم چھ سال قبل بھی کچھ دن اس شہر میں گزار گئے ہیں۔ ہوٹل اس وقت بھی کچھ ایسا اچھا نہ ملا تھا۔ لیکن کم از کم اس کا دروازہ ادوائن کی سی سے نہ کھلتا تھا۔ ہوٹل بالکل نیشنل میوزیم کے ساتھ والی گلی میں ہے۔ یہ میوزیم انیسویں صدی کے وسط میں بنا تھا۔ گویا ہمارے اس ہوٹل کے مقابلے میں اس کی عمر جمعہ جمعہ آٹھ دن جانی چاہیے۔ آج ہمارا گزرا میسٹر ڈم ہلٹن کے سامنے سے بھی ہوا۔ یہ ہمارے ہوٹل کے مقابلے میں بہتر معلوم ہوا لیکن ہم اپنا پانچ دن کا الاؤنس جمع کریں تو وہاں ایک شب قیام کر سکتے ہیں۔ یہ تو کر لیں لیکن یہ باقی چار راتیں کہاں گزاریں!

اے	غم	دل	کیا	کروں
اے	وحشت	دل	کیا	کروں



ہالینڈ ہم کو پسند آیا

ایمسٹرڈم تو جیسا ہے سو ہے۔ نہروں کا ایک جال ہے۔ ہمارا خیال تھا نہروں کی یہ ایک اسکیم خوبصورتی کے لیے رکھی گئی ہے۔ پتہ چلا کہ یہ بات نہیں۔ پہلے چھوٹا سا شہر تھا۔ بیرونی حملے کے ڈر سے نہر کھودی گئی۔ پل تھے جو اٹھائے جاسکتے تھے۔ آبادی بڑھی تو نہر کے دوسرے کنارے کے ساتھ ساتھ حویلیاں اور مکان بن گئے۔ اس کی حفاظت کے لیے پہلی نہر کے متوازی نہر کا دوسرا حصار کھینچا گیا۔ پھر تیسرا پھر چوتھا پانچواں چھٹا ساتواں آٹھواں وغیرہ۔ اور یوں جس طرح درخت کے تنے کے حلقے دیکھ کر آپ اس کی عمر کا اندازہ کر سکتے ہیں اسی طرح ایمسٹرڈم کا نقشہ دیکھ کر معلوم ہو سکتا ہے کہ کتنی نسلیں اور کتنی صدیاں اس شہر پر سے گزری ہیں۔ گول مول بات ہم اس لیے بھی کر رہے ہیں کہ جس کاغذ پر اس شہر کا سال تعمیر نہروں اور پلوں کی صحیح تعداد وغیرہ لکھے تھے ہم سے کھو گیا ہے۔

ڈچ لوگ اور ان کا شہر ہمیں پسند آئے۔ یورپ کے بعض دوسرے ملکوں کی طرح ان لوگوں کو صفائی کا جنون نہیں ہے۔ آرٹسٹ لوگ ہیں۔ لندن میں تو جگہ جگہ لکھا ہے کہ اگر سڑک پر تھوکا یا کاغذ کا کوئی پرزہ پھینکا تو ہم سے برا کوئی نہ ہوگا ہالینڈ میں اس قسم کی کوئی ناروا پابندی نہیں ہے۔ کئی بار تو یہ خوشگوار احساس ہوتا تھا کہ ہم اپنے ہی ملک میں ہیں۔ کوئی چیز اجنبی نہیں۔ بارش ہے تو کیچڑ ہے کار بھی جھپ جھپ چھینٹے اڑاتی گزر گئی ہے۔ کوئی مکان تعمیر ہو رہا ہے تو جرمنی یا انگلستان میں اس کے گرد پردہ کھینچنا پڑتا ہے۔ ہمارے ملک کی طرح یہ لطف نہیں کہ آپ فٹ پاتھ سے گزر رہے اور اوپر سے سیمنٹ اور ریت نیچے گر رہے ہیں انٹینس نیچے آ رہی ہیں۔ یہاں ایک فٹ پاتھ سے گزرتے ہوئے ہم پر اوپر سے گارا گرا تو کچ یہ ہے کہ اس میں سے اپنے وطن کی مٹی کی سوندھی سوندھی خوشبو آئی۔ ملک سے دوری کا غم مٹ گیا۔ کاغذ چاک کر کے اس کے پرزے بھی ہم نے جہاں چاہا پھینکے کسی کے ابرو پر بل نہ آئے۔ سڑک کو بھی ہمنے جا ویجا کر اس کیا۔ جرمنی میں ہم لال ہتی پر رک کر اپنا قیمتی وقت ضائع کرنے کے عادی ہو گئے تھے۔ بہت سے ہوٹلوں اور طعام خانوں میں بھی صفائی کا معیار ہمارے ملک کے ایرانی ہوٹلوں کا سا تھا اس سے کم نہیں تھا۔ مانگنے والے بھی اتنے تو خیر نہیں تھے جتنے صدر میں ملتے ہیں۔ تاہم کہیں کہیں ملتے۔ سڑک پر ایک ٹھیلہ سا کھڑا کر رکھا ہے جس میں گراموفون لگا ہے جو بلند آواز سے پرسوز گانا گا کر راگیروں کے دل میں جذبہ ترحم پیدا کر رہا ہے اور ایک شخص اپنا پیالہ لیے ہوئے اس میں سکے چھٹکا تا لوگوں کو راستہ روک رہا ہے۔ البتہ بسیں ٹرامیں ان ظالموں نے نئی بنادی ہیں یہ دیکھو اس کے عہد کی نہیں رکھیں۔ یا پھر تعلیم کا معیار اچھا ہے۔ کتابیں خوبصورت چھپتی

ہیں چیزیں خالص ملتی ہیں لوگ بااخلاق ہیں۔ نائی بھی اچھے ہیں۔ ہم نے یہاں آ کر بال بنوائے۔ لندن والے نائی سے تو بہتر نکلا پیسے بھی کم لیے تھینک پو بھی بڑے تپاک سے کہا۔

ہاں تو کہنا یہ تھا کہ ایسٹرم ڈم تو جیسا ہے سو ہے ڈیلٹ اور لیڈن دونوں کی خوبصورتی نے ہمارا جی موہ لیا۔ ڈیلٹ تو ہم کام سے گئے تھے۔ ایک صاحب سے ملاقات کی ٹھہری تھی اس کے بعد ہم نے از خود ٹاؤن ہال کے گرد کے حصے کا چکر کاٹا۔ ڈیلٹ میں ایک تو چینی مٹی کی صنعت پرانی ہے۔ ظروف پڑنا نکلوں پر نیلی نقش کاری یہاں کا خاص فن ہے۔ وہی رنگ کہ ملتان کی خصوصیت ہے۔ ڈیلٹ میں برتا جاتا ہے اس کے علاوہ لکڑی کے جوتے زیادہ تر اب سیاحوں کی تفریح طبع کے لیے بننے ہیں لیکن ہم نے ایک شخص کو پہنے ہوئے بھی دیکھا۔ معلوم ہوا سردیوں میں آرام رہتا ہے۔ لیڈن میں ہم کو علم کا شوق لے گیا تھا۔ کچھ ہمارا خیال تھا (جو غلط نکلا) کہ انسائیکلو پیڈیا آف اسلام کی ترتیب و تدوین بھی لیڈن ہی میں ہوتی ہے۔ ہمیں بھی کچھ معلومات اسلام کی ہیں۔ ہمارا ارادہ تھا ان لوگوں کے بتا کر آتے لیکن پتہ چلا کہ یہاں کے ایک ادارے کو فقط اس کی اشاعت میں دخل ہے۔ لائبریری کا اور پینٹل شعبہ دیکھنے کا بھی ہم نے خاص اہتمام کیا تھا۔ ہمارا خیال تھا وہاں جا بجا لوگ جے پہنے ڈچ لہجے میں عربی فارسی بولتے نظر آئیں گے۔ لیکن ایسا نہ ہوا۔ لائبریرین صاحب کچھ بھلا سا نام تھا ان کا شاید عربی جانتے تھے۔ بہر حال کتابوں کے نام پڑھ لیتے تھے۔ ہم نے اردو کی کتابیں دیکھنے کی خواہش کی۔ فقط ماسکو کی چھپی ہوئی اردو روسی لغت نکلی اور کچھ بھی نہیں۔ اس سے زیادہ کتابیں تو وہاں گورکھی کی تھیں۔ گورکھی کے متعلق بھی تھیں۔ وہاں عربی کا ذخیرہ کچھ ہے یا پھر چینی جاپانی کا اور انڈونیشی ملائی کا۔ ہم کتب خانے کی کھنگلی سے ضرور متاثر ہوئے۔ اور اس میں شک نہیں کہ ڈچ زبان کی پرانی کتابوں کا اچھا ذخیرہ ہے۔ جرمنی اور انگریزی کی کتابیں بھی خاصی ہیں۔ ہمارا شوق الف لیلا اور اس کے تراجم ہیں۔ سو چند نسخے دیکھے جو اور جگہ نہ ملے تھے ان سے قطع نظر جیسے گئے ویسے ہی ہر پھر کے آ گئے۔

لیکن ہمیں ڈیلٹ اور لیڈن کی گلیوں کو چوں نے بہت متاثر کیا۔ خوبصورت ناکوں والے مکانات نہر لیڈن کے اندر سے بھی گزرتی ہے۔ سیر کرتے ہوئے ہم پرانے ٹاؤن ہال کی طرف جا نکلے۔ سڑک کے سرے پر ایک پون چکی بھی تھی۔ مکانوں کا انداز وہی سترہویں اٹھارہویں صدی کا۔ سکاٹی سکرپروں یعنی فلک نما مکانوں کی بدعت لفظ رائٹرم میں دیکھی کیونکہ وہ شہر عالمی جنگ کی بمباری میں لمبے کا ڈھیر رہ گیا تھا۔ نئی تعمیرات بلند مہیب اور چوکور ہیں۔ ایسٹرم ڈم بھی پرانے تاجروں اور رئیسوں کی حویلیوں کا شہر ہے۔ لیکن لیڈن اور ڈیلٹ کے کھلی چھتوں اور گیلری والے مکانات تو اپنی الگ ہی دلاویزی رکھتے ہیں۔ غارے سے بے نیاز گاؤں

کی الہردوشیزاؤں کی طرح۔

ایمسٹرڈم کا مشہور ٹروپن میوزیم جس میں مختلف استوائی ملکوں کے رہن سہن کا انداز دکھایا گیا ہے۔ ان کے ملبوسات نہ گھڑ گھروں کا سامان، زیور، ظروف، باجے گاجے، اوضاع اطوار۔ یہ ہم نے آنے کے پہلے ہی روز دیکھ لیا تھا۔ تھو لو جیکل میوزیم ہمارا خاص شوق ہیں۔ برلن کے فوکر کنڈے یعنی معاشرتی میوزیم کا حال ہم نے مولوی محبوب عالم کے سفر نامے میں پڑھا تھا۔ کشاں کشاں پہنچے۔ افریقی اور جاپانی شعبے تو دیکھے۔ لیکن وہ شعبہ جو اس بر غظیم سے تعلق رکھتا ہے، مرمت کے لیے بند تھا۔ سخت مایوسی ہوئی۔ عمارت وہی ہے جو اس صدی کے آغاز میں تھی۔ مولوی محبوب عالم نے لکھا ہے کہ ”پنجاب کے متعلق ذخیرہ کافی نہ تھا۔ گولاہور کے سیر سے بازار کی آٹھ آنے والی ایک چار پائی بھی پڑی تھی لیکن اس سے لوگ یہی نتیجہ نکالتے ہوں گے کہ ہندوستانی صرف ایسی ہی چار پائیاں استعمال کرتے ہیں۔ ایک صادق الاخبار بہادر پور کا نمونہ سیالکوٹی کا غنڈ پر چھپا ہوا رکھا تھا۔ میں نے وہاں رکھنے کے لیے پیسہ اخبار اور انتخاب لا جواب کے نمونے مع ایک لکھے ہوئے مراسلہ کے جو اتفاقاً میرے پاس تھا، عجائب گاہ کے اعلیٰ افسر کے پاس بھجوا دیئے جس نے مجھے بعد میں شکریے کا خط بھیجا۔“

ہمارے یہ میوزیم پورا نہ دیکھ پانے کی کچھ تلافی ایمسٹرڈم کے ٹروپن میوزیم کو دیکھ کر ہوگئی۔ افریقہ اور انڈونیشیا کے شعبے خاصے بڑے ہیں اور ایشیا کے بعد اور ملکوں کے بھی جن کو دیکھ کر خیال ہوتا ہے کہ ہمیں تو ہات اور پسماندگی کو جھٹکنے میں ابھی کتنے قرن لگیں گے۔ ایک جگہ بدوؤں کا خیمہ بھی تنہا ہے۔ معلوم ہی نہیں ہوتا کہ یہ بیسویں صدی کی معاشرت ہے۔ ایک جگہ ایک پاکستانی عورت لٹھے کے سیدھے سادھے برقعے میں لپٹی نظر آئی۔ بعض اور اسلامی ملکوں کے برقعے تو اور بھی کمال ہیں۔ لیکن پاکستان کے شعبے میں ایک محترمہ کوریٹھی فرارہ پہنے اور پرس اٹھائے بھی دکھایا گیا ہے۔ ایک کونے میں ایک شعبہ اسلام کا ہے، مسلمانوں کو نماز پڑھتے دکھایا گیا ہے۔ خانہ کعبہ اور حج کی رسوم بھی دکھائی گئی ہیں۔ اس شعبے میں مختلف مساجد کے نمونے بھی رکھے گئے ہیں اور ایک صرف قرآن مجید اور اس کے تراجم مختلف زبانوں میں اچھا اثر آفریں شعبہ ہے۔ برما اور انڈونیشیا وغیرہ کے توپورے گھر اور دوکانیں ہیں۔ ان دکانوں میں نون تیل پورا اصلی ساز و سامان بھرا ہے۔ بس اندر دوکاندار مہنوی ہے۔



ہالینڈ کے راستوں میں تنہا

لیجے! آج چھ راتیں وہاں گزارنے کے بعد ہم ہوٹل البرز سے چلے آئے اور وہ بند ہو گیا۔ کم از کم عارضی طور پر کیونکہ اس ہوٹل میں ہم تنہا مسافر تھے۔ ناشتے کی واحد میز پر صرف ہمارے لیے ناشتے کا انتظام ہوتا تھا۔ فقط ہمارا بستر بچھتا تھا۔ مسز البرز بازار سے فقط دو انڈے اور ایک ڈبل روٹی لاتی تھیں۔ کیونکہ ادوائسن کی رسی کے ساتھ ساتھ میز ہیوں میں ہم نے ایک اور تاری بندھی دیکھی جس کے سرے پر چھینکا لٹکا ہوا تھا۔ انڈے ڈبل روٹی والا صبح صبح آ کر گھٹنی بجاتا تھا۔ مسز البرز ادوائسن کو چھینکا دیتیں اور دروازہ کھل جاتا۔ وہ چھینکے میں سامان خورد و نوش رکھ کر اور گڈ مارٹنگ کا آوازہ بلند کر کے دروازہ بند کر دیتا۔ اور یوں یہ ہوٹل چل رہا تھا۔ اور ہم اس میں چل رہے تھے اور کرایہ مع ۱۵ فیصدی سروس کے دے رہے تھے۔ قاعدے کے مطابق ۱۵ فیصدی ہمیں ملنا چاہیے تھا کیونکہ ہوٹل کے مسافر (خواہ وہ ہم خود ہوں) کا سامان اوپر چڑھانا اتارنا ہمارا کام تھا۔ دروازہ کھولتے بند کرتے ہم خود تھے۔ کوئی فون آتا تو دوڑے دوڑے کاریڈور میں ہم خود جاتے تھے۔ صابون ہم اپنا برتتے تھے۔ جوتے ہم خود پالش کرتے تھے۔ رات کو اس ہوٹل میں عجیب سنانا ہوتا تھا۔ اس کی تیسری منزل پر ڈیوڑھی والے کمرے میں ہم نیچے نہ جانے کہاں مسز البرز انگریزی بولتی ضرور تھیں لیکن زبان میر اور کلام میرز کی طرح خود ہی سمجھتی ہوں گی۔ ہماری خدمت نہ کر سکنے کا انہیں ملال تھا کیونکہ بقول ان کے ان کی صحت اچھی نہ رہتی تھی۔ حالانکہ عمران کی ۶ سال سے زیادہ نہ تھی۔ ہمیں ان کا ہوٹل چھوڑنے کا قلق ضرور ہوا لیکن یہ خوشی ہے کہ بیچاری کو اب کسی مسافر کے لیے ناشتے وغیرہ کا تردد نہ کرنا پڑے گا۔ کل صبح آرام سے پاؤں پیار کے سوئیں گی۔ یہ امکان کم معلوم ہوتا ہے کہ کوئی شامت کا مارا مسافر وہاں آنکلیے۔ ایک روز ایک شخص آیا ضرور تھا۔ کمرے دیکھنے کے بعد بولا اچھا میں ابھی آیا۔ لیکن

جو مجھے دیکھنے کو آتا ہے
پھر مجھے دیکھنے نہیں آتا

اب ہم میوزیم ہوٹل میں ہیں۔ جو بالکل ساتھ والی گلی میں ہے۔ مسز البرز سے ہم نے جھوٹ بولا ہے کہ ہم دوسرے شہر بیگ میں جا رہے ہیں۔ کیونکہ اب ہمارا کام وہاں ہے ایسٹریڈم میں نہیں ہے۔ ہم سعدی کے چیلے ہیں! دروغ مصلحت آمیز کے قائل ہیں۔ ہمارا یہ اچھا صاف ستھرا کمرہ ہے۔ سیزہیاں بھی ہوٹل البرز کے مقابلے میں آدھی۔ ہوکا عالم بھی نہیں ہے کیونکہ نیچے سامان اٹھانے کو ہری

جیکٹ والے دربان کاؤنٹر پر دو لڑکیاں ایک طرف کوناٹے کا کرہ اور ریسٹوران جس میں مکلف وردیوں والے بیرے تر ت پھرت کرتے نظر آ رہے ہیں۔ مسافروں کی ریل چیل مرکزی ہیڈنگ بھی ہے۔ مسز البرز نے ہمیں ہمیشہ کہہ کر جو آلہ دیا تھا اس میں سے ہوا تو آتی تھی گرمی ہم نے نہ دیکھی۔ اسے کئی بار اٹھا کر ہم نے گود میں رکھا کچھ فائدہ نہ ہوا۔ شب بھر ٹھہر ٹھہرتے تھے۔ تو لیے کی جگہ چار گرہ کا ایک رومال تھا اور اس چارہ گرہ کپڑے کی قسمت غالب یہ تھی کہ چھ دن میں تو بدلا نہیں گیا۔ واش بیسن میں ڈاٹ تو لگتی ہی نہیں تھی۔ دو ٹکڑے ہوئی تھی اور گرم پانی کی ٹوٹی کھولے لیے تو کھولتے چلے جائے۔ دو تین منٹ کے بعد ٹپکا شروع ہوتا تھا غالباً پانی میں سیدھا پائپ سے نہیں بلکہ سیزھیماں چڑھ کر ہانپتا کانپتا آتا تھا لیکن ٹھنڈا پانی تو خوب فوارے کی طرح آتا تھا۔ اس میوزیم ہوٹل کے کمرے کی دیوار کو ہم نے ٹھوکا دیا۔ ٹھوس دیواریں تھیں بلکہ ایک پر تو لکڑی کے خوبصورت تختے بھی لگے ہیں۔ ہوٹل البرز میں ہمارے کمرے کی دیواریں تحقیق نہ ہوا کہ کس مسالے کی تھیں۔ انگلی سے دباؤ تو اتنی دیوار اندر کو دب جاتی تھی۔ ہمارا خیال ہے موٹا کاغذ تھا اس کے پیچھے خلا تھا اور خلا کے پیچھے جانے کیا۔ کچھ نہ کچھ تو ہوگا۔ خلا کی کھوج لگانے کا جنون روسیوں کو ہے ہمیں نہیں ہے۔

مصرفیت سننے کے صبح ہوتی ہے شام ہوتی ہے، عریونی تمام ہوتی ہے اور ہمارا کام تمام کرتی ہے۔ ہر روز ایک نئی منزل سر پر کھڑی ملتی ہے۔ کل صبح نوبے ایک صاحب سے ڈلفٹ میں ملنا تھا۔ ایمسٹرڈم سے گاڑی 7:54 پر چلتی ہے اور 8:54 پر پہنچاتی ہے 54:7 پر چلنے کے لیے اسٹیشن پر پندرہ بیس منٹ پہلے پہنچو۔ ٹکٹ لو اور پلیٹ فارم تلاش کرو۔ اس کے لیے آدھا میل دور جا کر سولہ نمبر کی ٹرام پکڑنی چاہیے۔ اس کے لیے گھر سے کم از کم سات بجے چلو اور چونکہ فیشن کا انتظام صفائی بھی ضروری ہے یعنی شیو کرؤ منہ ہاتھ دھوؤ کپڑے پہنو تو چھ بجے اٹھو یعنی نور کے تڑکے۔ ہم بہو بیٹیاں یہ کیا جانیں؟ خیر مسز البرز سے ٹائم پیں مانگا ڈیلفٹ گئے۔ انہوں نے پہلے ہی فون کر رکھے تھے ایک اور شہر میں رائڈم میں۔ نیا ٹکٹ لیا اور وہاں بھی جا اترے۔ وہاں کے کام بھگتائے تو پھر ہیگ آئے۔ کیونکہ ہیگ کے پاس ایک قصبہ ہے جہاں وزارت خارجہ کے دفاتر ہیں اور وزارت خارجہ کے ایک افسر ہماری ملاقات کا اشتیاق رکھتے تھے بشرطیکہ ہم ان کے پاس پہنچیں۔ یہ تجربہ ہم کبھی نہ بھولیں گے۔ یہاں کے لوگ بے حد بااخلاق ہیں۔ اگر ان کو کوئی راستہ معلوم نہیں تو بھی نکلے سا جواب نہ دیں گے بلکہ کچھ نہ کچھ بتائیں گے ضرور کوئی نہ کوئی ٹرام کا نمبر بتا دیں گے بس نمبر بتا دیں گے یا انگلی سے کسی طرف اشارہ کر دیں گے۔ چنانچہ کسی نے ہم سے کہا۔ دس نمبر ٹرام لو۔ فور برگ کے اسٹیشن پر پہنچے گی۔ وہاں کسی سے بھی پوچھ لینا۔ وہاں اترے اور کسی کو پتے کی چٹ دکھائی تو بہت سے لوگ جمع ہو گئے اور بیک وقت چاروں سمتوں میں اشارے کرنے لگے۔ آخر ۲۳ نمبر کی بس لی۔ اس کے ڈرائیور نے ایک جگہ اتار دیا اور کہا۔ یہاں کسی سے بھی پوچھ لینا۔ اس سڑک پر دو درو در تک آدم نہ آدم

زاد اور بارش اور سردی اور ہوا کے جھونکے۔ کئی نئی بستی تھی۔ ایک لڑکا ایک مکان کے سامنے کھڑا تھا۔ ہم ڈگ بھرتے وہاں ابھی پہنچے تھے کہ سائیکل پر چڑھ کر ایک طرف کوروانہ ہو گیا۔ ایک اور صاحب کی طرف ہم بھاگے دو چار ہاتھ لب بام رہ گیا تھا کہ وہ ایک بس میں سوار ہو گئے۔ کچھ دیر بعد ایک بھلے مانس کو چوراہے میں کاغذ دکھایا۔ اتنے میں ان کے مطلب کی بتی سبز ہو گئی اور وہ ہمیں کاغذ لہراتا چھوڑ کر راستہ عبور کر گئے۔ خیر بارش سردی ہوا کے باوجود ایک صاحب نے رک کر کہا۔ یہاں تو تمام گھر ہیں کوئی سرکاری دفتر ادھر نہیں ہے۔ ہم نے ایک اونچی عمارت کی طرف اشارہ کیا تو بولے ہاں وہ البتہ سرکاری دفتر ہے لیکن معلوم نہیں کاہے کاہے۔ خیر ہمیں اطمینان ہوا کہ وہ دفتر مطلوب نہ ہوا تو کم از کم پتہ تو ملے گا۔ وہاں کا دربان واقعی خطرناک نکلا۔ انگریزی نہیں جانتا تھا لیکن میز کی دراز میں سے ایک انگریزی چھپی ہوئی پرچی نکال لایا۔

”جہاں آپ کھڑے ہیں وہاں سے فلاں سڑک پر چل دیجئے۔ داہنے ہاتھ کی پہلی دو گلیاں چھوڑ کر تیسری پر بائیں ہاتھ مڑیے۔ وہاں سے پہلی گلی داہنی طرف پار کیجئے اور آخری بار بائیں ہاتھ مڑ جائیے۔ وزارت خارجہ کی عمارت کے بالکل سامنے ملے گی۔“

معلوم ہوا ہمیں کو نہیں یہ مسئلہ اور لوگوں کو بھی درپیش ہوتا ہے اس لیے پرچیاں چھپوائی گئی ہیں۔ بہر حال شکر یہ ادا کر کے ہم چل دیے۔ دو گلیاں چھوڑ کر تیسری پر بائیں ہاتھ مڑے پھر داہنے ہاتھ مڑے اور پھر آخری بار بائیں ہاتھ مڑے تو آگے کچھ بھی نہ تھا ریل کی لائن تھی۔ اور اس پار خالی کھیت تھے۔

ہائے کیا چیز غریب الوطنی ہوتی ہے۔ ان صاحب سے ملنا ضرور تھا کیونکہ بات ہمارے مفاد کی نہیں ہمارے ملک کے مفاد کی تھی۔ شام بھی ہو رہی تھی پھر ہم بس کا راستہ بھی بھول چکے تھے۔ پھر ٹرام لینی تھی۔ پھر بیگ سے گاڑی پکڑنی تھی۔ پھر ٹرام لینی تھی پھر پیدل چلنا تھا۔ پھر مسز البرز کے ہوٹل کی ۵۷ سیڑھیاں چڑھنی تھیں۔ منزل تیری دور مسافر منزل تیری دور۔

آخر جب ہم مایوس ہو چکے تھے۔ اتفاقاً وہ دفتر ہمیں مل گیا۔ صاحب موصوف البتہ نہیں تھے۔ ہم خشکی سے بیہوش ہونے کو تھے کہ وہ آگئے۔ بولے ”امید ہے آپ کا سفر خوشگوار گزرا ہوگا اور یہاں کا راستہ آسانی سے مل گیا ہوگا!“

ہم جی کڑا کر کے چہرے پر مسکراہٹ لائے اور کہا ”جی ہاں“

آج شام ہمیں علم کا شوق اور فرض کی محبت لیڈان لے گئی۔ وہاں سے بھی بارش میں شرابور چھپ چھپ کرتے آئے۔ اس وقت ہمارا کوٹ وارڈروب میں لٹکا نہ رہا ہے اور جوتا بھی۔ کل صبح پھر شہر سے باہر ایک اپائنٹ منٹ ہے۔ ہمارا جی ابھی سے ہول کھا رہا ہے۔ آپ کہیں گے ہم کیوں نہیں فون کر کے عیسیٰ طلب کرتے۔ ٹانگ پر ٹانگ رکھ کر اور پتے کی پرچی ڈرائیور کے حوالے کر کے

نچنت ہو جاتے اور سگریٹ سلگا لیتے‘ وہ جانے اس کا کام۔

ہمارے اس تھوڑا لکھے کو بہت جانے کہ اس کی وجوہ اقتصادی ہیں۔



ہمیں بھی آرٹ سے رغبت ہے

ایسٹریڈم میں جب ہم اپنے کاموں سے کچھ کچھ فارغ ہوئے تو ایک صاب سے ہم نے پوچھا۔ اب ہمارا یہاں سے چل چلاؤ ہے ہم نہیں چاہتے کوئی چیز ہمارے دیکھنے سے رہ جائے۔ یہاں کی کیا کیا چیزیں مشہور ہیں؟
بولے ”پینٹر“

ہم نے کہا ”وہ ہم نے کھا لیا“ بلکہ قدرت اللہ شہاب صاحب کے ہاں کھا کے آئے تھے۔ وہ دو تین سال کا ذخیرہ اپنے ساتھ لے گئے ہیں۔“

”دوسری چیز یہاں کی پون چکیاں ہیں۔“

ہم نے کہا ”وہ بھی دیکھ لیں..... اور؟“

سوچ کر بولے ”یہاں کے پینٹر مشہور زمانہ ہیں۔“

ہم نے ان کے گھر کے دروازے کی طرف دیکھا۔ پھر اس کی چوکھٹ پر ہاتھ پھیرا۔

بولے ”میرا مطلب دروازوں، کھڑکیوں پر رنگ کرنے والوں سے نہیں ہے۔ پینٹر تم نہیں جانتے کیا ہوتا ہے؟“

اب کچھ کچھ ہماری سمجھ میں آیا۔ ہم نے کہا ”معاف کرنا“ اب ہم سمجھے۔ ہمارے ہاں بھی بڑے اچھے اچھے پینٹر ہیں، ایک سے ایک عمدہ سائن بورڈ آپ کو نظر آئے گا بلکہ شہر کی دیواروں پر لکھنے والوں میں ایک نامی گرامی پینٹر اللہ دیا ممتاز ہمارے پڑوس میں رہتا ہے۔ شاعر بھی ہے، ممتاز اس کا تخلص ہے۔ تخلص جانتے ہو کیا ہوتا ہے؟“

فرمایا ”میرا مطلب دیواریں چھاپنے والے یا سینما کے بورڈ بنانے والے پینٹروں سے بھی نہیں ہے، ریمر ان کا نام تم نے سنا ہے؟“

ہم نے کہا ”ایک ہفتہ تو ہمیں یہاں آئے ہوا ہے۔ اس میں بھی زیادہ تر مصروفیت رہی۔ آپ کیسے توقع کر سکتے ہیں کہ رام رام کیا نام بتایا تم نے اس کا؟“

انہوں نے روکھے پن سے منہ دوسری طرف پھیر لیا۔

ریخ میوزیم یعنی قومی میوزیم بالکل ہمارے میوزیم ہوٹل کے ساتھ لگا ہوا ہے۔ معلوم نہیں ہمارے ہوٹل کا نام اس کی وجہ سے رکھا گیا ہے یا یہاں میوزیم ہمارے ہوٹل کی رعایت سے بنایا گیا ہے۔ بہر حال جس کسی سے بات ہوئی اس نے ہم سے یہی پوچھا۔ ”تم نے ریخ میوزیم دیکھا کیا؟“

آخر ہم نے سوچا دیکھ ہی ڈالنا چاہیے۔ ہفتہ کی صبح ہماری خالی تھی۔ جاگھے، معلوم ہوا تصویروں کا میوزیم ہے۔ کچھ مجسمے ہیں اور پرانا کاٹھ کباڑ فرنیچر بھی ہے۔ سوہویں صدی کا، سترہویں صدی کا۔ ہم تو یہ کرتے ہیں کہ کوئی چیز پرانی ہوئی مثلاً چار پائی ٹوٹے لگی یا کرسی کا ہتھا اکھڑ گیا تو اسے پھینک دیا یا آگ جلائی، مغربی ملکوں میں ایسا نہیں کرتے۔ پرانی چیزوں کو سینت سینت کر رکھتے ہیں۔ چنانچہ کئی کمرے پرانے فرنیچر سے بھرے ہوئے دیکھے۔ ہارے گھر میں بھی پندرہ پندرہ بیس بیس سال کے کھٹولے، میز، ٹرنک، بدھنے، مرہٹا، کیلنڈر، چمچے، سرے دانیاں، توٹک وغیرہ بھرے پڑے ہیں۔ ہمیں ان کی قدر و قیمت کا خیال نہ آیا۔ اگر ہمارے آنے تک ہمارے گھر والوں نے پھینک نہ دیئے ہوں تو ہم بھی میوزیم بنائیں گے۔ یہ چیزیں تو پھر حال کی ہیں، بعض میوزیموں میں تو ہم نے پچیس پچیس، تیس تیس صدی پرانی اور بے کار چیزیں بھی دیکھیں۔

ہم نے کہا ”یہ کچھ نہیں، کچھ اور دکھاؤ۔“

تب ایک گائیڈ نے ہمیں ویلفٹ کی پرانی ٹانگوں کا ذخیرہ دکھایا۔ اس وقت تو ہم نے بڑی تعریف کی۔ لیکن سچ یہ ہے کہ ویسی ہیں جیسی شوکت صدیقی نے اپنے پھانک کے ستونوں پر لگا رکھی ہیں، کوئی کمال کی بات نہیں۔“

اس کے بعد تصویروں کے کمروں کا نمبر آیا۔ ہم نے سنا تھا کہ ریمر ان نامی مصور نے نائٹ وائچ نام کی جو تصویر بنائی تھی اس کی وجہ سے یہ میوزیم دنیا بھر میں مشہور ہے۔ ریمر ان کی بہت سی اور تصویریں بھی اس میوزیم میں بتائی گئیں۔ ایک اور شخص کی بھی جس کا نام ”فان گوگ“ یا ایسا ہی کچھ تھا، جس شخص کا نام عجیب و غریب ہو وہ بھلا کیا تصویریں بنائے گا۔

خیر ہم نے میوزیم کا لٹ خرید لیا، اب تصویریں دیکھنی تھیں۔ ہم نے کراچی آرٹ کونسل میں تصویروں کی کئی نمائشیں دیکھی ہیں اور خود بھی ایک زمانے میں آرٹ سے شغف رہا ہے۔ جب ہم اسکول میں پڑھتے تھے۔ ماسٹر محمد دین ہماری ڈرائنگ کی کلاس لیا کرتے تھے اور ہم سے سیب، کیپے، گلاس، مرتبان، طوطے اور مور وغیرہ بنوایا کرتے تھے۔ ہمارا ہاتھ ہمارے ہم سبقوں میں سب سے زیادہ رواں تھا۔ خود ماسٹر محمد دین بڑے باکمال آرٹسٹ تھے لیکن ہائے بے قدری زمانہ۔ ہمیں تو کوئی کیا جانے گا، آج کوئی ان کا نام بھی نہیں جانتا سوائے ان کے شاگردوں کے۔ وہ بھی شاید اس لیے کہ مارتے بہت تھے۔

اس میوزیم میں کمرے ہی کمرے ہیں۔ سب تصویروں سے بھرے ہوئے بعض تصویروں کے چوکھٹے بے حد خوبصورت ہیں۔

جی چاہتا تھا کہ چوکنا نکال لیں اور اس میں اپنی تصویر لگائیں۔ ایک تصویر میں ایک شخص تلوار لگائے کھڑا تھا۔ پیچھے چاند بھی نکلا ہوا تھا۔ ہم نے کہا ”یہ نائٹ وائچ ہے؟ بڑی خوبصورت تصویر ہے۔“

محافظ نے بتایا ”نہیں یہ نائٹ وائچ نہیں ہے۔ وہ تو ریمیران کا شاہکار ہے۔ گیلریوں میں چلتے جاؤ آگے ملے گا۔“
اگے ایک کمرے میں ایک کلاک کی تصویر تھی۔ ہمیں خیال آیا شاید وائچ سے مطلب گھڑی ہو۔ ہم نے اس کمرے کے محافظ سے کہا۔ ”یہ تو نہیں ریمیران کی نائٹ وائچ؟“
معلوم ہوا یہ بھی نہیں ہے۔ آگے ہے۔

خیر تصویریں دیکھتے نام پڑھتے، تحسین اور آفرین کے طور پر سر ہلاتے ہم ایک بڑے ہال کمرے میں پہنچے۔ بہت سے لوگ ایک تصویر کے گرد کھڑے تھے۔ کسی نے ہمیں اشارے سے بتایا۔ ”یہ ہے ریمیران کی نائٹ وائچ“

بہت بڑی تصویر ہے۔ پوری دیوار ڈھانپ رکھی ہے۔ دوسروں کی طرح ہم نے بھی اسے آنکھیں پھاڑ پھاڑ کر دیکھا، عینک لگا کر دیکھا۔ عینک اتار کر دیکھا۔ اس کمرے میں اس تصویر کو دیکھنے کے لیے صوفے بھی لگائے گئے ہیں۔ ہم نے بھی ان پر ٹھکی لی۔ اس میں سامنے ایک بادشاہ ہے۔ ہمارے خیال میں تو بادشاہ ہی ہوگا۔ ساتھ ایک ٹوپی والا جرنیل سمجھ لیجئے۔ ایک شخص بندوق لیے بھی کھڑا ہے۔ تصویر کے داہنے ہاتھ ایک ڈھول والا ہے۔ پیچھے کی جگہ بھرنے کے لیے کچھ اور آدمی بھی دکھائے گئے ہیں۔ کسی کا منہ کسی طرف کو ہے۔ کسی کا کسی طرف کو..... ذرا ٹھہریئے۔ کتاب میں دیکھیں۔ ہم نے میوزیم گائیڈ بھی تو خریدی ہے۔ دیکھئے صفحہ ۱۵ اور ۱۶۔

”ریمیران ریمیران (۱۶۰۶ء۔ ۱۶۶۹ء) اپنے زمانے کا بہت بڑا آرٹسٹ تھا (بے شک اپنے زمانے کا ہوگا) ہم نے سوچا لیڈن کا رہنے والا تھا۔ پھر ایمسٹرڈم چلا آیا اور جب تک مر نہیں گیا وہیں رہا۔ اس کی بنائی ہوئی تصویروں میں یہودی دلہن، پطرس ولی کا انکار..... ارے یہ کیا فضول تفصیلات ہیں نائٹ وائچ کا ذکر آنا چاہیے) یہ رہا۔“

لکھنے والا لکھتا ہے کہ ریمیران کو غالباً..... (یعنی یقین نہیں ہے اور گائیڈ لکھنے بیٹھ گئے ہیں) اس وقت یہ تصویر بنانے کو کہا گیا تھا جب فرانس کی بیوہ ملکہ میریاڈی میڈ۔ سٹی ۱۶۳۹ء میں ایمسٹرڈم آئیں۔ یہ تصویر کپتان فرانز بینگ کوک اور لیفٹنٹ ولیم فان روڈن برگ کی کمپنی کی ہے۔ لیجئے جن کو ہم نے بادشاہ اور جرنیل سمجھا تھا وہ فقط کپتان اور لفٹین وغیرہ نکلے۔ اتنا بڑا آرٹسٹ کسی جرنیل جرنیل کی تصویر بنائی ہوتی تو ایک بات تھی۔ چلئے یہ بھی تحقیق ہو گیا کہ تصویر حسب فرمائش بنائی گئی ہے۔ اپنی مرضی یا شوق سے نہیں۔ ایسا کام تو پھر ٹالا جاتا ہے۔ کتاب بند کر کے ہم نے تصویر پر پھر غور و فکر شروع کیا۔ دیکھا کہ اس میں گہرائی پیدا ہو رہی ہے۔ لوگ زندہ اور جاگتے معلوم ہو رہے ہیں۔ پیچھے تاریک محراب نے سارے منظر کو ابھار دیا ہے۔ کاغذی پیرہن ہر پیکر تصویر کا۔ گویا بڑی تصویر نہیں۔

کم از کم ہماری رائے تو یہی ہے۔

نائنٹ واچ دیکھ لی۔ نیشنل میوزیم میں کچھ اور شعبے بھی تھے۔ ایک پرنٹ روم ایک ڈول ہاؤس! اب یہ دیکھئے باقی تھے۔ ایک جگہ کچھ چینی جاپانی کتابیں اور خاکے سے پڑے تھے۔ ہم نے محافظوں سے کہا۔ تصویریں تو ہم نے ساری دیکھ لیں۔ یہ پرنٹ روم کہاں ہے؟ کس طرف کو ہے؟ کدھر ہے؟

بولا ”جناب! یہی تو پرنٹ روم ہے۔“

آگے پھر ایسی واردات ہوئی۔ ہم نے ڈول ہاؤس کا پتہ پوچھا۔ محافظ بولا۔ ”حضور آپ اس وقت ڈول ہاؤس میں کھڑے ہیں۔“

ہم نے کہا ”باہر جانے کا راستہ کون سا ہے۔“

اس نے ایک طرف کو اشارہ کیا۔ ویسے EXIT لکھا بھی تھا۔

ہم نے صدر دروازے پر اپنا کوٹ لیا، چوکیدار کوٹپ دی اور باہر نکل آئے۔ باہر خوشگوار موسم تھا۔



ہوٹل ساں ساں ساں

انسان بھی کیسا پکھیر ہے۔ صبح ہم ایمسٹرڈم میں تھے اس وقت جنیوا میں ہیں بلکہ دوپہر سے پہلے ہی آن اترے تھے۔ اتوار کا روز۔ ہمیں یہ تو خیر توقع نہ تھی کہ کوئی ہارگلد سے جھنڈیاں اور ڈھول تاشے لے کر ہمارا استقبال کرے گا۔ ان کرنٹوں کو ہماری قدر کیا معلوم۔ تاہم اب تک یہ ہوتا تھا کہ عموماً ہوٹل کی خبر ہوتی تھی۔ یہ معلوم رہتا تھا کہ کل کہاں کس سے جا کے ملنا ہے۔ بعض اوقات یورپ والے پردیسوں کو طرح طرح سے پریشان کرتے ہیں۔ یعنی ہم فرینکفرٹ میں آ کے اترے ہیں اور دارالحکومت ان لوگوں نے یون بنا رکھا ہے۔ سوئٹزر لینڈ میں جنیوا اچھی جگہ ہے۔ ہمارے جہاز کو یہیں اترنا ہے لیکن سوئٹزر لینڈ کی حکومت جہاں تک ہمارا خیال ہے برن میں ہے۔ سوائیچو کیشن کے انٹرنیشنل بیورو کا نام تو ہمیں معلوم تھا اور یہ کہ ہمیں وہاں جانا ہے لیکن یہ پوچھنا ہم بھول گئے تھے کہ کہاں ہے کس گھر میں ہے۔ خیر ہم نے سوچا اس وقت تو کہیں ٹھکانہ ڈھونڈ وکل صبح معلوم کریں گے۔ برن جانا پڑا تو جائیں گے۔

پس سوئس ایئر کے کاؤنٹر پر بیٹھی کوئل نار سے ہم نے کہا کہ قربانت شوم۔ ہمیں کوئی ہوٹل بتادو۔ مفت کا ہو تو کیا کہنے اور نہ ہم کرایہ بھی تھوڑا بہت دینے کو تیار ہیں۔ فرسٹ کلاس غسل خانے کی ضرورت نہیں ہے۔ ہوٹل بھی آس پاس چاہیے۔ جہاں ممکن ہو تو ہم اپنا سوٹ کیس خود اٹھا کر لے جاسکیں۔ اس کے علاوہ.....

اس بی بی نے کہا ”آج تو اتوار ہے۔ آج تو نو رست دفتر تک بند ہیں جو اس قسم کا انتظام کیا کرتے ہیں۔ میں کیا کر سکتی ہوں؟“
ہم نے کہا ”کچھ نہیں ہو سکتا؟“
بولیں ”کچھ نہیں۔“

ہم نے ادھر ادھر نظر دوڑائی اور کہا۔ ”تو آج کی شب اسی بچ پر نہ استراحت کر لیں۔“
گھبرا کر کہنے لگیں۔ ”نہیں نہیں، ٹھہریے! میں کوشش کرتی ہوں۔“

اب اس نے ایک فہرست دیکھی۔ ایک دو جگہ فون کیا اور پھر کہا۔ ”ہوٹل ساں ساں ساں میں چلے جائیے۔ ٹکڑ پر ہے۔“
ہم نے کہا۔ ”یہ کیا نام ہوا، ہمیں لکھ کر دو۔“

وہ ساں ساں نہیں تھا۔ ہمارے ہی کان ساں ساں کر رہے تھے ساں یروے (St. Gervais) تھا۔ انگریزی قاعدے

سے سینٹ جرویس ہونا چاہیے۔ جرویس صاحب کوئی سادھونت ہوں گے مسیحی مذہب کے۔ ایک نقشے پر اس بی بی نے نشان بھی کر دیا کہ اس سامنے کے چوک کو پار کر کے گر جا ملے گا اور اس گر جا کے بس پیچھے ہے۔

ہم خوش خوش سوٹ کیس اٹھائے باہر نکلے تو اس چوک کے چاروں طرف گر جا نظر آئے۔ چاروں طرف تو خیر نہیں تین طرف۔ کیونکہ چوتھی طرف سے تو ہم خود آ رہے تھے۔ جو انیئر ٹریٹل بھی تھا اور جینوا کا بڑا ریلوے اسٹیشن بھی۔ بیٹھ کر نقشے کا مطالعہ شروع کیا۔ کچھ اس کا التاسیدہ سمجھ میں نہ آیا۔ خاصی عقل سلیم خرچ کی تو سمجھ میں آیا کہ وہنی طرف کو جانا ہے۔ تھوڑی دیر غور کرنے پر یہ بھی معلوم ہو گیا کہ ہمارا دایاں ہاتھ کون سا ہے۔ چنانچہ ادھر کورواں ہوئے۔ گر جا کے چاروں طرف گھوم گئے۔ کبھی کعبہ میرے پیچھے تھا، کلیسا میرے آگے۔ کبھی کلیسا میرے پیچھے تھا اور..... خیر! آخر تھک گئے۔ اس نام کا ہوٹل نہ ملا۔ ہاں اور ناموں کے ہوٹل ضرور نظر آئے۔ آخر ہم نے سامان باہر رکھا اور ایک ریسٹوران میں گھس گئے اور بیرے سے کہا۔ ”ہوٹل ساں یروے کدھر ہے موسیو“

ہم تو خیر فریج میں اتنی دستگاہ رکھتے تھے کہ اس شخص کو مسٹر کی بجائے موسیو کہہ کر خطاب کیا لیکن وہ شخص انگریزی سے بالکل ہی کورا نکلا۔ کاندھا جھٹک کر رہ گیا۔ ایک اور شخص نے جو بیٹھا چائے پی رہا تھا البتہ ازراہ ہمدردی تین چار منٹ تک بڑی وضاحت سے ہمیں یہ بتایا۔ لیکن وضاحت چونکہ بزبان فرانسیسی تھی اس لیے ہم مری کہہ کر باہر نکل آئے کہ کسی اور سے پوچھیں گے۔ یا کسی اور ہوٹل میں چلے جائیں گے۔

اور ہم نے یہی کیا۔ ایک ہوٹل میں گھس گئے اور کہا۔ ”کمرہ چاہیے سنگل، واجبی کرائے کا۔“

منیجر نے کہا ”واجبی کرائے ہی کا ہے ۵۲ فرانک روزانہ ۱۵ فیصد سروس۔ اس کے علاوہ ناشتے کے پیسے اسی کرائے میں شامل ہیں الگ نہیں ہوں گے۔“

اس آخری پیشکش کا تو ہم نے موزوں الفاظ میں شکر یہ ادا کیا لیکن ہمیں جو روزینہ ملا ہے اس کے حساب سے ہمیں ۱۵ فرانک کا کمرہ چاہیے تھا۔ حد سے حد سب کچھ ملا کر ۲۰ فرانک کا۔

آخر ہم نے کہا ”ہوٹل ساں یروے کہاں ہے؟ ہماری وہاں ریزرویشن ہو چکی ہے۔ ورنہ ہم آپ کے ہاں ٹھہرتے۔ آئندہ سہی۔“

منیجر اور ہیرادونوں بااخلاق تھے۔ ورنہ بعض ملکوں میں تو ایسے مسافر کو دھکے دے کر باہر نکال دیتے ہیں۔ بیرے نے کہا ”وہ سامنے کلی ہے اس میں بائیں ہاتھ کو تیسرا مکان ہوٹل ساں یروے ہے۔ گڈ بائی سر“

ہم نے کہا ”گڈ بائی“ اور پھر سوٹ کیس اٹھالیا۔

اب یہ ہوٹل کیسا ہے۔ ہم ہوٹلوں کے متعلق لکھتے لکھتے تنگ آ گئے ہیں۔ ہمیشہ یہی لگا کہ ہوٹلوں میں میزبانیوں کے نیچے ڈیوڑھی کے اوپر کسی کو نے کھد رے میں جہاں کوئی گلیاراسا ہوتا ہے اس میں لوگ ایک حجرہ بنا کر اسے ہمارے لیے ریزرو کر دیتے ہیں۔ بہر حال ہم اس ہوٹل میں خوش ہیں اور آئندہ بھی ہر ہوٹل میں خوش رہیں گے کیونکہ ایسٹرمڈم میں مسز البرز کے ہوٹل میں چھ راتیں گزار چکے ہیں۔ اب ہمیں کہیں تکلیف نہیں ہو سکتی۔

جب سے دیکھی ابوالکلام کی ستر
لنقم حسرت میں وہ مزا نہ رہا

ہوٹل والے نے ہمارا سامان تو رکھ لیا لیکن ابھی گیارہ بجے تھے۔ فرمایا بارہ بجے سے دن شروع ہوتا ہے۔ اس وقت آئیے گا۔ فی الحال باہر کی ٹھنڈی ہوا کھائیے گا۔ ہم نے کہا ”ہاں ہمارا ارادہ بھی فی الحال سیر کا ہے۔ ہمارا کیا ہے ہمارے سامان کو سرچھپانے کی جگہ چاہیے۔“

ہم نے ابھی ابھی پانچ پونڈ کا نوٹ بھنایا تھا۔ ڈٹ کر ایک پونڈ کا کھانا کھایا۔ اس کے بعد مونچھوں یا مونچھوں کی جگہ پر تاد دیتے ہوئے نقشہ دیکھ کر جھیل کی راہ لی۔

جب ہم آئے تو موسم ٹھیک تھا۔ لیکن ریستوران سے نکلے تو بارش شروع ہو گئی تھی اور سردی بھی۔ جھیل کے ساتھ ساتھ ہم تھوڑی دور تک تو کچھ بھیگتے اور کچھ بچتے گئے لیکن کنپٹیاں اور کان سن ہو گئے۔ موسم ہمارے سامنے کیا چیز ہے۔ موسم کی ہم تھوڑا کئے پروا نہیں کرتے۔ جہاں ہمارے دشمنوں کا بال بیکا ہوا ہم نے ڈاکٹر سرور کو فون کیا۔ لیکن یاد آیا کہ یہ تو کراچی نہیں جینوا ہے میاں۔ ڈاکٹر آ یا بھی تو فیس مانگے گا اور فیس تم نے منہ مانگی نہ دی تو تمہارا یہ سوٹ کیس اٹھا کر لے جائے گا۔ ٹاپتے رہ جاؤ گے۔ پس چلو واپس ہوٹل۔ بارہ بھی بچ رہے تھے۔ اس وقت تو ہم آ گئے اور ٹھٹھر ٹھٹھر کرتے سو گئے۔ شام کو پھر نکلے۔ جینوا کے ارد گرد پہاڑ والی برف پوش چوٹیاں ہم نے جہاز ہی سے دیکھ لی تھیں اور جھیل بھی اصلی میں ہمارے اب یہاں اترنے کی حاجت نہ رہی تھی کیونکہ لوگ یہی چیزیں دیکھنے یہاں آتے ہیں۔

بازار میں شیشوں کے پیچھے گھڑیوں کے ڈھیر کے ڈھیر نظر آئے ہر شکل صورت کی گھڑیاں ہر قیمت کی گھڑیاں، سو گھڑیوں کے تاجروں کو تو یہاں ضرور آنا چاہیے لیکن باقی لوگ کیوں آتے ہیں۔ یہ ہماری سمجھ میں نہ آیا۔ ایسٹرمڈم میں موسیوفان لہیر نے کہا۔ میں تو

ہمیشہ بھری سردیوں میں سوئٹزرلینڈ جاتا ہوں اور اپنی چھٹی وہاں گزارتا ہوں۔ ہم نے کہا 'سردیوں میں تو وہاں سردی ہوتی ہوگی بلکہ برف بھی۔ بولے برف ہی کی خاطر تو جاتا ہوں۔ عجب لوگ ہیں برف دیکھنے اتنی دور آتے ہیں۔ کیا ان لوگوں کے گھروں میں ریفریجریٹر نہیں ہیں۔ ہم نے یہاں کی برف دیکھ لی ہے۔ اب سوئٹزرلینڈ کی یاد آ یا کرے گی تو اپنے فریج کا اوپر کا خانہ کھول کر دیکھ لیا کریں گے۔ اب رہا برف پر پھسلنے کا شوق۔ سوہر شوق کی ایک عمر ہوتی ہے۔ ایک زمانہ تھا جب ہم بھی جس چیز کو جس صورت کو دیکھتے تھے اس پر پھسل پڑتے تھے۔ اب وہ بات نہیں آج ہی شام جینوا کی جھیل کو بھی چل پھر کر بنظر غائر ہم نے دیکھ لیا۔ اس میں ہمیں پانی تو نظر آیا اور کوئی خاص بات دکھائی نہ دی۔ سوئٹزرلینڈ اور اس کے پہاڑ اور اس کی جھیلیں اور ان کی خوبصورتی۔

قارئین کرام! یقین کیجئے سب پراپیگنڈا ہے پراپیگنڈا۔



کھولنا اکاؤنٹ سوئزر لینڈ میں

اے لوگو! اے وہ تمام لوگو جن سے ہم ممیم قلب سے وعدے کر کے چلے تھے کہ تمہارے لیے کمرہ لائیں گے، تمہارے لیے گھڑی لائیں گے، تمہارے لیے ٹیپ ریکارڈز لائیں گے، سب کچھ بھول جاؤ اور ولایت کے پتے پر ہمیں خط لکھ دو کہ تم نے ہمیں معاف کر دیا، بخش دیا۔ ہم تم کو مت نہیں دکھا سکتے۔

سچ یہ ہے کہ ہم نے تو اپنی طرف سے جزیری کی بہت کوشش کی لیکن قدرت ہی کو ہماری فحالت منظور ہے۔ کل کی لیجئے۔ ہم نے کمرے میں بند ہو کر بسکٹ کھا لیے اور پانی پی لیا۔ اور اوپر سے نمک سلیمانی پھانک لیا۔ کیونکہ دیے یہ خوراک نقصان کرتی ہے۔ اندر جا کر پھول جاتی ہے۔ شام کو البتہ پیٹ نے کہ بڑا بدکار ہے کھانا مانگا۔ کھانے کے معاملے میں ہم نے مدت سے ترک حیوانات کر رکھا ہے۔ بیف یعنی بڑا گوشت ہم سے کھایا نہیں جاتا۔ برلن میں ایک روز بیف انگیک لے لیا تھا۔ کھانے اور پچانے کی منزل ہی نہیں آئی۔ ہماری چھری سے کٹنا تک نہیں۔ ہمارا خیال ہے اصلی بیف نہیں تھا۔ نائیلون وغیرہ کا بنا ہوا تھا۔ خیر ہم نے چوم کر چھوڑ دیا۔ اور ادھر ادھر سے آلو کھالیے۔ لندن میں ہم لیمب یعنی بھیڑ کے بچے کا گوشت رغبت سے کھاتے تھے۔ حلال حرام کی بحث اخبار میں چھڑی تو اس سے بھی گئے۔ معری کے متعلق ہم نے اور علامہ اقبال نے سنا تھا کہ گوشت نہ کھاتا تھا، پھل پھول پر گزراوقات کرتا تھا۔ ایک روز کسی نے اسے بھونا ہوا تیتیر بھیجا تو بجائے اس کے کہ چپکے سے کھا لیتا، فلسفہ چھانٹنا شروع کر دیا کہ جرم ضعیفی کی سزا مرگ مفاعیات ہے۔ ہمارے معری بننے کی راہ میں کئی چیزیں حائل رہیں۔ پھل پھول بھی یہاں کچھ سستے نہیں ہیں اور کوئی شخص محبت سے ہمیں بھونا ہوا تیتیر بھیجے تو ہم سے انکار نہیں ہو سکتا۔ انکار کیا معنی یہاں ہم کوئی جی کھاتے ہیں تو وہ تیتیر کا ہم نسل مرغ ہی ہے۔ بھنا ہوا مرغ، بلکہ بھنے ہوئے مرغ کی ایک ٹانگ۔ سو کبھی یہ پانچ روپے کی آتی ہے۔ کبھی سات روپے کی۔ یون میں ہرٹی کے ڈیپارٹمنٹل سٹور سے تو ایک بار ڈھائی مارک کی بھی مل گئی تھی، لیکن پھر اس کا نرخ بالا ہی ہوتا گیا۔ جینوا آ کر پہلے روز ہم نے ساڑھے پانچ فرانک یعنی ساڑھے پانچ روپے کی لی۔ دوسرے روز ایک جگہ ساڑھے چھ کی ملی۔

لیکن ذکر ہم کل کا کر رہے تھے کہ شام کو پیٹ نے ہمیں مجبور کیا کہ کھول بنوا کھلا ہمیں کھانا۔ ہم نے پکارا کہ میاں ٹھہر، کوئی ہوٹل دیکھتے ہیں جس میں عام قسم کے آدمی بیٹھے ہوں۔ کیا کھائے گا؟ سینڈوچ کھلائیں؟ پنیر کے سینڈوچ بڑے اچھے ہوتے ہیں لیکن پیٹ

کی وہی رٹ، مرغ کی ایک ٹانگ۔

آخر ہم جی کڑا کر کے ایک ریستوران میں گھس گئے اور کہا ”کھانا کھائیں گے ہم“ بھرا بہت مودب اور قاعدے کا تھا۔ ایک کمرے میں ہمیں لے گیا اور بولا کیا پیئیں گے۔ ہم نے کہا ”کچھ نہیں ہم مسلمان نہیں۔“

”سوپ کیا لاؤں؟“

ہم نے کہا ”سوپ دوپ نہیں چاہیے ہمارے ہاں اس کا رواج نہیں۔“

”کوئی اشتہا افزا چیز حاضر کروں۔“

ہم نے پھر کہا ”کچھ نہیں ہمارا پہلے ہی بھوک سے دم نکلا جا رہا ہے اور ہاں شکر ہمیں منع ہے۔ لہذا بعد میں میٹھالانے کی کوشش نہ کرنا۔ ہاں کافی پی لیں گے۔“

”تو پھر کھائیں گے کیا آپ؟“

”مرغ کی ایک ٹانگ“

بیرے نے بس ایک چھری کھانا ہماری میز پر رہنے دیا باقی سارے اٹھا لیے۔ تھوڑی دیر بعد آیا۔ ایک چولہا قسم کی چیز لایا جس کے اندر موم بتی جل رہی تھی۔ زیادہ تکلف کے ہوٹل میں کھانا گرم رکھنے کے لیے اسی قسم کے چونچلے ہوتے ہیں۔ اب ہمارا ماتھا ٹھنکا۔ وہ تو اندر گیا، ہم نے بٹوا نکال کر رقم گنی۔ خاصے روپے تھے اطمینان ہو گیا۔ پہلے وہ پانی کا پیالہ لایا جس میں لیموں کی پڑی تھی۔ ہم نے اسے ایک طرف کھسکا دیا۔

پھر وہ سلاوا کا پیالہ لایا۔ ہم نے اسے سونگھا شاید زیتون کا تیل یا ایسی ہی کوئی چیز سلاوا میں تھی۔ ہم نے اسے بھی پرے کھسکا دیا۔ آخر میں وہ جرم ضعیفی کی سزا یعنی مرغ کا پار چلا لایا۔ پلیٹ کو چولہے پر رکھا اس پارچے میں سے آدھا نہایت ادب سے کاٹا اور ہماری پلیٹ میں رکھا۔

ہم نے کہا ”مرسی“ یعنی شکریہ۔ اب جاؤ ہم خود ہی کھا لیں گے۔

کھانا کھایا۔ اور کافی پی۔ بل آیا تو ساڑھے بارہ فرانک کا اس پر ۱۵ فیصد سروس چارج۔ سوا چودہ سے کچھ زیادہ۔ اب کیا پون فرانک پ بھی نہ دیتے۔

ہم نے بڑی بے اعتنائی سے چند فرانک اس کے حوالے کئے۔ کوٹ سنہالا اور باہر۔

لندن میں پھرا چھٹا تھا۔ مسز وائسن کے بھٹیاری خانے میں رہ کر ہم نے کچھ پونڈ بچا لیے تھے جو جرمنی میں خرچ ہوئے۔ جنیوا میں ایک صاحب وطن عزیز کے مل گئے۔ ہماری ہی طرح کے بہانے دھیل میں یورپ کی سیر کر رہے تھے۔ کفایت شعاری کی خوبیوں پر بات چھڑ گئی۔ ہم نے بھی اسراف کرنے والوں کی جی کھول کر برائی کی اور کہا۔ دیکھئے لندن میں ہم نے اپنے وظیفے میں سے بچا کر یہ سوٹ خریدا ہے کیسا ہے؟

وہ کچھ متاثر نہ ہوئے۔

اب ہم نے کہا ”یہ اوور کوٹ بھی ہم نے اپنی بچت میں سے لیا ہے۔ دس پونڈ کا آیا تھا۔“
ان پر پھر بھی کچھ خاص اثر نہ ہوا۔ ہم نے ٹائیلون کی دو قمیضیں، جرابوں کے جوڑے اور متعدد ڈائیاں خریدی تھیں وہ بھی دکھائیں کیونکہ ہم اس وقت دادا بلی کے موڈ میں تھے۔

اس کا کما حقہ رد عمل نہ ہوا تو ہم نے سوٹ کیس کھول کر چینی مٹی کی نیلی پلیٹ نکالی اور کہا ”ڈلفٹ کی ہے اور یہ دیکھو اس پر پون چکی بھی بنی ہوئی ہے۔“

بڑی مشکل سے بولے ”ہاں ٹھیک ہے۔“

اب ہم نے انہیں پون چکی کا ایک اور نمونہ دکھایا۔ یہ بھی ہم نے لیڈن سے بڑے چاؤ سے خریدا تھا۔ آرٹ کا الیم پرانی تصویروں کے کچھ پرنٹ، پچھلی صدی کچھ میگزین اور شاعری کی کچھ کتابیں بھی دکھائیں۔ یہ سب ہم نے انگلستان اور فرانس اور جرمنی سے فراہم کی تھیں۔

بولے ”کیمرہ کون سا لیا ہے؟“

ہم نے کہا ”ہمیں کیمرے وغیرہ پسند نہیں۔ مصوری اور تصویر کشی وغیرہ ہمارے شوق نہیں ہیں۔ ماہ رخوں کے لیے ہم نے شاعری سیکھ لی ہے۔ اسی سے کام نکل آتا ہے۔“

”ٹیپ ریکارڈ؟ ٹیلیویشن؟ ٹرانزسٹر؟“

ہم نے انہیں بتایا کہ گانے بجانے کے آلات بھی ہمارے دائرے سے خارج ہیں۔ ۱۹۴۹ء میں ہم نے ایک سیکنڈ ہینڈ مرنی ریڈ پولیا تھا۔ بڑی خوش اسلوبی سے کام دے رہا ہے۔

اس پر وہ اپنے کمرے میں لے گئے۔ بولے ”ٹیلیویشن سیٹ تو میں نے بک کر ادیا ہے۔ یہ ٹیپ ریکارڈ ہے۔“

”اور یہ کیا ہے؟“ ہم نے کہا۔

بولے ”یہ الیکٹرک ٹوسٹر ہے۔“

ہم نے کہا۔ ”الیکٹرک ٹوسٹر کی بات نہیں اس کے پاس جو ہے۔“

بولے ”پریش کر ہے۔ کبھی دیکھا نہیں تم نے؟“

ہم نے کہا۔ ”ان چیزوں کی بجائے تم فریج لے لیتے تو اچھا تھا، گرمیوں میں کام آتا ہے۔ پانی ٹھنڈا رہتا ہے۔“

بولے ”ہاں وہ کمپنی نے سیدھا بھجوا دیا ہے۔“

”اور کیا لیا ہے؟“ اب ہمارا مورال کچھ گرنے لگا تھا۔

بولے ”بس اور کچھ نہیں لیا۔ ہاں فیٹ کار کے پیسے لندن میں جمع کرا دیئے ہیں۔ اٹلی میں جہاز میں بار ہوگی۔“

ہم نے کہا۔ ”تم نے پون چکی کے نمونے نہیں خریدے کیا؟ ہالینڈ کی خاص چیز ہے۔“

بولے ”فلپس کا کارخانہ بھی تو ہالینڈ ہی میں ہے۔ نیچے جو ڈبہ رکھا ہے اس میں فلپس کا ٹرانزسٹر ہے۔“

تب ہم نے پوچھا ”کھاتے کیا تھے آپ؟“

بولے ”ڈبل روٹی کھاتا تھا۔ ایک ڈبل روٹی ایک ڈبہ پنیر کا، مجھ اکیلی جان کے لیے دو تین دن کو کافی تھا۔“

بولے ”یہ کمرہ الگ لینے کی عیاشی نہیں کرتا تھا۔ لندن کے مصافحات میں ایک کمرہ لے کر ہم تین آدمی رہتے تھے۔ اپنی اپنی

چار پائی کے پیسے دیتے تھے۔ اب یہاں ایسٹرڈم میں سینگل کمرہ لینا پڑا ہے۔ کہو تو تمہارے ساتھ آ جاؤں۔ آدھا آدھا دونوں دے

دیں گے۔“

ہم نے غور کر کے کہا۔ ”تمہیں تکلیف ہوگی۔ کیونکہ ہم رات کو خراٹے لیتے ہیں ورنہ انکار نہیں تھا۔“

اب ہم نے عزم بالجزم کیا کہ گزشتہ راصلوات۔ اب ہم بھی کفایت کریں گے۔ جینوا آنے پر ہمیں جو گزارا ملا اس میں سے ہم

نے سو فرانک پہلے ہی دن سویٹزر لینڈ کے ایک مشہور بینک میں جمع کرا دیئے۔ اور طے کیا کہ ان کو ہم اب نہیں نکالیں گے۔

سویٹزر کے ایک مشہور بینک میں جمع کرا دیئے۔ اور طے کیا کہ ان کو ہم اب نہیں نکالیں گے۔

سویٹزر لینڈ کے بینک دنیا بھر میں مشہور ہیں۔ ہزاروں لاکھوں روپے کے کاروبار کرتے ہیں۔ رازداری ان کا اصول ہے۔ دنیا

کے بڑے بڑے حکمران اور سیاستداں اور ملک التجاران بنکوں میں پیسے جمع کرا دیتے ہیں کہ کل کلاں تخت کا تختہ ہوا تو سویٹزر لینڈ میں

جار ہیں گے یا اس جمع جتھا کے بل پر کہیں اور بیٹھ کے عیش کریں گے اور بقیہ عمر یاد خدا میں گزاریں گے۔

ہم نے بھی یہ پیسہ جمع کراتے وقت خزانچی سے کہہ دیا کہ میاں اس رقم کا کسی کو کانوں کان پتہ نہ چلے۔ ہمارے ملک کا قانون بہت سخت ہے۔ کوئی شخص باہر روپیہ نہیں رکھ سکتا۔

اس نے کہا ”اطمینان رکھئے“ ہم کسی کو نہیں بتاتے۔ آپ کے ملک کے اور بھی بہت سے رؤسا اور سیاست دان اور سابق وزیروں کے اکاؤنٹ ہمارے یہاں ہیں۔ بعضے تو سودے کر کے اپنا کمیشن سیدھا یہاں جمع کرا دیتے ہیں۔“

ہم نے کہا۔ ”تم لوگوں کا اصول رازداری ہے اس لیے سب کے نام تو نہیں پوچھتے“ چند ایک کے بتادو۔ ہم اپنے کالم میں تو شاید لکھ دیں۔ ویسے کسی کو نہیں بتائیں گے۔“

لیکن وہ شخص تیار نہ ہوا۔ اصل میں ہم بڑی ہوشیاری اور ترکیب سے اس کا امتحان کر رہے تھے۔ کسی کا نام وہ ہمیں بتا دیتا تو اس کا امکان تھا کہ ہمارا بھی کسی کو بتا دیتا۔

اور یوں سوئٹزر لینڈ کے سب سے بڑے اور بااعتماد بینک میں ہمارا اکاؤنٹ کھل گیا۔ ہم نے خفیہ اکاؤنٹ نمبر بھی لے لیا اور حساب کرنا شروع کیا کہ خاصی شرح سود ہے۔ دس سال میں ہماری رقم گنی ہو جائے گی یعنی دو سو فرانک اور پچاس سال میں تو یہ کہیں سے کہیں پہنچ جائے گی۔ ہم نے حساب پھیلانا چاہا لیکن ہم سے نہ ہوا۔ اتنا بڑا حساب تو کمپیوٹر ہی کر سکتا ہے۔

افسوس کہ یہ پھول دو دن بہار جا نफرا کھا کر مر جھا گئے۔ آج صبح ہم نے یہ پیسے نکلا لیے۔ بس کچھ ایسی ہی بات تھی۔ ہوٹل کا بل دینا پڑ گیا۔

اس کے علاوہ حتی الوسع اپنے ملک کے قانون کی خلاف ورزی کرنا بھی ہمیں پسند نہیں۔



ہم جینوا سے چل دیے

اگر ہم جینوا سے برن نہ آتے جیسا کہ پروگرام نہیں تھا۔ ہمارے پاس ہوائی جہاز کا ٹکٹ جینوا تا زیورخ موجود ہے تو سوئٹزر لینڈ کے متعلق ہماری رائے اس قسم کی رہتی جیسی مخدومنا حفیظ جالندھری نے ایک نظم میں جنت کے متعلق ظاہر کی ہے۔

”کیا ہے جنت چند حوریں ایک چمن دوتدیاں“

ہم نے ایک بار کہا بھی کہ آپ نے محض اس لیے کہ آپ کو وہاں نہیں جانا برائی کر دی۔ ورنہ ہمارے خیال میں تو اچھی خاصی جگہ ہے جنت۔ ہمیں کوئی بھیجے گا نہیں ورنہ ہمیں تو کوئی اعتراض نہ ہو۔ فرمانے لگے کیا پتہ میاں! وہاں جانا ہی پڑ جائے۔ آدمی کوئی ہمارا دم تحریر تو ہوتا نہیں کرانا کاتین اپنے روزناموں میں جو جی چاہے حذف کر دیں۔

جینوا میں کسی نے مشورہ دیا کہ حضرت ہوائی جہاز سے سوئٹزر لینڈ نہیں دیکھا جاتا اور پھر جتنی دیر میں تمہاری بس ہوائی اڈے تک پہنچے گی یا ہوائی اڈے سے دوسرے شہر کے ٹرمینل تک پہنچائے گی اتنی دیر میں تم سوئٹزر لینڈ کے ایک سرے سے دوسرے سرے تک پہنچ جاؤ گے۔ اور پھر برن نہ دیکھا تو کچھ بھی نہ دیکھا۔ ہم نے کہا اچھی بات ہے۔

ہم نے ہوٹل ساں ساں کو خیر باد کہی اور پون بجے کی ایکسپریس پر آن سوار ہوئے۔ شہر سے نکلتے ہی منظر بدل گیا۔ داہنے ہاتھ جمیل کبھی چھپ جاتی تھی کبھی دکھائی دے جاتی تھی۔ بائیں طرف چراگا ہوں اور سبزہ زاروں کے سلسلے شروع ہو گئے اور ان میں فاصلے فاصلے سے خوبصورت چھوٹے چھوٹے پرانی وضع کے کالنج۔ پھر لوزان آیا۔ یہ بھی خوبصورت شہر ہے لیکن ہمیں تو گاڑی میں بیٹھے بیٹھے کچھ بچا نہیں اس کا وہ چہرہ جو ہماری طرف کو تھا بس یورپ کے دوسرے شہروں کی طرح تھا۔

ماڈرن عمارتیں، اشتہاروں کی ریل جیل، ٹریفک کا زور۔ لیکن ان سے گزرے تو وہی سرسبز و شادابی، کبھی گھاٹی، کبھی وادی، کبھی جنگل۔ مغرب میں گھاٹی کی دیوار ہے تو مشرق میں نشیب کا سلسلہ دور جمیل کے پانیوں تک چلا گیا ہے اور اس درمیان میں گاؤں ہیں کھیت ہیں۔ مویشیوں کے ریوڑ ہیں۔ موسم کچھ گدلا سا تھا لیکن کھلی دھوپ ہوتی تو منظر کی شادابی شاید ایسی نہ رہتی۔ خدا جانے کون لوگ ہوں گے جو ان سبزہ زاروں میں رہتے ہوں گے اور پھر ہمیں صحراؤں کا خیال آیا۔ عرب کے صحرا کا افریقہ کے صحرا کا اپنے صحرا کا جہاں آدمی پانی کے قطرے اور گھاس کی پتی کو ترستا ہے اور وہ جگہیں اسی دنیا میں واقع ہیں اور وہ لوگ انہی صحراؤں میں زندگی کے

کڑے کوس طے کرتے سوئٹزر لینڈ دیکھے بغیر دنیا سے رخصت ہو جاتے ہیں۔ یہاں کی گائیں اور دوسرے مویشی بھی مونے مسٹڈ سے نظر آئے۔ ہمارے مویشیوں کی طرح بھوکے ننگے نہیں۔ اب ہمارا خیال بھٹکتا ہوا گودان کی طرف گیا۔ پریم چند کی طرف گیا۔ پریم چند کی جنم بھوم کی طرف گیا۔ جہاں کال کے بادل ایک بار پھر منڈلا رہے ہیں۔ ہم جھر جھری لے کر ایک بار پھر سوئٹزر لینڈ میں آ گئے۔ اے آنکھو! یہ سب دیکھ لو۔ جانے پھر کب آنا ہو۔ کبھی آنا ہو کہ نہ ہو۔ پھر سحر ہو نہ ہو کس معلوم؟ اور جب ہماری آنکھیں اس حسن اور سبزے کے نظارے سے لبالب بھر گئیں اور چھلک گئیں تو اپنے دوست محبوب خزاں کا مصرع بار بار زبان پر آیا۔ اتنا حسن کیا کرو گے؟ اتنا حسن کیا کرو گے؟

برن سے پہلے گاڑی کچھ دیر کو فرانی برگ کے اسٹیشن پر رکی۔ عین لائن کنارے ایک قبرستان تھا۔ دور دور تک قبروں اور صلیبوں کا سلسلہ لیکن سب پھولوں سے ڈھنپتی ہوئی، سبزہ نورستہ ان ابدی آرام گاہوں کی نگہبانی کرتا ہوا۔ قلم کی کیا مجال جو اس حسن کے سحر جلال کو احاطے میں لائے۔

برن میں ہوٹل میٹروپول پہنچ کر ہم نے کاؤنٹر پر کہا۔ ”جلدی سے ہمیں کمرہ دیجئے پھر ہمیں سیر کو نکلتا ہے۔“

کاؤنٹر پر کھڑی لڑکی بولی ”آپ مسٹر سلگا ہیں؟“

ہم نے کہا۔ ”نہیں، ہم مسٹر سلگا نہیں ہیں، مسٹر انشاء ہیں۔ جیو اسے انٹرنیشنل بیورو آف ایجوکیشن نے فون کر کے ہمارے لیے کمرہ ریزرو کروایا تھا۔ بس اب دیر مت کرو۔“

”مسٹر سوتے نے فون کیا تھا۔“

ہم نے کہا ”مسٹر سوتے کو ہم نہیں جانتے نہ مسٹر جگتے کو جانتے ہیں۔ وہاں توں مس کارڈیل تھیں۔ ہو سکتا ہے ان کے دفتر میں مسٹر سوتے کوئی صاحب ہوں۔“

بولیں ”اگر آپ مسٹر سلگا ہیں اور مسٹر سوتے کے فرستادہ ہیں تو چشم مارو شن دل ماشاڈ کمرہ حاضر ہے۔“

”ورنہ.....“

”ورنہ نہیں۔ ہمارے پاس ایک ہی سنگل کمرہ ہے۔“

پہلے تو جی میں آئی کہہ دیں کہ ہاں ہمیں مسٹر سلگا ہیں۔ سلگا ہماری عرفیت ہے لیکن سچ سچ کے مسٹر سلگا آگئے تو ناحق فضا بیہ ہوگا۔ ہم نے کہا، ہم نہیں جانتے آپ جیو افون کیجئے۔ یہ نمبر ہے جنہوں نے کمرہ ریزرو کروایا تھا۔“

انہوں نے فون کیا اور فون کرتی رہیں۔ پہلے نہ جانے کون فون پر آیا پھر کوئی اور آیا۔ پھر کسی اور کو بھیجا۔ آخر کھلا کہ وہ لوگ ہماری ریزرویشن کرانے کا ارادہ تو رکھتے تھے لیکن بس بھول گئے۔

ہم نے کہا۔ ”خیر! بندہ بشر ہے، لیکن ہمیں کمرہ چاہیے۔“
بولیں ”ڈبل روم ہے، سنگل تو ہے نہیں۔“

ہم نے کہا ”ٹھیک ہے“ ڈبل روم ہی دیجئے۔ ہوٹل ایسا پر رعب اور شان و شوکت والا ہے کہ ہم نے بھاؤ تاؤ نہیں کیا۔ آج کی رات تو سوئیں گے مزے کریں گے۔ کل بل دیتے وقت دیکھا جائے گا۔ اصل میں ہم البرز ہوٹل اور ساں ساں ہوٹل قسم کے ٹھکانوں میں رہتے تنگ آ گئے ہیں۔ اب یہ اتنا کشادہ کمرہ ہے جس میں ہم پلنگ پر آلتی پالتی مارے بیٹھے لکھ رہے ہیں۔ ہوٹل ساں ساں میں تو رات کو جو نمی داماں خیال یار کو پکڑنے کے لیے کروٹ بدلی زمین پر آ رہے۔ ہم نے خود ہی بیورو والوں سے کہا تھا کہ اب کے ہمارے لیے کوئی فرسٹ کلاس ہوٹل مقرر کیجئے گا۔“

بولے ”میٹروپول اچھا ہے لیکن مہنگا ہے۔“

ہم نے کہا ”آپ کیا سمجھتے ہیں ہم کھاتے پیتے آدمی ہیں۔ ہمارے اسٹیش کا خیال کرو۔“
فرمایا ”تو ہلٹن وغیرہ میں آپ کے لیے کمرہ مع غسل خانہ ریزرو کر ادیں؟“

اب ہم کچھ در گئے۔ ہم نے کہا۔ ”ہلٹن وغیرہ سے ہیں وحشت ہوتی ہے۔ شور بہت رہتا ہے اور غسل خانہ کی حاجت نہیں۔ آج کل سردیاں ہیں۔ ہمیں حکیم نے نہانے سے منع کر رکھا ہے اور فرسٹ کلاس کا مطلب ہے ہمارے حساب سے فرسٹ کلاس۔“

اس پر ان لوگوں نے میٹروپول کر دیا یعنی کرنے کا وعدہ کیا۔ ہم نے سوچا تھا کہ سنگل روم ہوگا۔ آخر کہاں تک مہنگا ہوگا۔ ڈبل روم کی ہم نے سوچی نہ تھی۔ لیکن ہمارے ساتھ پہلے بھی کئی بار ایسا ہو چکا ہے۔ ایسے موقع پر ہم آدمی رات تک ایک بستر پر سوتے ہیں۔ باقی رات دوسرے پر لوٹ لگاتے ہیں۔ ناشتہ غالباً ایک ہی ملے گا۔ کم ہوا تو اپنے غیر حاضر پارٹنر کا بھی منگ کر کھائیں گے۔ کیونکہ ہوٹل ساں ساں والوں نے تو کمال ہی کر دیا۔ بس ایک چھوٹی سی پاپا نما روٹی دیتے تھے۔ مکھن بھی بقدر خشک بلبل ذرا سا مار ملیڈ۔ اب ہمیں مسز وائسن یاد آئیں کہ دو انڈے دیتی تھیں۔ بے شمار توسوں اور مکھن مر بے کے علاوہ کارن فلیک اور دو دھ بھی۔ پھلوں کے رس کا گلاس بھی۔ وہاں سے گرے تو جرمنی میں باقی ٹھیک ہے ہاں انڈا اپنے پلے سے کھایا۔ ایسٹروڈ میں مکھن اور پنیر اور قسما قسم کی میٹھی پھینکی مسالے دار روٹیوں کا ڈھیر۔ جنیوا میں تو کئی بار جی چاہا کہ ساتھ والے کی پلیٹ سے نظر بچا کر روٹی اٹھالی۔

کسی شہر سے رخصت کی شب ہمیشہ ہم پر بڑا اثر چھوڑتی ہے۔ ایسنسٹرم سے ہمیں علی الصبح چلنا تھا اور چھ بجے اٹھنا تھا۔ رات بھر بارش ہوتی رہی۔ پانچ بجے سامنے سڑک پر گانے کی آواز آئی۔ تین لڑکے اور دو لڑکیاں چھتریاں تانے ایک مکان کی سیڑھیوں میں بیٹھی الاپ رہی تھیں۔

"I Love to Kiss You"

آواز میں اہلی ہوئی جوانی اور بے فکری۔ جانے کون لوگ ہوں گے کہاں کے ہوں گے! پھر وہ ناچنے لگے۔ ہم نے اپنا در پیچہ کھولا۔ مدھم روشنی کی تودہ لوگ متوجہ ہوئے۔ اے مسافر کہاں کے رہنے والے ہو تم؟ ہم نے جی میں تو کہا کہ تم جہاں کے ہو وہاں کے ہم بھی ہیں۔ لیکن یوں خاموش رہے۔ اب وہ بولے کون سی زبان بولتے ہو؟ اب پھر ہم نے اپنے آپ سے کہا کہ دل کی زبان بولتے ہیں۔ اور سمجھتے ہیں اور جی چاہتا ہے کہ تم سے آن ملیں۔ کیوں نہیں تم لوگ یہاں آ جاتے اس گرم بستر میں آرام کرتے اس بے خانمانی سے چھکارا پاتے۔ کوئی جواب نہ پا کر ان لوگوں نے اپنی حدی کو تیز تیز اور اپنی نوا کو بلند تر کر دیا۔ دل کو کئی کہانیاں یاد سی آ کے رہ گئیں۔ اے بے قرار روحو! ہم تمہارے ہیں تمہارے ساتھ ہیں۔ اب ہم نے در پیچہ بند کر لیا کمرے کا بھی دل کا بھی آنکھوں کا بھی۔ جانے کب وہ لوگ برستے پانی میں کہاں رخصت ہو گئے۔ دوبارہ آنکھ کھولی تو سنا تھا۔

جنیوا کی آخر رات ہم نے دریا پار سنہری کلسوں والے روسی گرے کا چکر کاٹ کر یونیورسٹی کے باغ میں سے ہوتے ہوئے نئے چوک سے پر دی نیڈ ڈی لائبریری کی سیرگاہ میں ٹھیک لی۔ گھائی چڑھ کر ان ٹیڑھی میڑھی تنگ و نیم تاریک جگہوں میں گم ہو گئے۔ جن میں اب بھی سولہویں اور سترہویں صدی کی بوباس تھی۔ سب سے پہلے کوچہ تیرا سے آیا۔ وہ حویلی جس میں ۱۸۰۰ء میں نپولین اعظم مادام ساسیوں کے ہاں مہمان اتر تھا۔ یہ چند گز کا کوچہ آگے ایک اور ایسے ہی تنگ کوچہ میں مل گیا۔ داہنے ہاتھ چڑھائی تھی اور یہی گرانڈ رو تھی۔ ۲۵ کے مکان کے سامنے جا کر ہم رک گئے۔ یہاں ملٹن اٹلی سے واپسی پر پانچویں روڈ یو دارتی سے آ کے ملا تھا۔ اور آگے تھوڑی دور چل کر دہنے ہاتھ کا یہ اونچا مکان دیکھئے۔ نمبر ۴۰ یہاں ۱۷۷۲ء میں روسو پیدا ہوا تھا۔ اب لوٹے اور نشیب کی طرف آئے جہاں گرانڈ رو ختم ہوتی ہے۔ روڈی لاسیتے شروع ہوتی ہے۔ نمبر ۲۰ پر یہ اونچی حویلی دیکھ رہے ہیں آپ؟ کبھی یہ شاتو بریاں کی قیام گاہ تھی۔ اچھا اے رفتیگاں کی روحو! اس مسافر کا سلام۔ لیکن جاتے ہوئے ایک نظر اور دلی پطرس کے کیتھڈرل پر اس کی پہلی اینٹ ۱۱۵۰ء میں رکھی گئی تھی۔ عمارتیں کھڑی ہیں۔ ان جگہوں میں پیدا ہونے والے جوان ہونے والے گھومنے والے ہی نہیں رہے۔ ہر چیز کو دوام ہے سوائے انسان کے۔ درو دیوار موجود ان کے بنانے والے مٹی ہو چکے۔ اب چل اے سیلانی دریا پار کر اور کل کے لیے رخت سفر درست کر۔



برن کی سحر بھری رات

ہم نے پیرس کے گرجوں اور استنبول کی مسجدوں کو تحیر سے دیکھا ہے نوٹری ڈیم، کولون کا کلیسا، آ یا صوفیہ کا گنبد۔ مسجد سلطان فاتح۔ خدا نے دکھایا تو اور بہت کچھ دیکھنا باقی ہے۔ لیکن قرون وسطیٰ کے جس آسپی اور الف لیوی ماحول میں آج برن کی گلیوں میں اس تنہائے گشت کی ہے اس کا بیان محال ہے۔ آج بہت دن بعد چاند نظر آ یا جانے کس تاریخ کا ہے۔ برن کے بازاروں کے پرانے محرابی راستوں میں جانے کہاں سے چلے کہاں جانکے۔ کلاک ٹاور سے آگے گزر کر سڑک کا نام پڑھا۔ اچھا تو یہ کرام گا سے ہے۔ یہاں مارکیٹ گا سے کی سی چہل پہل نہیں ہے۔ شب اترنے لگی ہے۔ لوگ رخصت ہونے لگے ہیں۔ کاریں موٹریں بھی اکا دکا گزر رہی ہیں۔ یہ بھی پکی اینٹوں کا راستہ ہے۔ عین سڑک بیچ فوارے کا مینار آ گیا جس پر کوئی پیکر بھی بنا ہوا ہے۔ اب سڑک کی اترائی شروع ہو گئی ہے۔ دیکھئے کہاں تک جاتی ہے۔ دور دور یہ محرابیں ہی محرابیں۔ دونوں طرف دونوں طرف چیزیں بیچنے والوں کی دکانیں کہیں کوئی چائے خانہ بھی یا بیر کا چھہ پڑا ہے۔ برآمدہ اونچا ہے تو سڑک پر اترنے کے لیے سیزھیاں بنا دی ہیں اور نیچے۔ اور نیچے لیجئے پل کا خاکہ نظر آنے لگا۔ افوہ! نیچے دریا ہے۔ دریا کے ساتھ سڑک ہے۔ چھ چھ سات منزل کے مکان ہیں جن کے چھتیں پھر بھی پل کے برابر نہیں پہنچتیں۔ اس اونچائی سے کاریں اور چلتے پھرتے لوگ بھی چھوٹے محسوس ہوتے ہیں۔ اب پل کا سرا آ گیا۔ لوٹنا چاہیے۔ واپس کرام گا سے۔ لیکن نہیں۔ یہ بائیں ہاتھ کی ویران گلی دل کو کھینچ رہی ہے۔ جنکرن گا سے۔ یہاں تو قدامت کی چھاپ کچھ اور گہری ہے۔ موٹے آثار کی چوٹی اور نیچی گول محرابیں۔ وہی کہ اصفہان کے مشفق بازار میں ملتی ہیں لیکن ان کی نسبت پست۔ تین صدی پہلے کی تو ہوں گے۔ سناٹا۔ کسی پراسرار فلم کا سائین ہے۔ روشنی بھی کم کم۔ کہیں کہیں کوئی دوکان کھلی بھی ہے۔ لیکن گاہکوں کے لیے نہیں دکا ندار بیٹھا دن بھر کی کمائی کا حساب جوڑ رہا ہے۔ لیمپوں کے سائے عجیب عجیب شکلیں بنا رہے ہیں۔ لیجئے کھلا احاطہ آ گیا اور پندرہویں صدی کے مشہور گرجا ٹیڈگ کرک کی پشت۔

یہاں سے ایک تنگ سیزھیوں کا سلسلہ نیچے کہیں اتر گیا تھا۔ ان نیم تاریک سیزھیوں میں بے سمجھے اترنا ہے۔ خطرناک جانے کہاں پہنچا دیں لیکن دیکھا جائے ۵۰ سیزھیاں پھر موڑ پھر ۴۰ سیزھیاں پھر موڑ۔ اگلے موڑ کے پیچھے سے قدموں کی چاپ آ رہی ہے۔ کوئی بھی ہو سکتا ہے۔ ہم جیسا خدائی خوار۔ گلا گھونٹنے والا۔ نہیں یہ تو کوئی طالب علم سا لگتا ہے بغل میں کتابیں ہیں۔ وہ نیچے کنار

دریا کی آبادی سے آ رہا ہوگا۔ اگلا سوڈ لیکن یہ تو لاتنا ہی سلسلہ ہے۔ اب واپس اب قدموں کی چاپ اوپر سے آنی شروع ہوگئی۔ نیچے کے راستوں میں اب کوئی نہیں ہے۔ کیونکہ صدیوں پرانی ان بوسیدہ میزہیوں پر تھوڑی سی آہٹ بھی بہت گونجتی ہے۔ ہم اس راستے کے ادھر میں ہوں گے۔ اب اوپر کی چاپ قریب آ رہی ہے۔ کھٹ کھٹ کھٹ۔ ارے یہ تو کوئی لڑکی ہے۔ ارے لڑکی تو اس ویرانی اور سنائے میں کہاں سے آ گئی۔ کیا تجھے کسی کا ڈر نہیں؟ نیچے کنارہ دریا پر کسی کی کشش تجھے لے جا رہی ہے۔ کھٹ کھٹ کھٹ۔ خوشبو کا ایک جھونکا پاس سے گزر بھی گیا۔ اوپر گر جا کا احاطہ۔ احاطے میں پھولوں اور پودوں کی روشیں کونوں پر شش پہلو سرخ محافطوں کی کوٹھڑیاں دور احاطے کی دیوار اس کے ساتھ دوسرے دور باش اے اجنبی ان کے رنگ میں بھنگ نہ ڈالنی چاہیے۔ اب ذرا دیوار کی منڈیر پر جھک کر نیچے دیکھو۔ بار خدا یا۔ کیا منظر ہے دریا راستے مکان در سچے در پچوں میں روشنی روشنی میں لوگ۔ اچھے لوگ برے لوگ شاد لوگ ناشاد لوگ اپنے آپ میں گم۔ دوسرے انسانوں کے غموں اور خوشیوں سے بے پرواہ۔

اور اے گر جا تو جو پانچ سو سال سے سر بلند کھڑا ہے۔ تو نے کس کس کو سرنگوں دیکھا ہے۔ یہ تیرے مانتے پر مجسموں کا جال کیا ہے۔ ادھر بخشے جانے والوں کے پیکروں کا ہجوم ہے۔ ادھر مقہورین اور مغضوبین کا۔ افوہ گیارہ بج گئے کیا؟ پہلے سر ملی گھنٹیوں کا سلسلہ پھر گھن گرج اچھا رخصت۔ لوگ آئیں گے دیکھیں گے چلے جائیں گے۔ تو یونہی پاگل کھڑا گھر بجاتا رہے گا۔ اے عظمت استادہ ہم فانی ہی سہی لیکن تجھ سے مجبور نہیں۔ دور دور کی منزلوں میں قدم ماریں گے اور وہاں جا کر آرام کریں گے۔ جہاں سب آرام کرتے ہیں۔ ہم تیرے شکوہ اور سر بلندی پر تحیر ضرور کریں گے۔ لیکن رشک نہیں پانچ سو برس تک کوچہ جنکرن گاہ سے کی داس محرابوں والی گلی اور دریا کے درمیان بے حس و حرکت کھڑے رہتا ہمیں منظور نہیں۔ ہرگز منظور نہیں۔



زیورخ تک براستہ ٹھنڈہ

یہ عجب اتفاق ہے کہ جہاں ہم جس ہوٹل میں ٹھہریں آس پاس مرمت کا کام بہت نکل آتا ہے۔ جینیوا والے ہوٹل کے سامنے ”سڑک برائے مرمت بند ہے“ کا بورڈ لگا ہوا تھا۔ اور دن بھر جینیوا کے KDA والے خاک اڑاتے رہتے تھے۔ برن میں ہماری آمد کی اطلاع پاتے ہی ان لوگوں نے ایک بہت اونچی سی کرین ہماری کھڑکی کے سامنے لاکھڑی کی اور شب بھر گڑ گڑ دھڑ دھڑ ہوتی رہی۔ ایسٹریڈم کے ہوٹل کے ساتھ ہی ان دنوں ایک شخص کو اپنا پرانا مکان ڈھا کر نیا بنانے کی سوجھی تھی۔ ایک آدھ جگہ کی تو خیر تھی لیکن ہر جگہ ہر شہر میں اس کا التزام محض اتفاق کہہ کر نہیں ٹالا جاسکتا۔ مرمت کے ذکر پر یاد آ یا کہ کا تو رفو کا ہمارے دل میں بھی بہت ہے لیکن کاریگر اس کے پاکستان میں ہیں۔

برن میں دوسری صبح ہر طرف دھند ہی دھند تھی۔ لیکن ہمارے پاؤں میں چکر۔ نو بجے چل نکلے سب طرف سڑکوں پر موٹر کاریں دوڑ رہی تھیں۔ کلاک ٹاور کے پاس سے نکل کر چن فیلڈ پل سے دریا پار کیا تو سامنے برجوں والا ایک قلعہ نظر آیا۔ اور اس کے سامنے چوک میں محسوس کا ایک سلسلہ۔ لیکن ہماری منزل ایک لائبریری تھی۔ لہذا حلو تیا اسٹریٹ پکڑی اور ایک دو جگہ بھٹک کر اور پوچھ کر منزل پر پہنچ گئے۔ یہاں ہمیں کچھ ایسا کام نہ تھا بس دیکھنا تھا۔ ہم نے جاتے ہی تعارف کرایا کہ ہم صاحب علم آدمی ہیں کوئی مخطوطے وغیرہ ہوں تو دکھا دو۔ معلوم ہوا کوئی نہیں۔ جرمن زبان کی کتابیں ہیں۔ وہ بھی حوالے کی۔ ہم نے کہا اچھا یہ بات ہے تو السلام علیکم خدا حافظ۔

لیکن لائبریری میں صاحبہ ہمیں یوں سستا چھوڑنے والی نہیں تھیں۔ انہوں نے ہمیں یونین کیٹلاگ کی تفصیل بتانی شروع کی۔ پھر ریڈنگ روم دکھایا اور کہا۔ اس میں بیٹھ کر لوگ پڑھتے ہیں۔ پھر وہ خانے دکھائے جن میں انڈکس کارڈ رکھے تھے۔ پھر کہا اوپر چلو۔ قطار در قطار کتابوں کی الماریاں بھی دکھاؤں۔

ہم نے کہا ہم نے سب سمجھ لیا۔ بہت اچھی لائبریری ہے۔ اللہ اس کی عمر دراز کرے۔

فرمایا میں نے اپنی بات تو ابھی پوری نہیں کی۔ اور پھر انہوں نے اپنی بات پوری کرنے شروع کی۔ یونین کیٹلاگ یونین کیٹلاگ یونین کیٹلاگ۔

گاڑی تو ہماری ایک بجے جاتی تھی لیکن اس سے پہلے ہم وہ عجائب گھر دیکھ لینا چاہتے تھے جو پاس کے چوک میں واقع تھے۔ پھر ہمیں کلاک ٹاور جا کر گھنٹہ بجتے دیکھنا تھا۔ پھر ہمیں وہی کل رات والا پل پار کر کے ریچھوں کا بھٹ دیکھنا تھا اور وقت تیزی سے گزر رہا تھا۔

ہم نے پھر کہا ”ہم اس لائبریری کو دیکھ کر بہت خوش ہوئے۔ خدا حافظ۔“

فرمایا ”آپ نے ابھی دیکھا ہی کیا ہے آپ کو جرمن کے پرانے رسالوں کے فائل دکھاؤں۔“

اور یوں ان کے اصرار پر ہمارے انکار میں ایک میوزیم کا تو وقت نہ رہا دوسرے کے لیے ہمارے پاس کلہم سات منٹ بچے۔ خیر ہم لوگ گرد پوش پڑھ کر کتاب پر فاضلا نہ ریو یو کرنے والے ہیں۔ ان سات منٹ میں برن کے ہسٹری اینڈ آرٹ میوزیم میں رکھی ہوئی چیزوں کی ہسٹری پر عبور حاصل کر کے اور آرٹ کے شاہکاروں کی مین میکھ نکال دربان سے اپنا اور کوٹ لے تھینک یو کہہ کر باہر آ گئے۔ ایک طواف محسموں کا بھی کیا۔ اس میوزیم میں ہمارے نزدیک سب سے طرفہ چیز تو اس کی عمارت ہے۔ یہ وہی برجوں والا قلعہ تھا جسے ہم نے جاتے ہوئے دیکھا تھا تو نہ جانے کیا سمجھا تھا۔ یہ ساری جلدی اس بات کی تھی کہ بارہ بجے کلاک ٹاور پہنچ جائیں۔ اس کلاک ٹاور میں جب گھنٹہ پورا ہونے کا وقت آتا ہے تو ریچھوں اور گھڑ سواروں کی ایک قطار گھومتی ہوئی نکلتی۔ اور ڈیوک زارنگن کا بت دونوں ہاتھوں سے گھڑیال بجاتا ہے۔ یہ طرفہ تماشا دیکھنے کو جو نہ جانے کب سے جاری ہے دور دور سے لوگ آتے ہیں۔ ہم نے بھی جب تک یہ نہ دیکھ لیا۔ کلیجہ ٹھنڈا نہ ہوا۔

اب ہم نے پھر کل رات والا راستہ پکڑا۔ کرم گاہ سے اور اس سے آگے پرانا پل اور گر جا اور پھر ریچھوں کا بھٹ۔ ریچھ اس شہر کا نشان ہے۔ جھنڈے پر ریچھ، مہر پر ریچھ، ڈھال پر ریچھ۔ کہتے ہیں ڈیوک اور زارنگن نے یہ شہر بسانے کا خیال کیا تو عہد کیا کہ اس کے نواحیات میں شکار میں جو جانور سب سے پہلے ہاتھ لگے اس پر شہر کا نام رکھا جائے گا۔ اور وہ جانور ریچھ تھا۔ پل پار کرنے پر دہنے ہاتھ کو ایک گہرا بھٹ ملے گا جس میں ریچھ رکھے گئے ہیں۔ بلکہ دو بھٹ ہیں جن کے گرد گرد جنگلے ہیں۔ ایک میں بڑے ریچھ، دوسرے میں ان کے بچے۔ یہ ریچھ کے بچے بڑے کلنڈرے اور معصوم صورت ہیں۔ اوگ ان کو دیکھنے دور دور سے آتے ہیں۔ کسی کو اوپر کھڑا دیکھتے ہیں تو پچھلے پاؤں پر کھڑے ہو جاتے ہیں۔ سلام کرتے ہیں ناچتے ہیں کہ ابھی انعام ملے گا۔ کوئی اوپر سے گاجریں پھینکے گا۔ زیادہ تر تو بے چاروں کی محنت رائیگاں جاتی ہے دیکھی۔ گاجریں تو ہم بھی نہ لائے تھے۔ سو چا میسے پھینک دیں۔ خود ہی خرید کر کھالیں گے۔ پھر بازار ہے کہ وطن پہنچ کر ہم بھی نظیر اکبر آبادی کی طرح ریچھ کا بچہ پالنے کی کوشش کریں گے۔

برن سے ریل میں بیٹھے تو پھر وہی خوبصورت دادیاں چراگا ہیں، چھوٹے چھوٹے مکان چرتے ہوئے موسیقی اور جنگل اور پرہت۔ ”دامن میں کوہ کے اک چھوٹا سا جھونپڑا ہو“ کی تمنا کرنے والا شاعر اقبال ان راستوں سے کئی بار گزرا۔ کیا عجب انہی مرغزاروں اور کہساروں نے اس سے یہ نظم لکھوائی ہو۔

ہو ہاتھ کا سر ہانا سبزے کا ہو بچھونا
پانی بھی موج بن کے اٹھ اٹھ کے دیکھتا ہو
اس خامشی میں جائیں اتنے بلند نالے
تاروں کے قافلے کو میری صدا درا ہو

سامنے کی سیٹ پر ایک بڑے میاں بیٹھے تھے۔ پہلے انہوں نے ہم سے جرمن میں گفتگو شروع کی۔ جواب باصواب نہ ملا تو فریج پر آئے۔ ہم نے یہ وار بھی خالی دیا تو شاید اٹالین شروع کی۔ آخر ہم نے اردو میں کہا۔ ”بابا یہ فرنگی پولیاں ہمیں نہ آویں۔“

گفتگو رینے میں ہم سے کر
یہ ہماری زبان ہے پیارے

آخر وہ ایک دوسرے بڑھے سے گفتگو میں جٹ گئے جو ان کی بات کا جواب دے کر سو جاتے اور ایک خراٹا لے کر پھر اٹھ جاتے۔ باتیں وہ اس ہمارے سامنے والے بڑھے سے کرتے تھے۔ دیکھتے ہمیں رہتے تھے۔ ہم اور تو کیا بولتے۔ ہونکارا بھرنا شروع کرو یا۔ یا، یعنی ہاں ہاں، بجا فرمایا، بجا فرمایا۔

اب اولٹن آ گیا۔ یہ ایک جنگشن ہے برن اور زیورخ کے درمیان۔ یہاں ہم نے اتر کر سامان امانت رکھوا کر اپنی منزل کا پتہ پوچھنا شروع کیا۔ سارے پلیٹ فارم پر ایک بھی شخص انگریزی سمجھنے والا نہ ملا۔ اس پر ان لوگوں کو دعویٰ مہذب ہونے کا ہے۔ کوٹ پتلون پہنے پھرتے ہیں۔ آخر معلومات کے دفتر میں گئے۔ پتہ چلا کہ یہ پل پار ہی منزل ہے۔ کے باوجود ہم تھوڑی دیر تک بھٹکتے پھرنے، کچھ دانستہ کچھ نادانستہ۔

برن سے چلتے میں ہم نے ایک جگہ کافی پی تھی اور ساتھ بیٹھے بسکٹ کھالیے تھے۔ گاڑی ہماری پونے تین بجے پہنچی۔ ہم نے سوچا جن صاحب سے ملنے جا رہے ہیں وہ اس وقت تو خیر کافی پلائی گئے اس کے ساتھ یہی بسکٹ کیک وغیرہ۔ پھر ہم گفتگو کریں گے تو بے تکلفی بڑھے گی۔ پھر وہ کہیں گے۔ ”کھانا ہمیں کھاؤ آج کی رات“

ہم کہیں گے۔ نہیں نہیں! کیا تکلف ہے! ہم زیورخ پہنچ کر کھالیں گے۔ وہ کہیں گئے! واہ! ہم کھانا کھائے بغیر جانے نہ دیں گے۔ بلکہ ہمارا تھیلا اٹھا کر چھپالیں گے۔ آخر ہم ہتھیار ڈال دیں گے۔

کہانی والے بہرے کی طرح ہم یہ مکالمے سوچتے ان کے در دولت پر پہنچے۔ ان کی سیکرٹری نے کہا: وہ مصروف ہیں۔ ہم کچھ خفیف سے ہو کر بیٹھ گئے اور کتابیں دیکھنے لگے۔ آدھے گھنٹے بعد ان کی سیکرٹری پھر آئیں اور بولیں: نیچے کی منزل میں کچھ کتابیں اور رکھی ہیں! وہ بھی چل کر دیکھ لیجئے کیونکہ مسٹر فلاں ابھی تک مصروف ہیں۔ ایک صاحب سے گفتگو کر رہے ہیں۔ اس کے بعد آپ سے ملیں گے۔

آخر مسٹر فلاں ملے۔ بڑی اچھی طبیعت کے آدمی ہیں۔ انہیں کچھ معلومات درکار تھیں جو ہم مہیا کرتے رہے۔ پھر ہم نے کچھ پوچھا۔ انہوں نے بڑی خوش اسلوبی سے جواب دیا۔ ہمارے پیٹ کی کھد بد ہمیں نڈھال کئے دے رہی تھی لیکن اس اللہ کے بندے نے ہم سے سکول ہی کی بات کی۔ یہ نہ بتایا کہ کہاں رکھی ہے روٹی رات کی۔

یہ رنگ ڈھنگ دیکھتے تو ہم نے پونے پانچ بجے اجازت چاہی۔ انہوں نے کہا: اچھا تو آپ جا سکتے ہیں۔ یہ کہہ کر دروازے تک چھوڑنے آئے۔ گاڑی ہماری سواچھ بجے چلتی تھی۔ لیکن ہم ڈگ بھرتے اسٹیشن پہنچے۔ باہر ایک مونگ پھلی والا کھڑا تھا! اس سے مونگ پھلی لی اور اندر جا کر پوچھا۔ کوئی گاڑی ہے زیورخ جانے والے اس وقت؟

جواب ملا: ”سیدھی گاڑی سواچھ بجے جائے گی۔“

ہم نے کہا: ”سیدھی الٹی سے مطلب نہیں! ہم فوراً جانے والی گاڑی مانگتا۔“

کلٹ بابو نے کہا: ”ہاں پانچ بج کر تین منٹ پر ایک گاڑی جاتی ہے لیکن پسینہ ہے۔ بڑا پکڑ کاٹ کر برگ کے رستے جائے گی۔ اور قریب قریب اس وقت پہنچے گی جب سواچھ والی ایکسپریس ٹرین۔“

ہم نے سامان لیا اور پلیٹ فارم نمبر ۲ کی طرف ایک جست کی۔ گارڈ نے بھی ہمیں روکنے کی بہت کوشش کی کہ یہ پسینہ ہے اس میں مت بیٹھو لیکن ہم نے مان کر نہ دیا اور کہا: یہ رہا زیورخ کا کلٹ۔ اگر اور پیسے بنتے ہیں تو بولو۔ لیکن اولشن اسٹیشن پر بیٹھ انتظار کرنے کی بجائے چلتی گاڑی میں بیٹھ رہنا اچھا۔ اور یوں ہم نے براستہ ٹھنڈہ جانے والی پسینہ خیز میں مونگ پھلی کھاتے سفر کیا۔

جو لوگ دیہات یا چھوٹے قصبوں میں بڑھے پلے نہیں وہ برائے لائنوں اور پسینہ خیز گاڑیوں کا لطف کیا جانتیں!

یہ گاڑی بھی ذرا سا چلتی تھی اور رک جاتی تھی جیسے جھولے کی بیماری ہو۔ مسافر آ کے بیٹھے بھی نہ تھے اور نکالے بھی گئے۔ پہلے

اسٹیشن سے بچے سوار ہوئے دوسرے سے دیہاتیوں کا ایک غول سیٹوں پر پچسکڑے مار کر بیٹھ گیا اور گاجریں کھانے لگے۔ اب ہمیں اپنی گاڑیاں یاد آئیں۔ تہہ باندھے ہوئے بڑھے ان کے بچے اور گٹھریاں، کسی میں گڑ، کسی میں چاول، کسی میں تمباکو، کسی نے نئی ہنڈیا، یا ایلو مینم کی پرات خریدی ہے، کسی کے نئی چنگیر ہے، تو لیے میں نمک کے ڈبے بندھے ہیں، قصبے میں خریداری کرنے آئے تھے۔ جن عورتوں سے سیٹوں پر بیٹھا نہیں گیا وہ فرش پر یا کسی ٹرنک پر بیٹھ گئیں اور بھنے دانے نکال کر کھانے شروع کئے۔ اب گاڑی کھڑی ہے اور کھڑی ہے کیونکہ کسی اور لاڈلی گاڑی کو پہلے گزرنا ہے۔ ایک بڑے میاں نے فرش کے کونے کھدروں سے کاغذ اور تنکے جمع کئے اور فرش پر آگ جلا کر حقہ بھرا۔ کوئی ہمت والا دوڑ کر گیا اور پاس کے کھیت سے گنے اکھاڑ لایا۔ اور اب گاڑی کے اندر ہی چھٹکوں کا ڈھیر لگ گیا۔ ابھی ان کی منزل دور ہے۔ کوئی اگلے سنگل پر اتر جائے گا، کوئی اسٹیشن پر پھر کوئی بے طرہ باز خاں ہوا تو تانگہ ڈھونڈے گا ورنہ سامان کی گٹھریاں، ٹرنک، دنگے، سر پر رکھے، بقییاں بغلوں میں داب شام کے جھپٹے میں کھیتوں کی پگھنڈیوں میں گاؤں کی راہ لیں گے۔

پھر گاڑی کھڑی ہو گئی اور ہمارے تصور کی آنکھ کھل گئی۔ ہمیں تو یہاں کے دیہاتی اسٹیشن پر بس ایک ہی آدمی نظر آیا۔ اسی نے بھاگ کر کاٹنا بدلا۔ اسی نے جھنڈی دی۔ اسی نے لوگوں سے ٹکٹ وصول کئے۔ غالباً اسٹیشن ماسٹر ہوگا۔ ہمارے ہاں بغیر ٹکٹ سفر کرنے کی عادت عام ہے۔ ہم نے بھی بچپن میں کئی بار کیا ہے۔ یہاں کے لوگ بلا ٹکٹ سفر نہیں کرتے اس کی ایک وجہ تو ان کی طبعی ایمانداری ہے۔ دوسری شاید یہ ہو کہ چینگ بڑی سخت ہے۔ اسٹیشن چھوٹا ہو یا بڑا ہو، چیکر ضرور آئے گا۔ اور ٹکٹ میں سوراخ کرے گا۔ زیورخ کے قریب پہنچتے پہنچتے پندرہ جگہ کٹ کر ہمارے ٹکٹ کا یہ حال ہوا تھا کہ پڑھانہ جاتا تھا، کہاں کا ہے اور ٹکٹ ہی ہے یا کچھ اور۔ زیورخ سے دوا اسٹیشن ادھر یہ آخری بار کٹنا اور ختم ہو گیا۔ اگلے اسٹیشن پر ہم نے چیکر سے کہا کہ وہ جس پر آپ اپنی مشق ناز کرتے تھے وہ تو نہیں رہا۔ اب میری انگلی اس آلے سے کاٹ لیجئے اور زیورخ میں مجھے بغلی دروازے سے نکال دیجئے گا۔ کہیں کوئی بلا ٹکٹ سمجھ کر پکڑ لے۔

جرمنی میں ہالینڈ میں، سوئٹزر لینڈ میں ٹراموں اور بسوں کا بھی یہی دستور ہے۔ ہماری ٹرام کی طرح بیسیوں دروازے نہیں کہ چیکر ڈال ڈال اور مسافر پات پات ادھر ڈوبے ادھر نکلے۔ بس ایک دروازہ ہے اس میں سے آئے ٹکٹ بابو کے سامنے سے گزریے وہ ہر ایک کو ٹیٹے دے گا یا چیک کرے گا۔ جب جی چاہے گا ایک مٹن دبا کر سارے دروازے بند کر دے گا، جب چاہے گا کھولے گا۔ ایک بڑے میاں ہندو لے اپنے خربوزوں کے کھیت پر پہرہ دے رہے تھے۔ ایک راہ گیر نے کہا، کیسے ہیں یہاں کے لوگ؟

بڑے میاں بولے بڑے ایماندار ہیں۔ کیا مجال جو میرے خربوزوں کو ہاتھ لگائیں۔ راہ گیر نے کہا، یہ بندوق آپ نے کیوں سنبھال رکھی ہے؟ بڑے میاں بولے ان کو ایماندار رکھنے کے لیے۔

اس ایک جواب میں یورپ والوں کی ایمانداری کی فلاسفی آ جاتی ہے پوری نہیں تو بڑی حد تک۔



شامت اعمال ماصورت پیرس گرفت

زیورخ سے جہاز اچھا خاصا سیدھا چراگ جاتا تھا لیکن ہونی ہو کر رہتی ہے۔ شامت اعمال ماصورت پیرس گرفت۔ ہم نے سوچا جلدی کیا ہے۔ اتوار کی صبح پیرس چلے جائیں۔ ایک شام اور شب وہاں گزاریں دوستوں سے مل لیں۔ پیر کی دوپہر چراگ روانہ ہو جائیں گے لہذا ایک جرمن دوست کو جو پیرس میں رہتے تھے ایکسپریس تار سے مطلع کیا کہ ہم نزول جلال فرما رہے ہیں۔ ہمارے لیے کوئی مناسب ہوٹل مقرر کر دو۔ اور ہاشم کو پاکستانی سفارت خانہ میں فون کر دو کہ رات کو اپنے سالن میں تھوڑا پانی اور ڈال لے اور بازار سے دو روٹیاں فالٹو منگا لے۔

سوئٹزرلینڈ کے لیے ہمیں جو جیب خرچ ملا تھا وہ ہفتے کی شام تک سلفہ ہو چکا تھا۔ زیورخ میں ایک شب اور ٹھہرتے تو ساڑھے سترہ فرانک اور جاتے۔ پچھلی بار ہوٹل بلار میں ہم بچیس فرانک دیتے تھے بعد میں تو ایک پاکستانی ناصح مشفق نے بتایا کہ تم تو گھر لٹا رہے ہو میں تو پیرس میں سین یونیسکو کے دفتر کے بغل میں کوچہ گیری بالڈی کے ہوٹل رزار یو میں پندرہ فرانک میں ٹھہرا تھا بس وہاں چلے جانا۔ ایک رات کی تو بات ہے اچھا بھلے مانسوں کا ہوٹل ہے۔ البتہ انگریزی وہ نہیں جانتے 'فرنچ بولتے ہیں۔ ہم نے کہا مضائقہ نہیں۔ ہم بھی بہت فرنچ جانتے ہیں وہ ہم سے زیادہ تھوڑی جانتے ہوں گے۔ احتیاطاً ہم نے اپنے بجٹ میں ہوٹل کے لیے بیس فرانک کی مدد کالی ایک وقت کا کھانا ہاشم کے ہاں فرض کیا دوسرے وقت کے سینڈوچوں کے لیے پانچ فرانک رکھے باقی ٹیکسی قلی بس وغیرہ کے لیے آٹھ دس اور ارادہ یہ تھا کہ پیرس میں اتر کر ہوٹل میں سامان رکھ سیدھا میوزیم لودر کا رخ کریں گے۔ ایک تو آرٹ کے شاہکار دیکھ کر ذہن میں کچھ وسعت اور غلیظت میں کچھ نکھار پیدا ہوگا۔ دوسرے پیسے بچیں گے جو بازار میں گھومنے پھرنے کی صورت میں لامحالہ خرچ ہوتے ہیں۔

لیکن وہ جرمن دوست اخلاق کا مارا ہمیں ہوائی اڈے پر لینے پہنچ گیا۔ بولا ہوٹل تمہارے لیے ٹھیک کر دیا ہے۔ مناسب داموں کا ہے اور یونیسکو سے چنداں دور نہیں۔ لیکن اس وقت تو سامان میری کار میں رکھو میرے گھر چلو۔ دوپہر کا کھانا میرے ہاں۔ شام کے پانچ بجے تک کے لیے میں فارغ ہوں۔ باتیں کریں گے شام کو تمہارے ہوٹل تمہیں چھوڑ آؤں گا اور ہاں میرا گھر ورسائی کے پاس ہے۔ تم نے ورسائی کا محل نہیں دیکھا وہ بھی دکھا دوں گا۔

ہم نے کہا ”ہمارا عزم تو لوور کا تھا۔“

بولے ”لوور رات کو دیکھ لینا۔“

ہم نے کہا ”رات کو کھلا رہتا ہے؟“

بولے ”ہاں رات کو نہیں کھلا رہتا۔“

یہ صاحب پاکستان میں رہ چکے تھے اپنے گھر میں انہوں نے پاکستان کے پیالے بدھنے تو بے پرائیں ایک دو سب ڈول سی ڈھولکیاں کان جھڑی سارنگیاں اور اونٹ کی کھال کا ایک لیپ سجا رکھا تھا جس کی کوئی کل سیدھی نہ تھی۔ بڑے فخر سے دکھاتے رہے۔ ایک کتا بھی وہ پاکستان سے اپنے ساتھ لے گئے تھے جس کا نام کراچی خاں رکھا تھا اور اس سے اردو بولتے تھے (بہت اچھا گرم پانی شکر یہ چائے لاؤ وغیرہ) اس سے انہوں نے ہمارا تعارف کرایا۔ ہمارے ہاتھ چٹوانے ہماری پتلون چٹوائی ہمارا تھیلا چٹوایا۔ ہم کتوں کو منہ نہیں لگاتے۔ منہ تو کیا ہاتھ تک نہیں لگاتے لیکن اس وقت جی کڑا کر کے نہایت خندہ پیشانی سے خواجہ سگ پرست بنے رہے کہ اگر بیزاری دکھائی تو یہ شخص کہے گا کہ دیکھو اس شخص کو پاکستان اور پاکستان کی چیزوں سے اتنی محبت بھی نہیں ہے۔ وہ تو ہم نے باتوں باتوں میں جتا دیا کہ ہم محبت کی ظاہری نمائش پسند نہیں کرتے ورنہ کیا عجب وہ ہمیں اور اس کتے کو کھانا بھی ایک ہی پلیٹ میں ڈال دیتے کیونکہ پاکستان میں کئی کئی آدمیوں کو ایک ہی پلیٹ میں کھاتے اور ایک ہی ڈونگے سے ایک ہی منگلے میں سے نکال نکال کر پانی پیتے دیکھ چکے تھے اور اسے مستحسن بتاتے تھے کہ آپس میں محبت اور اخوت بڑھانے کا عہد ذریعہ ہے۔

ورسائی کے رستے میں ہم نے یونہی پوچھ لیا کہ یہ ہوٹل جو آپ نے ہمارے لیے پسند کیا ہے کیا نام ہے اس کا کیا نام ہیں اس کے؟

بولے ”ڈربلی ہوٹل نام ہے۔ پینتالیس فرانک کا ہوگا۔ اس سے زیادہ کا کیا ہوگا!“

ہم نے کہا۔ ”مذاق کو چھوڑیئے سچ بٹائیئے۔“

فرمایا ”مذاق کی کیا بات ہے ۴۵ فرانک کچھ زیادہ تو نہیں۔“

ہم نے کہا ”آپ کو معلوم ہے ہم کوئی ریستے تو ہیں نہیں۔ ہمیں کھانے پینے کپڑے دھونی نانائی بس گاڑی یہ وہ سارے اخراجات کے لیے کل چالیس فرانک ملتے ہیں اور اب چونکہ ہم فرانس اپنی خوشی سے آئے ہیں۔ یہ بھی نہ ملیں گے۔ ہمارا انتظام تو پندرہ سولہ فرانک والے ہوٹل میں کیا ہوتا بلکہ لیٹن کوڈ ٹرژ میں تو سات آٹھ فرانک رووا لے ہوٹل بھی ہیں۔“

بولے ”اب تو ہو گیا۔“

”۴۵ فرانک ۴۵ فرانک۔ خداوند ہم یہ کیسے دیں گے؟ کہاں سے دیں گے؟ ہمارا تو سارا اند وختہ پانچ پونڈ ہے یعنی کوئی ساٹھ پینسٹھ فرانک اور ابھی اتنا لمبا سفر ہے۔“ ہم اس ادھیڑ بن میں لگ گئے۔

فرمایا ”یہ سامنے ورسائی کا محل ہے اس میں پہلی جنگ عظیم کے بعد وہ معاہدہ ہوا تھا جسے معاہدہ ورسائی کہتے ہیں۔“ ہم نے کہا ”اچھا ہے“ (لیکن یہ ۴۵ فرانک کا کیا ہوگا؟)

بولے ”خوبصورت ہے نا!“

ہم نے کہا ”بہت خوبصورت ہے (۴۵ فرانک) کیا کہنے!“ (۴۵ فرانک)

اب انہوں نے محل کے احاطے کے باہر اپنی گاڑی ایک جگہ کھڑی کر دی اور کہا آؤ تمہیں پارک دکھاؤں۔

ہماری آتش شوق کے اس دوران مرچکی تھی۔ ہم نے کہا ”نہیں اب شہر چلیں گے۔“ (۴۵ فرانک)

بولے ”واہ پارک دیکھئے بغیر چلے جاؤ گے۔ یہ دیکھو یہاں سے آ کر ذرا منظر دیکھو کتنی دور تک روشوں کا سلسلہ چلائی ہے اور وہ دور

نہر کا پانی دیکھ رہے ہو؟“

ہم نے کہا ”نہر کا پانی؟ ہاں ہاں دیکھ رہے ہیں۔“ (۴۵ فرانک)

اب وہ بولے ”اب تمہیں دوسری طرف کا پارک دکھاؤں ذرا دیکھنا کہ پھولوں اور پودوں کا تناسب کتنا آرتھک ہے اور یہ بت

اور یہ مجھے!“

ہم نے کہا ”ہاں یہ بہت یہ مجھے بڑی عالی شان چیزیں ہیں۔ اب چلیں شہر؟“

بولے ”ابھی نہیں ابھی تو بائیں ہاتھ کا پارک دیکھنا ہے۔“

ہم نے کہا ”نہ بس ہم تو اتنا ہی دیکھ کر مبہوت ہو گئے واللہ بہت ہی طبیعت خوش ہوئی۔ (اے شخص! تجھے تو تنخواہ پیرس میں فرانکوں

میں ملتی ہے ہمارا تو بیڑہ ڈبو دیا تو نے)

واپسی میں ٹریفک کے رش میں خاصا وقت لگا۔ خاصا اندھیرا ہو چلا تھا جب ہم ہوٹل پہنچے ہیں۔ جرمن دوست نے باہر ہی سے

ہاتھ ملایا اور روانہ ہو گئے۔

ہم نے ڈرتے ڈرتے ہوٹل میں قدم رکھا۔ کاؤنٹر پر ایک ترش رو صاحبہ بیٹھی تھیں۔ ہماری زبان سے پورا فقرہ بھی نہ نکلا سب

صرف دُجو بھول گئے تھے۔

ہم نے کہا ”کمرہ ہمارا نام ابن انشا“

بولیں ”ہاں ہاں سن لیا۔ کمرہ نمبر ۸ تیار ہے۔“

”کتنے کا ہے۔“

فرمایا ”چھیا سٹھ فرانک کا۔“

ہمیں یقین نہ آیا۔ دوبارہ پوچھا۔

بولیں ساٹھ جمع چھ چھیا سٹھ۔ کمرے کے ساتھ باتھ روم بھی تو ہے۔“

ہم نے کہا ”باتھ روم کیوں ہے۔ ہمیں تو بس چھوٹا سا سنگل کمرہ چاہیے تھا۔ نہانے کا ہمارے سامنے نام مت لو۔ ہم ایم کھاتے

ہیں۔ یوں بھی سردی کا موسم ہے پانی گیلا ہوتا ہے نا۔“

بولیں ”یہی کمرہ ہے اور کوئی نہیں۔“

”۳۵ فرانک کا بھی نہیں۔“

”نہیں“

ہم نے کہا ”اگر ہم کسی اور ہوٹل میں چلے جائیں تو؟“

فرمایا ”شوق سے چلے جائیے لیکن کل۔ یہ ایک دن کے تو چھیا سٹھ فرانک ہم وصول کریں گے ہی۔“

ہم نے دروازے کی طرف دیکھا وہاں گھنی مونچھوں والا ایک ہٹا کٹا دربان کھڑا خشونت سے ہمیں دیکھ رہا تھا۔ ہم نے کہا ”ہم تو

یونہی کہہ رہے تھے۔ مذاق کر رہے تھے۔ بھلا اور کہیں جانے کا کیا سوال ہے۔ ہمیں تو کوئی کہے بھی تو نہ جائیں۔“



ڈربہ (ہوٹل) کی ریس کون جیتا؟

کمرہ نمبر ۸ ڈربہ ہوٹل۔ ڈربہ کے نام پر ہم گھوڑے کی طرح ہنپناے۔ اپنے سوٹ کیس پر دولتی جھاڑی۔ گھسی ہوئی درمی، ٹیڑھی دیواریں، کمرے کے دو حصے تھے۔ دونوں میں ایک ایک پلنگ۔ ہم نے بجلی کا مٹن دبایا تو کمرے کے دوسرے حصے میں روشنی ہوئی۔ وہاں بھی ایک مٹن تھا۔ اس سے ادھر کا کمرہ روشن ہوا۔ غسل خانہ بھی تھا اور دروازے کے اندر ایک ٹوٹس بھی لٹکا تھا کہ اس کمرے میں تین آدمی رہیں تو ۸ فرانک دیں، دو رہیں تو ۱۰ فرانک اور ایک آدمی ہو تو فقط ۶۶ فرانک۔ ہم نے غنیمت جانا کہ ہم ایک ہی آدمی ہیں۔ ورنہ ۸ فرانک دینے پڑتے۔ ۱۸ فرانک کی تو سیدھی سیدھی یہ بچت ہوگئی۔

ہم نے صلیبیوں اٹھایا۔ پاکستان سفارت خانہ ”ہاشم“

بولے ”ہاں آگئے آ جاؤ۔“

”کیسے آئیں؟“

بولے ”پیرس میں ٹیکسیوں کی کمی نہیں ہے۔“

ہم نے کہا ”ہم سے ٹیکسی ویکسی کی بات مت کرو، ہم تو شہر کو پیدل چل کر دیکھنے کے عادی ہیں اور پھر پیرس جیسا شہر! تمہارا گھر دور تو ہے لیکن پہنچ جائیں گے کوئی پون گھنٹے میں۔ اور ہاں کھانا ملنا چاہیے کہیں کافی وغیرہ پرٹالنے کی کوشش کرو۔“

بھٹکتے، نقشہ دیکھتے، سڑکوں کے نام پڑھتے، پانچ پونڈ کو تیرہ سے ضرب دے کر ان کے فرانک بناتے، جیبوں میں مختلف ٹکٹوں کی بچی ریز گاری گنتے ہاشم کے گھر پہنچ گئے۔ ہم نے جاتے ہی کہا۔ ”آدم بو آدم بو کھانا کہاں ہے؟“

بولے ”یہاں نہیں ہے۔ ایک ویت نامی ریستوران میں کھلائیں گے تمہیں ایک دوست اور بھی ساتھ ہوں گے۔ کہو سفر تو اچھا گزرا؟“

ہم نے کہا ”فضول باتیں ہم سے مت کرو۔“

ویت نامی ریستوران بہت پر اسرار سا تھا۔ نیم تاریک کمروں میں جالے لگے ہوئے۔ فرش پر پھٹے کاغذوں اور کوڑے کے انبار لکڑی اور ٹین کی جھولتی ہوئی کرسیاں ایک پھوسڑے نکلا ہوا صوفہ۔ دیواروں پر کچھ پوسٹر۔ کچھ پتہ نہ چلا کہ ہنوئی والے ویت نامی

ہیں یا سائیکائوں والے۔ ہمارے ساتھ ایک صاحب فرنیچر داں تھے۔ انہوں نے کاؤنٹر پر جا کر طویل مذاکرات کئے اور اس کے بعد پیسے ادا کئے۔

ہم نے کہا ”یہ کیا؟“

بولے ”اس ریستوران کا دستور ہے پیسے پہلے لیتے ہیں کھانا بعد میں دیتے ہیں۔ لاتے ہیں سروراول دیتے ہیں شراب آخر“
یہ ریستوران بس اللہ کی رحمت کا محمدی ہوٹل تھا۔ مشہور تین پتھر کی میزوں پر پوچی پھیرتی اور کھانا پرستی ہوئیں۔ ہم چھ ساڑھے چھ آدمی (ہاشم کی بیگم اور ان کا بچہ تن موعے بھی ساتھ تھا) ایک چھوٹی سی میز پر آپس میں گھٹنے بھڑاتے ہوئے بیٹھے۔ چاول آئے پیالوں میں کچھ دھون سا آیا۔ پھر چینی ریستوران کا سا کھانا لال مرچوں کی چٹنی بھی۔

دھون تو ہم پی نہ سکے چاولوں پر تھوڑا سا چکن کا ٹکڑا رکھا۔ مرچیں ڈالیں اور چمچے سے نوش کر گئے۔ ہاشم نے مہذب بننے کی کوشش میں پہلے اپنا کاغذ مین پر گرایا پھر بیگم کا کاغذ مانگا اور گرایا۔ ہاں کچھ چاول ہم نے بھی گرائے۔
اتنے میں گیارہ بجے کا عمل ہو گیا۔ ہوٹل ڈربی کے خیال سے وحشت ہو رہی تھی لہذا ہاشم سے ہم نے کہا ”آج ہمیں بکس کی گلیوں میں گھماؤ۔“

جانے یہ ریستوران کہاں واقع تھا اور ہم کن کن کوچوں سے ہو کر نکلے۔ بعض سڑکوں پر تو اس طرح چراغاں ہو رہا تھا جیسے ہمارے ہاں نو دولتوں کی بیاہ شادیوں میں ہوتا ہے۔ شاید کرمس کی ریبرسل تھی۔ یہ پرانی سبزی منڈی ہے جسے اب ڈھایا جا رہا ہے۔ یہ پگال ہے۔ عربی کلبوں کی قطار در قطار۔ یہ شاتلے تیز روشنیوں تلے دعوت نظارہ۔ دعوت نہ جانے کیا کیا! گاہک منڈلاتے ہوئے۔

ہم نے ہاشم سے کہا ”خیر ہو چکی سیزاب واپس!“

”چھیا سٹھ فرانک“

ہم نے کمرے میں ادھر ادھر دیکھا کہ کوئی چیز ڈھنگ کی ہو تو بطور فرانس کی یادگار کے اپنے سوٹ کیس میں رکھ کر لیتے چلیں۔ سوائے کپڑے ناگنے کے معمولی بینکروں کے کچھ بھی نہ تھا۔ نیند ہماری غائب ہو چکی تھی۔ ہم کاغذ پنسل لے کر بیٹھ گئے اور حساب جوڑنے لگے۔

ہمارا ارادہ تو پندرہ فرانک والے ہوٹل میں ٹھہرنے کا تھا لیکن ممکن ہے وہاں کمرہ نہ ملتا لہذا پچیس فرانک دیتے۔ گویا یہاں فقط ۲۱ فرانک زائد دے رہے ہیں۔ ہاشم کے گھر پیدل جا کر بجائے کم از کم پانچ فرانک۔ کل ایئر پورٹ پر قلی نہ لیں گے سامان خود اٹھائیں

گے۔ مزید بچت تین فرائنگ۔ کل دو پہر فاقہ کریں گے کہ معدے کے فعل کو درست رکھتا ہے۔ ہاں چائے پی لیں گے۔ بچت چھ فرائنگ۔

بقیہ سفر میں اخبار نہیں خریدیں گے..... پانچ فرائنگ

بال نہیں کٹوائیں گے..... پانچ فرائنگ

گھر خط نہیں لکھیں گے..... دو فرائنگ

یہ ہونگے چھیس فرائنگ۔ ابھی ہمیں پندرہ فرائنگ اور بچانے تھے۔

اچھا تو بیروں کو ٹپ بھی نہیں دیں گے۔ یہ مونچھوں والا دربان ہمیں یوں بھی پسند نہیں اور سوٹ کیس ہم خود اٹھا کر لائے تھے۔ مزید بچت تین فرائنگ۔

ان کا ایک تو لیہ اٹھا کر اپنے سامان میں رکھ لیا۔ چار پانچ فرائنگ کا تو ہوگا ہی، لیکن اس پر تو ہوٹل ڈربی لکھا تھا اور پھر ہمارے سوٹ کیس میں جگہ بھی نہ تھی۔ لہذا اس خیال کو رد کر دیا۔ بلب اتارنے کا خیال بھی نہ چھا۔ کیونکہ ان لوگوں نے پیش بندی کر رکھی تھی۔ بہت اونچا لگا رکھا تھا اور ابھی ہمیں بارہ فرائنگ بچانے تھے۔

ہم نے سوچا اتنا اونچا ہوٹل ہے۔ ناشتے میں انڈہ ضرور دیں گے جو پندرہ بیس فرائنگ والے ہوٹل نہیں دیتے۔ آدھے فرائنگ کا انڈہ ہوا، باقی ساڑھے گیارہ فرائنگ۔

یاد آ یا کہ لوہر ہم نہیں جا پائے۔ جاتے تو کٹ لینا پڑتا ورنہ گائیڈ بک یا کارڈ خریدتے۔ تین ساڑھے تین فرائنگ اس میں لگانے چاہئیں۔

اب بس آٹھ فرائنگ کا حساب ہمیں اور جوڑنا تھا۔

کیوں نہ ان کا لفٹ بار بار استعمال کر کے ان کی بجلی خرچ کریں۔ سیزھوڈ پر سے اترنے میں جوتے کی جو گھسائی ہوتی ہے وہ بھی بچے گی۔ دو فرائنگ اس مد میں بھی بچائیں۔

باقی ہے چھ۔

ایٹش ٹرے اٹھا کر تھیلے میں ڈال لی۔ ایک فرائنگ اس کے دام لگائے، باقی پانچ فرائنگ۔

غسل خانے میں سے صابن بھی اٹھا کر تھیلے میں رکھا۔ باقی چار۔

اتنے میں یاد آیا کہ ایسٹریڈم اور بون وغیرہ میں ڈھائی ڈھائی فرائٹک نہانے کے دیئے تھے یہاں غسل خانہ موجود ہے۔ ایک اب نہائیں۔ ایک کل صبح اٹھ کر نہائیں یعنی پانچ فرائٹک یہ وصول کریں۔

گویا ایک فرائٹک کا فائدہ ہمیں رہا۔ ہمارا چہرہ خوشی سے کھل گیا اور ہم کپڑوں سے باہر ہو کر ٹب میں بیٹھ گئے۔

معلوم ہوتا ہے کہ ہمارا توازن ادائیگی موافق ہونے کے باوجود ہمارے دل کا غبار ابھی تک پورا نہ دھلا تھا لہذا ہم نے ٹب میں بیٹھ کر غزل گاتے ہوئے (ہم ہی میں تھی نہ کوئی بات یاد نہ تم کو آ سکے) خوب چھیننے اڑائے کہ خود ہی فرش صاف کرتے پھریں گے۔ گویا ایک آدھ فرائٹک کے تلے اور ان لوگوں کو دیا یا۔ ہم عموماً کسی کے ساتھ زیادتی نہیں کرتے لیکن جو لوگ دوسروں کو لوٹنے کی کوشش کرتے ہیں ان کے ساتھ یہی ہونا چاہیے۔



ہم ویانا پہنچتے ہی ڈی ویلیو ہو گئے

مولوی محبوب عالم ویانا گئے تھے تو ہم کیوں نہ جاتے۔ یہ سچ ہے کہ آنکھوں والے کے لیے ویانا بہت کچھ ہے۔ مثلاً آنکھوں کے پیچیدہ بیماریوں کے ہسپتال ہمارے بہت سے آئی اسپیشلسٹ یہیں سے بصیرت حاصل کر کے گئے ہیں۔ لیکن ہم جو سیدھی راہ چھوڑ کر ویانا گئے تو اس میں مولوی محبوب عالم سے ہمارے جذبہ مسابقت کو بہت دخل تھا۔ ویانا کسی طرح ہمارے پروگرام میں نہ آتا تھا۔ اور بھی ملکوں میں تو ہمارا کچھ نہ کچھ جھوٹا سچا منصوبہ کام تھا۔ یہاں ہمیں از خود رہنا اور اپنی گروہ سے خرچ کرنا تھا۔ ہم نے ہوائی اڈے پر آ کر فرمائش کی کہ کوئی سستا سا بغیر غسل خانے کا ہوٹل بتا دو۔ ہم نے تو سرائے کہا تھا لیکن یہ لفظ وہاں کوئی نہ سمجھا۔ انہوں نے کہا 'اچھا کانگریس ہوٹل میں چلے جاؤ۔ ایک سو بیس شلنگ روزانہ دے دینا۔ ہم نے کہا 'ہم پرانے مسلم لیگی ہیں۔ آج تک کانگریس سے کوئی تعلق نہ رکھا اب اس میں کیوں داخل ہوں۔ اس پر اور غیر کانگریسی ہوٹل انہوں نے بتائے لیکن وہ زیادہ مہنگے تھے۔ آخر ہم نے کہا 'میاں آزاد چلو وہیں چلو۔ شیر سیدھا تیرتا ہے وقت رفتن آ ب میں۔

ایک سو بیس شلنگ کچھ کم نہیں۔ ہم نے حساب لگایا تو بلبلا اٹھے۔ لیکن یہ جان کر قدرے سکون ہوا کہ یہ برطانوی شلنگ نہیں ہیں بلکہ ڈالر میں بچھیں والے ہیں۔ ایک روپے میں پانچ جانے۔ ڈالر دار کی کیا حقیقت ہے۔ ہم پیسے والے آدمی ہیں۔ ہماری جیب میں پانچ پانچ پونڈ کے نوٹ تھے۔ ایک نہیں دو تین۔ ہم نے ایک پھینکا۔ کہ لاؤ شلنگ دے دو۔ آپکھینچنے والے اسی طرح اٹھا کر ہمیں دے دیا اور کہا 'یہ نہیں چلے گا' کوئی اور سکہ ہے تو لاؤ۔

ہم نے کہا 'کیوں کھوٹا ہے کیا؟'

بولے 'کھوٹے کھرے کام میں نہیں جانتا لیکن فی الحال اس کا بھانڈا نہیں نکلا۔'

ہم نے کہا 'بھانڈا ہم بتاتے ہیں ایک پونڈ میں 2.80 ڈالر ہوتے ہیں۔ احتیاطاً لکھ بھی لو۔'

بولے 'جی نہیں اب نہیں ہوتے۔ آپ نے اخبار نہیں پڑھا۔ آج سے پونڈ ڈی ویلیو ہو گیا۔'

ہماری آنکھوں کے آگے ستارے ناچنے لگے۔ ہمیں کبھی گمان نہ ہوا تھا کہ حکومت برطانیہ ہماری پشت میں یوں چھرا گھونپے گی۔ ہم سے صلاح کئے بغیر اسٹرلنگ کی قیمت گھٹا دے گی۔ یہ جو عرب ممالک کے اتنے سارے اسٹرلنگ برطانوی بینکوں میں ہیں ان کا

کیا ہوگا۔ امیر کویت کو شاہ سعودی عرب کو سلطان ابو ظہبی کو اور خود ہمیں برطانیہ کے اس عمل سے جو نقصان پہنچا ہے اس کی ذمہ داری کس پر ہے!

ہم نے پورٹر سے پوچھا ”میاں یہ سامان کہاں لیے جا رہے ہو ہمارا۔ ہماری اقتصادی حالت خراب ہو گئی ہے۔ کوئی جہاز قاہرہ جانے والا ہو تو اس میں لے چلو کراچی جانے والا ہو تو اور اچھا ہے۔“

بولاً ”جی کراچی کا تو پتہ نہیں قاہرہ اب پرسوں جائے گا جہاز۔ جلدی کیجئے شہر کی بس چھوٹے والی ہے۔ دس شلنگ عنایت فرمائیے۔ ڈانکے شرن شکر یہ!“

اس قسم کی ہم پر چوٹ پڑے تو ہماری نیند تو بے شک حرام ہو جاتی ہے اور کوئی خاص پروا ہم نہیں کرتے۔ چنانچہ ہوٹل میں فروکش ہوتے ہی ہم نے مولوی محبوب عالم کا سفر نامہ نکال لیا۔ اسنے میں منیجر صاحب نے فون کیا کہ آپ ویانا کا شہینہ ٹور لیں گے؟ آٹھ بجے شروع ہوگا مزے کا ہے۔ بس جگہ جگہ گھمائے گی۔ ریستوران میں باغوں میں رقص گاہوں میں اور آخرا یک عریاں کلب میں بھی لے جائے گی۔ وائن یعنی شراب کا بھی انتظام ہے۔

”پورک یعنی سور کے گوشت کا بھی؟“ ہم نے پوچھا۔

بولے ”جی ہاں“

ہم نے کہا ”یہ انتظام ہوٹل کی طرف سے ہے یعنی ہمارے کرائے میں شامل ہے۔“

منیجر صاحب نے کہا۔ ”جی ٹکٹ آپ کو یہیں سے مل جائے گا۔ آپ کے بل میں ہم لگا دیں گے۔ دوسو شلنگ کا ہے۔“

ہم نے کہا ”ہمیں پریشان مت کرو ہمیں نیند آ رہی ہے اور پورک ہم نہیں کھاتے۔“

یہ کہہ کر ہم پھر سفر نامے میں جٹ گئے۔

معلوم ہوا کہ اے اللہ کے بندے اگر تجھے ویانا دیکھنا ہے تو مہینہ بھر ورنہ ہفتے دو ہفتے کو یہاں ٹھہر۔ میوزیم لائبریریاں محل اوپرا تھیٹر باغ، کوچے بازار آج بے شک آسٹریا کو لوگ سیاسی طور پر شمار میں نہ لائیں لیکن ایک زمانے میں تو یہ غالباً یورپ کی سب سے بڑی سلطنت تھی۔ یہ چیکو سلوواکیہ ہنگری جرمنی وغیرہ سب زیر نگین تھے۔ ویانا یورپ کا قلب تھا۔ آج سے تین چار صدی پہلے تو جب ترکوں کا اقبال آسمان پر چمک زنی کرتا تھا۔ انہوں نے ویانا کو بھی اپنی جاگیر میں شامل کرنے کی کوشش کی تھی۔ پہلی دفعہ سلطان سلیمان ثانی نے ۲۲ ستمبر ۱۵۲۵ء اور دوسری دفعہ مصطفیٰ صدر اعظم ترکی نے ۱۳ جولائی ۱۶۸۳ء ویانا کا محاصرہ

رکھا۔ لیکن آسٹریا کی مدد پر اہل پولینڈ آ گئے۔ اہل سیکیسی آ گئے۔ اہل بوریہ آ گئے اور اہل فرانس آ گئے۔ ان کی متحدہ قوت کے سامنے ترکوں کی ترکتاز کامیاب نہ ہو سکی۔ ورنہ! ورنہ! مولوی محبوب عالم نے بھی سوچا۔ ہم نے بھی سوچا۔ یہ جو سامنے جا بجا گرجوں کے کلیے مینار نظر آتے ہیں۔ کیا عجب یہاں سلیمانیہ اور نئی جامع کی سی مسجدوں کے گنبد ہوتے۔

آج سے ستر سال پہلے کا ہندوستان دیکھئے جہاں سے مولوی محبوب عالم آئے تھے۔ اور ستر سال پہلے کا ویانا۔ بیان کرتے ہیں کہ ہوٹلوں میں لفٹ تھے۔ ٹرامیں کچھ دخانی تھیں۔ کچھ بجلی سے چلنے والی بھی۔ جیسی آج کل ہیں۔ اخبار لاکھوں کی تعداد میں چھپتے تھے۔ مولوی صاحب نے اخبار ”ویز تاک بلاٹ“ کا کارخانہ دیکھا۔ معلوم ہوا کہ ایک لاکھ پرچہ ہر روز چھپتا ہے اور صبح و شام دو مرتبہ شائع ہوتا ہے اس کارخانہ میں ایک ہزار آدمی ملازم ہیں۔ تمام کام کلوں سے ہوتا ہے۔ سکہ کے حروف بھی لینوٹائپ کلوں کے ذریعہ جوڑے جاتے ہیں۔ کئی مشینیں چھاپنے کی موجود ہیں۔ لیکن سب سے بڑی مشین ایک گھنٹے میں ۳۲ صفحے کے ۳۲ ہزار اخبار چھاپ کر کاٹ کر اور موڑ کر رکھ دیتی ہے بلکہ شمار کرنے والی مشین بھی ساتھ لگی ہے جو خود بخود بتلاتی جاتی ہے کہ کتنا اخبار چھپ چکا۔ یہ کارخانہ برقی طاقت سے چلتا ہے۔ مولوی صاحب نے ویانا کے عجائب گھر دیکھے۔ تھیمز دیکھے۔ پارلیمنٹ ہاؤس دیکھا۔ پراٹر کے عجائبات دیکھے کہ ایک وسیع پارک ہے جس میں تفریح کی بے شمار چیزیں ہیں اور جس میں ہمیشہ میلہ لگا رہتا ہے۔ ویانا کی خوش دلی عورتوں نے ان سے چہلیں بھی کیں۔ مولوی صاحب نے چونکہ صرف گفتنی درج گزٹ کیا ہے لہذا ان کے رد عمل کا ہم کچھ نہیں کہہ سکتے۔ لکھتے ہیں ”پارک میں سڑک ہے۔ دونوں طرف درخت ہیں۔ درختوں کی تمام شاخوں پر سرخ سبز اور سفید روشنی کے برقی لیپ لگے ہیں۔ ایک ٹن دبانے سے سب لیپ روشن ہو جاتے ہیں اور بالکل طلسمات کا باغ معلوم ہونے لگتا ہے۔ مختلف رنگوں کے باریک کاغذوں کے گول گول ٹکڑوں کی لوگ مٹھیاں بھر بھر کر ایک دوسرے پر پھینکتے ہیں۔ عموماً مرد و خوبصورت عورتوں پر اور عورتیں مردوں پر۔ پہلے واقعیت اور آشنائی کی کوئی شرط نہیں۔ جس پر تمہارا جی چاہے پھینکو کوئی داؤد فریاد نہیں بلکہ سب لوگ خوش ہوتے ہیں۔ زمین پر دو انگل موٹا فرش ان کا غذائی پھولوں کا ہو جاتا ہے۔ ایک دو عورتوں نے مجھ پر بھی پھینکے۔ جب میں نے جواب نہ دیا تو ایک کم بخت نے پشت کی طرف سے میرے کالر کو اٹھا کر ایک مٹھی اس میں پھینک دی جو میں نے مکان پر جا کر نکالی۔ معلوم ہوا اس ذریعہ سے بعض عورتیں مردوں سے آشنائی پیدا کرتی ہیں۔ یہ ایک پرستان کا نظارہ تھا۔ سچ یہ ہے کہ انسان ان کے آسیب سے مشکل سے بچ سکتا تھا۔ ہاروت و ماروت کی آزمائش کا قصہ اگر صحیح ہے تو وہ معذور تھے۔“

لیکن میاں انشا کو تو بس دو روز یہاں ٹھہرنا تھا۔ اور ان کے پونڈ ڈی ویلیو ہو گئے تھے اور یہ موسم سردیوں کا تھا۔ اور یہ حسینا کیس مہ

جیٹا میں جانے کہاں تھیں۔ اچھا تو کل پر اتر کر میر بھی کریں گے۔

آج ہم نے جی کڑا کر کے شہر کا ٹور لے لی لیا۔ ستر شنگ پیسہ تو ہاتھ کی میل ہے۔ ہم نے تو آج تک اس کی کبھی پرواہ نہ کی۔

بس اوپر اہاؤس سے چلی۔ گائیڈ نے کتھا باجی شروع کی۔ یہ رنگ ہے یعنی یہاں کی سرکلر روڈ ادھر باغ عامہ ہے۔ ادھر آرٹ کا عجائب گھر ہے جو آج پیر ہونے کے باعث بند ہے اور یہ سامنے تاریخ کا عجائب گھر ہے (اس میں بھی نہیں لے کر گیا) اور یہ بیچوں بیچ ملکہ ماریا تھریسا کا مجسمہ ہے۔ اور اب صاحبو وہ دیکھو پارلیمنٹ کا ایوان۔ اچھا تو اب ہم قصر حکومت کے سامنے آ گئے۔ اس میں پریسیڈنٹ رہتا ہے۔ صدر ڈولفس بھی ۱۹۳۶ء میں اس عمارت میں قتل ہوا تھا۔ یہ قیصر گرنٹ (Kaisergruft) ہے۔ اس کے اندر چلتے ہیں کیونکہ اس میں بادشاہوں کے تابوت رکھے ہیں۔ یہ فرز جوزف کا تابوت ہے یہ ملکہ ماریا تھریسا کا یہ فلاں بادشاہ کا یہ فلاں ولی عہد کا۔ اور اب چلو باہر یہ پرانا گرجا بھی دیکھو یہ مشہور سڑک ہے۔ میریا پلٹر سٹر اس شاپنگ کے لیے بہترین جگہ (ہم نے فوراً نام نوٹ کر لیا کہ کوئی یہاں آئے گا تو اسے لکھوادیں گے یہاں خریداری کرے) اور اب صاحبو یہ سامنے مشہور برن پبلکس ہے۔ شاہان آسٹریا کا محل جس کی تعمیر میں ۵۵ برس لگے۔ اس میں چودہ سو کمرے ہیں اور ایک سو چالیس باورچی خانے میں۔ ہمیں اس وقت بھوک لگ رہی تھی۔ ہم نے پوچھا اتنے سارے باورچی خانوں میں کیا کیا پکاتا تھا۔ لیکن وہ گائیڈ ہمیں تفصیلات نہ بتا سکا۔ آئیں بائیں شائیں کر کے رہ گیا۔ یہ محل ورسائی کی نقل تھا۔ گائیڈ نے جو یہ حوالہ دیا تو ایک تیر میرے سینے میں مارا کہ ہائے ہائے۔ ہمیں فوراً اپنے چھپاٹھ فرانک پیس والے یاد آ گئے۔ اب اس کے کمروں کی سیر شروع ہوئی۔ یہ خوابگاہ یہ بیٹھک یہ دربارگاہ یہ رقص کا ہال سب ایک سے ایک بڑھ کر۔ سب میں تصویریں یہ ملکہ تھریسا ہیں۔ یہ ان کے باپ کی تصویر ہے۔ یہ ان کا بیٹا ہے۔ یہ ان کی بیٹیوں کی تصویریں ہیں۔

ہم نے کہا 'ماشاء اللہ کتنی اولاد تھی ملکہ عالیہ کی؟ معلوم ہوا سولہ۔ گیارہ ان میں لڑکیاں تھیں اور پانچ لڑکے۔ ایک اور عورت کی تصویر لگی تھی ہم نے کہا یہ کون ہے؟ بولیں یہ ان کی بیٹی ہے۔ اس کی اٹھارہ اولادیں تھیں۔ ہم نے کہا 'ماشاء اللہ فیملی پلاننگ کا محکمہ نہیں تھا ان دنوں کیا؟

یہاں شاید ابھی تک اس کا رواج نہیں کیونکہ گائیڈ نے پوچھا 'فیملی پلاننگ کیا ہوتی ہے؟ ویسے ملکہ عالیہ کے یہ اولاد خوب کام آئی۔ سب کی شادیاں زبردستی کر کے یورپ کے تاجداروں سے کیں۔ فرانس کا بادشاہ اسپین کا بادشاہ اٹلی کا بادشاہ یہاں کا بادشاہ وہاں کا بادشاہ سب کو فرزند ہی میں لے کر بغیر تلوار چلائے اور خون بہائے سارے یورپ کی ملکہ بن گئیں۔ گویا ہمارے کروڑ پتی کا رختہ دار جو

دوسرے کارخانہ داروں کو اپنی بیٹیاں بیاہتے ہیں۔ یہ نسخہ کوئی نیا نہیں۔ انہوں نے ملکہ ماریا تھریسا سے لیا ہے۔

ایک سڑک پر سے گزرتے ہوئے گائیڈ نے کہا تھا۔ یہ موتسارٹ Mozart کا مجسمہ ہے اور اب شون برس پبلس میں بھی کئی تصویریں انہوں نے بتائیں کہ یہ موتسارٹ ہے پانچ برس کی عمر میں۔ یہ پندرہ برس کی عمر میں۔ آخر ہم نے کہا، کون تھا موتسارٹ یہ بھی بتاؤ۔

تب پتہ چلا کہ ہتھوون کی طرح کا کوئی گویا تھا۔ یورپ میں ہم نے جا بجا موتسارٹ ہتھوون، باغ شویرٹ وغیرہ کے مجسمے اور ان کے نام کی سڑکیں دیکھیں جس سے قیاس ہوتا ہے کہ ہر چند اس وقت ریڈیو پاکستان کی شاخیں یورپ میں نہ تھیں، نہ فلم کمپنیاں تھیں لیکن گانے بجانے والے بھوکے نہیں مرتے تھے۔ کلاؤتواری کی خاصی قدر تھی۔

اور پھر اس گائیڈ کے بچے نے شون برن پبلس سے لوٹا کر گاڑی پھر اوپرا کے سامنے لاکھڑی کی اور کہا صاحبان یہ نو رستم۔ آپ کا بہت بہت شکریہ۔ امید ہے ویانا میں آپ کا قیام خوشگوار گزرے گا۔
یہ کہہ کر وہ ٹپ لینے کے لیے بس کا دروازہ روک کر کھڑا ہو گیا۔

ہم نے کہا ”میاں پر اتر تو تم نے دکھایا ہی نہیں، وہ کاغذی پھولوں کی مٹھیاں پھینکنے والی پری جمال عورتیں کہاں ہیں تمہارے خیال میں ہمیں کچھ پتہ ہی نہیں؟“

بولاً ”پر اتر کا ٹور ڈھائی بجے شروع ہوگا۔ اس میں دریائے ڈینیوب بھی دکھائیں گے۔ اس کا ٹکٹ بھی ستر شلنگ ہے، دوں آپ کو؟“

پردیس کا معاملہ تھا اور کوئی تھا نیدریریاں ہمارا جاننے والا نہیں تھا، نہ ہوا کراچی۔



دھلائیے لے جا کے تجھے مصر کا بازار

”مطعم مستنصر خندق ابو صفین، شارع سلامہ، صالون عظمیٰ، حلوانی الا خلاص، میدان التحریر“
ہم نے ٹھٹھک کر اپنے کو غور سے دیکھا اور پوچھا، یا شیخ تیرا نام عبدالعزیز خالد تو نہیں ہے؟
جواب ملا، نہیں۔

”ضیاء الحسن مولوی؟“

اس کا جواب بھی نفی میں ملا تو ہم نے نہایت تاسف سے کہا ”لو بھئی، بھیجے والوں نے غلط آدمی بھیج دیا یہاں اے شخص تو کیا لینے آیا ہے قاہرہ؟“

قصہ غلط آدمی کا راویان رطب اللسان یوں بیان کرتے ہیں کہ ایک میاں دہقانی کو قریب شام ایک اجنبی مسافر رستے میں مل گیا۔ اسے وہ اپنے ساتھ لے آئے۔ کھلا پلا کر اپنے ہی کمرے میں (اگر دہقانی کے مکان میں ایک سے زیادہ کمرے ہوتے ہیں تو) سلایا۔ دہقانی میاں کو اگلی صبح تڑکے ہی ایک کام سے دوسرے گاؤں میں جانا تھا۔ لہذا انہوں نے اپنی ماں سے کہا۔ ”ماں ماں، کل صبح مجھے بڑے تڑکے اٹھا دیجو۔ اور ہاں مہمان کو صبح اچھانا شتہ دینے کے بعد رخصت کچھو۔“

ماں نے کہا ”اچھا بیٹا“

ماں نے تڑکے ہی ہانک لگا دی۔ دہقانی میاں نے جانے کی وحشت میں اپنی بجائے مسافر کا پا جامہ پہن لیا (اگر دہقانی پا جامے پہنا کرتے ہیں تو) گھر سے دو کوس دور گئے ہوں گے کہ اجالا ہوا اور ان کی نظریک لخت اپنی ٹانگوں پر پڑی وہاں اجنبی کا دھاری دار پا جامہ نظر آیا۔ تو بول اٹھے۔

”میری ماں بھی کتنی بیوقوف ہے۔ اٹھانا تھا مجھے۔ اٹھا کے بھیج دیا مسافر کو۔“

اس روز صبح ہم ڈینیوب کے ساحل پر گھومتے پائے گئے اور شام ہمیں نیل کے کنارے ہوئی۔

ویانا میں آخری دن یورپ میں ہمارا آخری دن تھا اور کڑا کے کے سردی کا بھی۔ صبح اٹھے تو باد جو اپنے اوور کوٹ کے کے دم تحریر نا حق کا جھول معلوم ہوتا ہے، ٹھنڈ کر رہ گئے اور دستانے لینے بھاگے۔ کٹنوپ کی ضرورت بھی محسوس ہوئی۔ سڑک ادھر گھاس سب سفید ہو

رہی تھی برف تھی یا پالا کہہ نہیں سکتے۔ ہمارے پاس اب صرف آدھا دن تھا اس میں فوکر کنڈے میوزیم بھی دیکھنا تھا اور پراتر کی تفریح گاہ بھی۔ پھر نیلے ڈینیوب کی زیارت بھی کرنی تھی۔ میوزیم کوئی دس بجے کھلتا تھا۔ لہذا ہم نے اوپر کے سامنے سے BK ٹرام پکڑی اور پراتر کی طرف سدھارے۔ صبح اور سردی کی صبح۔ وہاں اس وقت کیا دھڑا تھا۔ پراتر کے سارے مزے تو مولوی محبوب عالم لوٹ کے لے گئے تھے۔ ہاں نیلے ڈینیوب سے ہم نے دعا سلام کر لی اور چلے سوئے فوکر کنڈے میوزیم۔ دیس دیس کے رہن بہن کے عجائب گھر۔ مولوی محبوب عالم لکھتے ہیں۔

”اس میں ہندوستان کی دیہاتی زندگی کا نقشہ چند کاشتکاروں کے بت بنا کر دکھایا گیا ہے۔ یہ بنگال کے مزارع تھے۔ سیاہ فام اور بالکل برہمن۔ ان کے پاس چھپر کا ایک جھونپڑا تھا۔ اگر ان کو دیکھ کر یہاں کے لوگ سب ہندوستانیوں کو ایسا ہی سمجھ لیں تو ان کا کچھ قصور نہیں۔ چنانچہ جب میں عجائب گاہ سے نکلا تو دربان نے میرے گائیڈ سے پوچھا کہ ان کپڑوں کو جو میں اس وقت پہنے ہوئے تھا وطن میں جا کر کیا کروں گا۔ وہ سمجھتا تھا کہ ہندوستان جا کر میں سب کپڑے اتار کر پھینک دوں گا اور جب میں نے اپنی نوٹ بک میں کچھ اندراج کیا تو اسے یہ معلوم کر کے بہت تعجب ہوا کہ ہندوستانی لکھنا پڑھنا بھی جانتے ہیں۔“

لیکن ہم ہمہ تن اشتیاق اس عجائب گھر کے دروازے پر پہنچے تو معلوم ہوا کہ آج بند رہے گا۔ ہم نے ایک اہلکار سے کہا ”اے ظالم! ہم تو ویانا آئے ہی اس میوزیم کے لیے جس کھول اسے، لیکن پیکار۔ اس نے کہا ”یہ تو بند ہے اور یہ سامنے والا ہسٹری میوزیم بھی آج بروز منگل بند رہے گا۔ آپ پکچر گیلری دیکھ لیجئے۔ ہر چند کہ یورپ میں مصوری کے شاہکار دیکھ دیکھ کر ہمارا سینہ آرٹ کے رموز سے بے طرح مملو ہو چکا تھا تاہم مجبوراً وہاں گئے اور جب گئے تو تصویریں بھی دیکھیں اور کچھ کو پسند بھی کیا۔ خاص طور پر سولہویں صدی کے مشہور مصور بروگل کی تصویروں کو۔ جیو امیں ہمیں ہوڈلر پسند آئے تھے۔ لوسرن میں چنورا ما کا کیٹونس دیکھ کر ہم مبہوت رہ گئے اور یہاں بروگل نے کہ جزئیات کا بادشاہ ہے ایک چوک کا نقشہ کھینچ رکھا تھا جس میں ہانک لگا کر مچھلی اور روٹی بیچنے والے ”پانچ“ بھک مکے بے فکرے بھی اس خوبی سے سمویا ہے کہ بس.....

”کاغذی ہے چہرہ ہر پیکر تصویر کا“

لیکن یہ ہم کیا تفصیل لے کر بیٹھ گئے۔ آپ کو اس سے کیا دلچسپی یہ موضوع تو ہم ایسے فنون لطیفہ کے مبصروں کا ہے۔ ویانا سے استنبول اور استنبول میں آدھ گھنٹہ ٹھہر لے کر قاہرہ۔ ساٹھ پینسٹ نشستوں کے KLM جہاز میں ہم کل پانچ آدمی تھے۔ قاہرہ کے ہوائی اڈے پر شام کے پونے نو بجے اترے تو وہاں قلی تو بے شمار تھے کسی مسافر کا نام و نشان تک نہ تھا۔ کسٹم والوں نے اور

پاسپورٹ والوں نے ہمارا خیر مقدم کیا۔ پوچھ گچھ کیا معنی ان کا بس چلتا تو ہمارے گلے میں ہار ڈالتے۔ بینک کے آپسچنگ کاؤنٹر پر ہم نے بے نیازی سے پانچ پونڈ کا نوٹ پھینکا اور کہا، 'فی الحال ایک پونڈ کے مصری سکے دے دو۔ خزانچی بولاً جناب میرے پاس واپس کرنے کو چار پونڈ کہاں ہیں؟ آخر ہم نے نوے کی خوب سی جیب تلاشی لے کر دو ڈالر برآمد کئے۔ ایک اور پاکستانی مسافر سید آفتاب احمد کینڈا سے آتے ہوئے دو دن کو یہاں اترتے تھے انہوں نے ایک ڈالر بھنایا۔ باقی مسافر شاید مصری تھے۔

یا تو یورپ میں یہ عالم تھا کہ ہم اپنے سامان کے چاروں ٹک خود اٹھا کر بس تک لائے تھے کیونکہ ہوٹل کا ٹگریس میں دس فیصد سروس چارج تو ضرور لیے جاتے تھے لیکن دربان یا حامل قسم کی کوئی چیز نہیں تھی۔ یا یہاں دیکھا کہ پانچ آدی صرف ہمارے سامان کے لیے لپکے۔ ایک سوٹ کیس ایک نے اٹھایا۔ دوسرا دوسرے نے 'تیسرے نے ہمارے شیوے کے سامان کا تھیلیا تھاما' چوتھے نے ہمارے ہاتھ سے ہمارا بریف کیس چھین لیا۔ اب ہمارے پاس فقط لندن ٹائمز کا اس روز کا پرچہ رہ گیا تھا۔ سوا سے پانچویں آدی نے لے لیا۔ اور سلام کیا کہ بھی ہیں پانچویں سواروں میں۔ اور پھر ان بھلے مانسوں نے آدھے راستے میں یعنی ہمارے کار سے کوئی دس گز کے فاصلے پر ان چیزوں کو رکھ دیا۔ وہاں سے دوسرے آدمیوں کی ڈیوٹی شرع ہو جاتی تھی وہاں ہم نے صرف تین آدمیوں کی خدمات حاصل کیں۔ چوتھے کو کوئی سامان نہ ملا تو اس نے دوڑ کر ہماری کار کا دروازہ کھولا اور بتیسی نکال دی۔

ہمارے جی کو قاہرہ پہنچ کر عجب طمانیت محسوس ہوئی جیسے اپنے گھر آ گئے ہوں، تھوڑی دور گئے ہوں گے کہ ایک بستی سے اذان کی آواز آئی جس سے ہماری آنکھوں میں آنسو آ گئے یہ کار یونیسکو کے دفتر نے ہمارے لیے بھیجی تھی لیکن ہمارے ہم سفر پاکستانی کو جس دوست کے ہاں ٹھہرنا تھا وہ انہیں لینے نہ آئے تھے لہذا ہم نے کہا، 'بیٹھے! پہلے آپ کو شریف پاشا الکبیر میں پہنچا دوں۔ ہمیں ہوٹل پہنچنے کی کوئی جلدی نہیں ہے۔ یہ بہت اچھا ہوا کیونکہ ہم ان کو چھ بازار کو نہ دیکھ لیتے تو اصل قاہرہ سے دور رہتے۔ ٹخنوں تک پہنچتے ہوئے لائے چوغے، سر پر پکے کھڑکھڑاتی بسیں اور ٹرا میں حماچی، کبابچی، حلوائی، نان بابائی، کچے بیجنے والے شوربہ فروش، گلیوں کے کونے کے چائے خانوں میں گپ مارتے، تاش کھیلتے، زروں پیٹتے ہوئے لوگ، ٹریفک سنگنل کی لال روشنیوں کو دھتا بناتے ہوئے ایک بڑھیا بازار میں اپنا گدھا لیے کھڑی تھی۔ اس پر سنگترے لدے تھے، بچے ننگے پاؤں، ننگے سر دھاریدار عبا ئیں پہنے آنکھ مجولی کھیلتے ہوئے.....

تو گویا یہ تھا قاہرہ۔ ہوٹل گارڈن سٹی میں کمرہ نمبر ۴۲ کا در بچہ ہم نے کھولا تو عین سامنے دریائے نیل لہراتا نظر آیا۔ ہمارا در بچہ عین قصر النیل یعنی دریائے نیل کے بڑے پل پر کھلتا ہے۔ ہم نے اوور کوٹ اتارا اور اسے تہہ کر کے سوٹ کیس میں سارے کپڑوں

کے نیچے رکھ دیا۔ تو نے انگلستان سے آسٹریا تک ہماری خدمت کی ہے اب آرام کر۔ ہم بھی تو تجھے اپنے کاندھے پر اٹھائے پھرے ہیں، جان سے لگائے رہے ہیں۔ جیب میں ہاتھ ڈالا تو معلوم ہوا کہ جو رقم ہوائی اڈے پر پہنائی تھی۔ قریب قریب ساری مزدوری اور بخشیش میں ٹھکانے لگ چکی۔ نیچے ہوٹل کے کاؤنٹر پر جس کچم شمیم بیرے یا دربان نے ہمیں اھلا دھلا کہا تھا وہ بھی کم از کم پانچ پیاسٹر کا حق دار تھا۔ لیکن جب ہم نے پچیس پیاسٹر کا نوٹ اسے دیا کہ اس کی ریزگاری ہمیں دو تو اس کے پاس سے بمشکل آٹھ نو پیاسٹر نکلے۔ باقی کے عوض اس نے ایک زنائے کا سلام اور تھینک یو ہمارے حوالے کیا۔

لیکن اب ہم مشرق میں تھے اپنے گھر میں تھے شراب پینے اور سو رکھانے والے کافروں سے دور۔ ہمارا جی بہت ہلکا اور کشادہ ہو رہا تھا۔ بالکنی میں نکل کر بیت کی کرسی پر بیٹھے اور ایک لمبا سانس لیا۔ اتنے میں ایک دستک دروازے پر ہوئی۔ یہ کوئی دوسرا چونہ پوشیرا تھا۔ بولا، جناب بیٹر لاؤں؟ ہم نے کہا، نہیں بابا معاف کر دو۔ بولا، دسکی بھی ہے۔

ہم نے کہا، ہشت۔ اور وہ اپنی عبا لہراتا ہوا بھاگا۔ دروازہ بند کرتے ہوئے ایک کاغذ چپکا ہوا دیکھا، جس پر ہوٹل کے ریٹ لکھے تھے۔

ناشتہ ۱۵ پیاسٹر

لنچ ۳۵ پیاسٹر

سینڈوچ پنیر کے ۵ پیاسٹر

سینڈوچ سور کے ۸ پیاسٹر

ہم سنگ اٹھانے کو تھے کہ سر یاد آیا۔ عجب ہمارے ملک کے ان ہوٹلوں میں بھی جو ٹورسٹوں کے لیے ہوتے ہیں اس قسم کا التزام ہو۔

ہمارا قاعدہ ہے کہ کسی بھی وقت پہنچیں ایک چکر ہوٹل کے گرد و نواح کا ضرور کرتے ہیں اور چونکہ انسان ہیں، چوپائے نہیں ہیں رستہ بھولتے بھی ضرور ہیں اور کبھی کبھی تو ایسا کہ ٹیکسی والا بھی مشکل سے تلاش کر پاتا ہے اور عین اس روز ہمارے ہوٹل کے آس پاس کے گلی کوچے والوں کا حافظہ ایسا خراب ہو جاتا ہے کہ وہ ہوٹل اور سڑک کا نام سن کر منڈیا ہلا دیتے ہیں اور کانوں پر ہاتھ رکھتے ہیں ہم آشنا نہیں۔

رات کے دس ساڑھے دس بجے تھے لیکن ہم نکلے آگے ایک بڑا چوک تھا۔ نام اس کا میدان تحریر۔ جی خوش ہوا کہ اس ملک میں

لکھنے والوں کی اتنی قدر ہے اس کے مقابلے میں کراچی کو دیکھئے کہ ہمارے نام پر ایک بھی سڑک یا چوک نہیں بلکہ گلی کے سرے پر ہم نے جو ابن انشاء اسٹریٹ کی تختی لگائی تھی وہ بھی کارپوریشن والے اتار کر لے گئے۔ ہم یہ افسوس کر رہے تھے کہ ایک آشنا صورت نظر پڑی۔ پروفیسر محمد حسن الاعظمیٰ جا رہے تھے۔ ہم نے کہا، حضرت آپ کہاں؟ بڑے خلوص سے دعا سلام ہوئی اور باتوں باتوں میں انہوں نے بتایا کہ یہاں اہل علم کی قدر تو ہے لیکن میدان تحریر کا مطلب ہے لبریشن سکور۔ تحریر کا لفظ حریت کا رشتہ دار ہے۔ ہم نے کہا، پھر محرر۔ چنگی محروغہ کا بھی یہی مطلب ہوا کہ اپنے عمل میں آزاد ہیں جس سے جو چاہیں وصول کریں۔ فرمایا، وہ بات اپنے ہاں کی ہے۔ وہ تو یہ وضاحت کر کے چلتے بنے لیکن ہم چوک کی روشنیوں میں آنکھیں جھپکتے رہ گئے۔ اس چوک سے کوئی چودہ پندرہ رستے سمٹتے ہیں اور جس اونچی بلڈنگ کو ہم نے نشانی مقرر کیا تھا وہی ہمیں دس بلڈنگیں نظر آئیں۔

ہم نے اپنی سڑک کا نام تک یاد نہ کیا تھا کہ دور تھوڑا ہی جا رہے ہیں۔ ہوٹل کا نام بتا کر پوچھا، تو سب نے کہا، ”یہ نام تو ہم نے آج ہی سنا ہے۔ کہاں ہے؟ کس طرف کو ہے؟ کدھر ہے؟“ آخر ہم نے کہا، لوگو! ہمیں دریائے نیل پر پہنچا دو۔ آگے ہم جانیں، ہمارا کام۔ نیل پر پہنچے۔ وہاں سے نیل کے پل پر پہنچے۔ مشکل یہ ہے کہ ہماری کھڑکی سے تو نیل نظر آتا تھا لیکن نیل سے ہماری کھڑکی نظر نہ آتی تھی۔ آخر ایک ٹیکسی ڈرائیور نے ہماری مشکل حل کی اور دروازہ کھول کر کہا۔ اندر بیٹھئے۔ ہم بیٹھے لیکن ٹیکسی دس قدم جا کر یک لخت رک گئی۔ ہم نے کہا، یا اخی! پٹرول ڈلو کر چلا کرو۔ یوں مسافروں کو راستے میں نہیں رکھا کرتے۔ بولا، ”جی پٹرول تو بہت ہے لیکن آپ کا ہوٹل آ گیا ہے۔“

ہم نے کہا، یہ بات تھی تو تم انگلی کے اشارے سے بتا دیتے۔ بولا، جی انگلی سے اشارہ کرنا یہاں بدتمیزی سمجھا جاتا ہے اور پھر ٹیکسیاں کاہے کے لیے ہیں۔ آپ لوگوں کی خدمت کے لیے ہی تو ہیں۔ سات پیاسٹر۔



اہرام کے سائے میں

ہر شام جب ہم اپنی بالکونی میں سے نیل کے اس پار اور اس پار قاہرہ کی روشنیوں کا سیلاب دیکھتے ہیں تو یادوں کے ظلمات میں سے کچھ چہرے ابھرنے لگتے ہیں۔ ان روشنیوں میں شاید وہ چراغ بھی شامل ہیں جن کے بغیر پاکستان کے بے شمار گھروں میں درد کا اندھیرا ہے۔ حمید ہاشمی کا شریہ چہرہ خالق قریشی کی مہربان مسکراہٹ۔ ابوصالح اصلاحی پان کھاتے لطیفے کہتے۔ جعفر منصور چلبلاہٹ کا بہتادریا ایم بی خالد زندگی کے عزائم سے بھرپور اور خالد ضیا لودھی جس کے گھر سے ہمارے گھر کی دیوار ملی تھی۔ یہ سب لوگ پی آئی اے کے طیارے سے چلے تھے لیکن پہنچے نہیں۔ اے دوستو! اے دوستو!

اور ابو الہول کی زبانی ہم نے آج شام کی جھٹ پٹ میں یہ بنگار سنی کہ میں لازوال ہوں۔ دنیا موت سے ڈرتی ہے اور موت مجھ سے ڈرتی ہے۔ میں اور خوف کا یہ ہرم اعظم رہتی دنیا تک کھڑے رہیں گے۔ ابو الہول کو نہ اپنی ناک نظر آتی ہے۔ نہ ہرم اعظم کا اکھڑا ہوا پلستر نہ خوف کے تابوت کے خالی ظرف، سنگ و خشت اگر قائم بھی ہیں تو سنگ و خشت میں دھرا ہی کیا ہے جو موت ادھر تو جہ کرے، کبھی خزاں نے پلاسٹک کے پھولوں کو بھی تاکا ہے۔ اسے تو تازہ اور شاداب گل پسند آتے ہیں۔ پتھر باقی ہیں اور ریت باقی ہے لیکن توت عجم آسمان، ملکہ نغمہ، حسن کے تاجدار کہاں ہیں۔ عشق کے جاشن کہاں ہیں۔ جہاں بیٹھے ہم ابو الہول کی بنگار سن رہے تھے۔ عین وہاں کھڑے ہو کر نطنی اور کلکو پٹرانے اہرام اور ابو الہول کو دیکھا ہوگا۔ یہیں سے ہیرو ڈانس نے ان پر نظر ڈالی ہوگی۔ یہیں سکندر اعظم کے دندانے قدم پڑے ہوں گے۔ ممفس کا شہر بسا اور اجڑا۔ اور گل یہاں پولین بونا پارٹ کھڑا تھا۔ یہ ریت اور ریت پر بننے ہوئے مٹیے ہوئے قدموں کے نشان ناموروں کے۔ ہم ایسے بے ناموں کے۔

شب کے اندھیرے میں اپنے آس پاس کی فضا کو ہم نے سرد آہوں سے بوجھل پایا۔ سسکیاں بھرتے سنا اور ابو الہول بار بار بنگار رہا تھا۔ میں لازوال ہوں، میں لازوال ہوں۔ یکا یک سامنے دیوار پر ایک سایہ نمودار ہوا۔ غور سے دیکھا تو ایک کتے کو پایا جو کھنڈروں میں جانے کہاں سے نکل آیا تھا۔ اس نے ٹانگ اٹھائی، ابو الہول کے مسند کی ابدیت پر پیشاب کیا اور ایک طرف کو نکل گیا۔ اپنی سال دو سال کی زندگی سے لطف اندوز ہونے کے لیے۔

روشنی اور آواز کا یہ پروگرام قریب قریب ہر شام کو ابو الہول کے مجسمے کے سامنے ہوتا ہے۔ چھپی ہوئی روشنیاں ایک ایک کر کے

اہرام اور ابوالہول کے پہلوؤں کو اجالتی ہیں اور پس منظر سے کنٹری ہوتی ہے۔ ایک آواز پھر دوسری آواز۔ پتھر گھسیٹ کر لانے والے ہزاروں نے بے نام بے گاری مزدوروں کو شور سنائی دیتا ہے۔ سامنے مصری دیوتاؤں کے مندروں میں آرتی اترتی ہے۔ نئے فرعون کی تاجپوشی کا جشن ہوتا ہے۔ باجے گا جے بجتے ہیں اور اس کے بعد اس کی میت اٹھتی ہے اور ماتمی نغمہ فضا میں پھیل جاتا ہے۔ ملکہ نفرتیتی کا نفرتی قہقہہ گونجتا ہے۔ کاہن کی بھاری بھر کم آواز سنائی دیتی ہے۔ صدیاں جاگتی ہیں اور ہماری گھڑیوں کے دقیقوں اور ساعتوں کی طرح گزر جاتی ہیں۔ تاریخ کے پردے اٹھتے ہیں گرتے ہیں شہر بستے ہیں اجڑتے ہیں۔ دریائے نیل پھرتا ہے سمیتا ہے کوئلیں پھوٹی ہیں اور فصلیں کٹتی ہیں۔ باپ اپنا ہرم بناتا ہے بیٹا دوسرا ہرم بناتا ہے اور پھر غضب ناک ہجوم ان کے تابوت کھول کر ان کی لاشوں اور میموں کو گھسیٹ لے جاتے ہیں۔ ہم نے مصری عہد عتیق کے عجائب گھر بہت دیکھے ہر جگہ دیکھے۔ لندن میں 'جنیوا میں' لائڈن میں 'ویانا میں' ایسٹرم ڈم میں۔ لیکن قاہرہ کے عجائب گھر کے سامنے گرد ہیں۔ یہاں جا کر ان شاہان رفتہ کی عظمت و جبروت کا پتہ چلتا ہے۔ یہ فرعون خاصے باسامان لوگ تھے۔ پھر ان کے معمار، مہندس، ستارہ شناس، نقش گر، فنی، خوشنویس۔

زمانے کے سیلاب نے نیچے کی مٹی اوپر کر دی اور اوپر کی مٹی نیچے۔ اس سر زمین پر پر یونانیوں نے قبضہ کیا۔ رومن اسے آ کر روند گئے۔ عثمانیوں کے گماشتوں نے حکومت کی۔ انگریز چھاؤنی ڈالے بیٹھے رہے اور آج اسے اسرائیلیوں کے غول کا سامنا ہے۔

اہرام ہم نے شہا جا کر دیکھے۔ جن صاحب نے ساتھ جانے کا وعدہ کیا تھا وہ ٹال گئے۔ آخر میدان تحریر سے آٹھ نمبر کی بس پکڑی اور سامنے جا اترے۔ ایک زمانے میں وہاں کھوے سے کھوا چلتا تھا۔ اب وہاں فقط دو سیاح تھے۔ ایک ہم ایک کوئی جاپانی صاحبزادے۔ یا پھر سکول کے لڑکوں کا ایک دستہ بیرون قاہرہ سے آیا ہوا تھا۔ اونٹوں والے اپنے اونٹ لے کر ہماری طرف بھاگے۔ گائیڈ بھی دوڑے دوڑے آئے۔ ایک نے ہمیں سب سے پہلے آ لیا اور نعرہ لگایا۔

”جاپان ویری گڈ، انڈیا ویری گڈ“

ہم نے کہا ”ہم انڈین نہیں ہیں۔“

بولاً ”پاکستان آ لسو گڈ، کم آن“

یہ نعرہ اس کا اپنا نہیں تھا۔ وہ اپنے ملک کی پالیسی بیان کر رہا تھا۔

”انڈیا ویری گڈ، پاکستان آ لسو گڈ“

یہ سامنے خوف کا ہرم ہے۔ سب سے بڑا۔ اس کی سطح چکنی نہیں ہے۔ جیسی تصویروں میں نظر آتی ہے۔ ایک کے اوپر ایک تھوڑا ہٹا

کر پتھروں کا رد رکھتے گئے ہیں۔ بعد میں پلستر کی سطح ہموار کر دی گئی ہے لیکن وہ زمانے نے اکھاڑ ڈالا۔ اب تو پاؤں رکھتے ہوئے اوپر جا سکتے ہیں۔ ہم اوپر تو خیر نہیں گئے لیکن اندر پہنچے۔ یہ راستہ جس سے اب اندر جاتے ہیں چوروں نے بنا رکھا ہے۔ جانے کس زمانے میں انہوں نے خوفو کے مقبرے کے جواہرات اور دولت چرانے کے لیے نقب لگائی ہوگی اور اس میں کامیاب رہے کیونکہ اٹھارہویں صدی کے اواخر میں جب پہلی فرانسیسی مہم اندر داخل ہوئی تو انہوں نے تابوت کے ڈھکنے اور لاش کو غائب پایا۔ اس چور رستے کی اونچائی فقط اتنی ہے کہ آپ جھک کر قریب قریب گھٹنوں کے بل اندر جا سکتے ہیں۔ آگے سارے رستے میں خاصی تنگی چڑھائی ہے اور لکڑی کے تختے بچھا کر پاؤں لگانے کو پیشی بان لگا دیئے گئے ہیں۔ نتیجہ یہ ہوا کہ اوپر خوفو کے کمرہ تابوت میں پہنچے تو سانس چڑھ گئی تھی اور وہاں تازہ ہوا کو دخل نہیں تھا۔ سخت گرمی جس اور ہوا کی کمی سے ہمیں اپنا دل ڈولتا محسوس ہوا۔ جی چاہا بھاگ کر باہر نکل جائیں آنکھیں ابلی پڑ رہی تھیں۔ لیکن باہر جانا ممکن نہ تھا۔ باہر کا دروازہ ان آدھ فرلانگ لمبی سیزھیوں اور سرنگ کے اس پار تھا۔ دوسرے لوگوں کے خیال سے ہم نے ارادہ مضبوط کر کے اپنے قویٰ اور اپنے سانسوں کو قابو میں کیا۔ ورنہ بے ہوش ہونے میں کسر نہ تھی۔ بعد میں معلوم ہوا کہ محتاط لوگ اسی وجہ سے اندر نہیں آتے اور کمزور جسم و جان کے لوگوں کو تو وہاں آنا ویسے ہی منع ہے۔ ہم کمزور جسم و جان کے نہیں ہیں۔ لیکن غلطی یہ کہ سب سبچ اوپر چڑھنے کی بجائے ایک دم تیزی سی اوپر چلے گئے اور سانس پھلا بیٹھے۔

اس تجربے کے باوجود ہم نے دوسرے دنوں ہر مہموں کے اندر بھی جاتے اگر جا پاتے، لیکن شام کا چھٹ پٹا ہو گیا تھا۔ لہذا ابوالہول کی طرف جا ترے جو نشیب میں ہے اور روشنی اور آواز کا کھیل شروع ہونے تک ہلٹن والوں کے ریستوران خوفو میں بیٹھے کافی پیتے، کچھ نہ کچھ کھاتے ٹھونگتے رہے۔ پروگرام کا ٹکٹ خاصا ہے تیرہ چودہ روپے لیکن ہے دیکھنے کی چیز۔

ہم نے یہاں دو مصر دیکھے پرانا مصر اور نیا مصر۔ پرانے سے مطلب فرعونوں کا مصر نہیں بلکہ ناصر سے پہلے کا۔ پرانی پود اور نئی پود۔ پرانی نسل چائے خانوں میں بیٹھی گپ کرتی اور چوسر کھیلتی۔ اور دھوپ تاپتی۔ ہم نے تو لوگوں کو دن کے دس بجے بھی کہ ہر جگہ ہر ملک میں کام کا وقت ہوتا ہے۔ یہاں ایک کام کو پانچ آدمی کرتے دیکھا کہ چار آدمی سڑک پر جھانڈو دے رہے ہیں۔ پانچواں بیٹی باندھے ان کا داروغہ کھڑا ہے۔ سر بازار کھانے کی چیزوں پر گرد و ہول کھیاں بھی کچھ ہیں۔ لوگ نان کو زمین پر رکھ دیتے ہیں اور پھر کھا لیتے ہیں۔ ڈھیلے ڈھالے لٹخنوں تک پہنچے ہوئے کرتے مٹی میں گھسٹتے جا رہے ہیں۔ ازہر کے آس پاس یا شریف پاشا الکبیر یا میدان عقبہ میں جائے تو سارا ماحول قرون وسطی کا ہے۔ ہمیں الف لیلیٰ یاد آئی کہ اس کے کچھ قصوں کا محل قاہرہ بھی ہے۔ کبڑا بونا بھی قاہرہ ہی میں تھا اور بوبک حجام اور اس کے سات بھائیوں کا قصبہ بھی یہیں وقوع پذیر ہوتا ہے۔ ہم نے بھی ایک روز یہاں بال کٹائے لیکن یہ

اطمینان کر کے کہ اس شخص کو کوئی ایسی زبان نہ آتی تھی جو ہم سمجھتے ہوں، پھر بھی وہ بال کا قنا گیا اور کچھ نہ کچھ قصہ کہتا گیا۔ کوئی کوئی لفظ ہماری سمجھ میں آتا بھی تھا لیکن ہم نے ہونکارا نہ بھرا۔ ہم نے انگلی کی ٹوک دکھا کر بتایا تھا کہ بس ہمارے بال اتنے سے چھوٹے کرنا۔ زیادہ نہ کاٹ دینا۔ اس نے اتنے رہنے دیے باقی کاٹ کر ڈھیر کر دیے۔ ہم نے پھر بھی اف نہ کی اور پیسے دے کر باہر نکل آئے۔ وہ شخص ”اھلا وسھلا..... اسرائیل..... ناصر..... جہاد“ وغیرہ کرتا ہوا گلی کے موڑ تک ہمارے پیچھے آیا۔ بہت خلوص کا آدمی معلوم ہوتا تھا۔

اور پھر دوسرا مصر ہے نوجوانوں کا۔ ان نوجوان کا جو کالجوں اسکولوں میں پڑھتے ہیں اور ناصر کے رنگ میں رنگے ہوئے ہیں، تعلیم یہاں مفت ہے اور سب کے لیے دروازے کھلے ہیں۔ تعلیم یافتگان کو روزگار بھی لازمی طور پر ملتا ہے۔ فوجی تربیت بھی لازمی ہے۔ بڑی عمر کے لوگوں کو چھوڑ کر کوئی شخص بھی مستثنیٰ نہیں۔ ڈیڑھ سال تک اسے لازماً ٹریننگ لینی پڑتی ہے۔ دفاتروں میں تیز طرار لڑکیاں کام سنبھالے ہوئے ہیں۔ کارخانوں میں مزدور کو کارخانے کی طرف سے دودھ ملنے کا حکم ہے۔ بڑی جائیدادیں ختم۔ بہت سے پیداواری ذرائع اب حکومت کے ہاتھ میں ہیں یا سیاسی پارٹی کی ملکیت یا امداد باہمی کے اداروں کی تحویل میں۔ یہی لوگ نئے مصر کی امید ہیں۔ اس روز صدر ناصر نے پارلیمنٹ میں تقریر کی۔ تو ریڈیو پر بھی نشر ہوئی۔ میدان تحریر میں اور سڑکوں پر اسے سننے کے لیے لوگوں کے ٹھٹ لگے تھے۔

اور صدر ناصر کی تقریر بھی عمدہ۔ ان کا کہنا ہے کہ ہمیں شکست نہیں ہوئی۔ شکست اسے کہتے ہیں جسے شکست مان لیا جائے۔ کیا ڈنکرک سے انگریزوں کے نکل جانے سے وہ جنگ عظیم ہار گئے؟ لڑائی ہتھیار کی ہتھیار سے نہیں ہوتی بلکہ عزم کی عزم سے ہوتی اور ہمارا عزم ناقابل تسخیر ہے۔ ہمیں کوئی ایسا فارمولا قبول نہیں جو ہمیں اسرائیل کو تسلیم کرنے پر مجبور کرے۔ ہم طاقت جمع کریں گے اور اسرائیل کو عربوں کے علاقہ سے نکالیں گے۔ جو چیز طاقت سے چھینی گئی ہے وہ طاقت ہی سے بحال کی جاسکتی ہے۔

صدر ناصر نے ان لوگوں کو بھی لگا کر انہوں نے ناجائز منافعوں سے جائیدادیں بنا رکھی ہیں اور کہا سب کا محاسبہ ہوگا۔ سب کو مراعات اور استحقاق ختم۔ یہ محاسبہ صدر مملکت یعنی میری ذات سے شروع ہوگا۔



خان خلیل کی ایک شام

یورپ میں ہماری کم خوری اور غم خوری سب کی تلافی سردار انور خاں نے کر دی۔ سردار انور شاعر اور ہمارے پرانے دوست آج کل قاہرہ میں ہمارے سفارت خانے میں کونسلر ہیں۔ ہمیں تو خبر نہ تھی کہ یہاں ہیں۔ پچھلی بار ملے تھے تو برازیل میں تھے۔ اب ملاقات ہوئی تو جیسا کہ پاکستان میں دوستی کے آداب ہیں انہوں نے کہا 'چل کے کباب کھائیں گے۔ سردار انور خاں کی دعوت میں خوشی خوشی جانے میں ایک نکتہ یہ تھا کہ ہم ان کو اپنی غزلیں سناسکتے تھے۔ سارا یورپ گھوم گئے کسی نے رسماً بھی نہ پوچھا تھا کہ صاحب اپنا کلام عنایت فرمائیے۔ شاعر پر یہ وقت بڑا کڑا ہوتا ہے۔ وہ تین مہینے تک مکرر اور واہ و اسبحان اللہ نہ سنے تو اس کی شاعری کا پودا مرجھانے لگتا ہے۔

بولے "کیا کھاؤ گے؟"

ہم نے کہا "تکہ کھائیں گے۔"

بولے "تکے کو یہاں کباب کہتے ہیں۔"

ہم نے کہا "کباب بھی کھائیں گے۔"

بولے "کباب کو یہاں کوفتہ کہتے ہیں۔"

ہم نے کہا "کوفتہ بھی کھائیں گے۔"

اب وہ چپ ہو گئے کہ ہم نے اس کا مصری نام بتایا تو یہ اس کو بھی کھائیں گے۔ ہم نے بہت پوچھا کہ کوفتے کو یہاں کیا کہتے ہیں۔ وہ ٹال ہی گئے۔

اس شام ہم نے اتنا کھایا کہ پیدل چلنا دشوار تھا۔ وہ ہمیں ہمارے ہوٹل کی ایک دروازے پر چھوڑ کر گئے۔ اس سے پہلے بھی ہم نے کچھ کسرنہ چھوڑی تھی۔ بیگم سجاد حیدر نے ہمیں چائے پر بلایا تھا۔ وہ جنگ پڑھتی ہیں اور ادب کا بھی وسیع مطالعہ رکھتی ہیں۔ سجاد حیدر صاحب (ہمارے سفیر) بھی تشریف رکھتے تھے۔ ان سے ہم نے ذکر کیا کہ ہم بغداد جانے کا عزم رکھتے ہیں۔ فرمایا وہاں تو جب جاؤ گے سو جاؤ گے۔ وہاں کی مٹھائی یہیں کھلائے دیتے ہیں۔ یہ لوسین و سلوٹی ہے۔

ہم نے کہا ”آپ پر یہ کہاں سے اتر ہے۔“

بولے ”اترا نہیں ایک صاحب لائے تھے۔“

ہم نے کہا ”ہوائی جہاز سے لائے ہیں؟“

معلوم ہوا ہاں۔ ہم نے کہا ”پھر اترائی کہنا چاہیے۔“

من و سلوئی ہم نے منہ میں رکھا۔ اس کی اوپر کی تہہ نرم تھی۔ اندر کی بہت سخت۔ ہم نے کہا ”من تو ہم کھا سکتے ہیں لیکن یہ اندر سلوا ہے کہ ڈی سلوا۔ یہ ہم سے نہیں چلتا۔ تب بیگم صاحبہ نے فرمایا۔ یہ آپ کی قسمت میں نہیں ہے تو یہ سمو سے کھائیے اور سردار انور خاں کی دعوت میں جانے تک ہم آدھی درجن سمو سے کھا چکے تھے۔“

اور اگلے روز عبدالباری انجم نے ہمیں کبوتر کھلائے۔

عبدالباری انجم جیسا کہ ان کا نام کہے دیتا ہے شاعر ہیں۔ دس بارہ برس سے قاہرہ میں مقیم ہیں۔ ریڈیو پر چیف اناؤنسر ہیں۔ ہماری آمد کا معلوم ہوا تو از رہ مہربانی ملنے آئے۔ ہم نے کہا ”میاں انجم اب ہمارا ایک دن باقی ہے۔ تمہاری یونیورسٹی الازہر ہم نے دیکھ لی۔ اہرام کو سلام کرائے۔ لیکن صلاح الدین ایوبی کا قلعہ نہ دیکھا۔ محمد علی کی مسجد نہ دیکھی۔ کراچی کے لوگ ہم سے باز پرس کریں تو ہم کیا جواب دیں گے۔ اپنا ایک دن ہمارے ساتھ خراب کرو۔ ہم تمہارے شعر بھی سنیں گے۔“

بولے ”بازار خان غلیل بھی گئے آپ؟“

ہم نے کہا ”ایک بار دیکھا ہے دوسری بار دیکھنے کی ہوس ہے۔ لیکن پہلے قلعہ و مسجد۔“

اور وہ دن اور وہ شام ہم نے پرانے قاہرہ کی گلیوں میں گزارا۔ فاطمیوں کے عہد کی مسجدیں۔ مملوکوں کے عہد کی مسجدیں رفیع الشان پر ہیبت اور پھر وہ قلعہ۔ ہاں اسی ڈیوڑھی کی اسی محراب تلے سے صلاح الدین ایوبی اپنے سمندر پر سوار گزرتے ہوں گے۔ ان فصیلوں پر ان کے سر ہنگوں کی نشست ہوگی، قلعے کی شکستہ در دیوار نے افسانے کہنے شروع کئے۔ سطوت رفتہ کے صلیبوں سے معرکہ آرائی کی۔ اور نیچے ان کے بھائی کی بنائی ہوئی مسجد ناصرہ کھڑی تھی اور پیچھے مقتطم کی پہاڑیاں تھیں اور سارا قاہرہ دور تک نظر آتا تھا۔ حتیٰ کہ ایک جگہ سے نیل بھی جھلکتا تھا۔

قاہرہ کی پرانی مسجدوں میں سے جامع الازہر اور مسجد سیدنا حسین جہاں حسین علیہ السلام کا سرو فن ہونے کی روایت ہے اپنی الگ شان رکھتی ہیں۔ مسجد رفائی ان سے الگ ہے۔ اس کے گھن میں چار بڑی محرابیں ایک دوسرے کے بالمقابل ہیں جن میں اسلام

کے چاروں مسلکوں کے مدرسے تھے لیکن قلعہ ایوبی کے اندر محمد علی کی مسجد بالکل استنبول کی مسجدوں کے نمونے کی ہے۔

محمد علی پاشا شاہ فاروق کا پردادا ترک تھا اور عثمانیوں کی طرف سے قاہرہ کا گورنر لیکن پھر خود مختار ہو بیٹھا۔ اس کے خدام بھی ترک تھے اور عربی نہیں جانتا تھا اس مسجد میں استنبول کی مسجدوں کا شکوہ نہیں لیکن نمونہ وہی ہے اور چپے اس کا محل۔

یہ محل کوئی بہت رفیع الشان نہیں لیکن اندر سے خاصا ہے۔ محمد علی پاشا کو مملوک سرداروں کی شورش کا بہت ڈر رہتا تھا کیونکہ جس گدی پر وہ بیٹھا تھا وہ ایک وقت میں انہی کی تھی۔ آخر ایک روز اس نے ان کی دعوت کی۔ ناؤ نوش کا دور چلا۔ ایک طرف شادیانے بچ رہے تھے کان پڑی آواز سنائی نہ دیتی تھی۔ مملوک سردار کھانا کھا کر ایک ایک کر کے ہاتھ دھونے کے کمرے میں جاتے تھے اور پھر واپس نہ آتے تھے۔ کیونکہ وہاں جلا دینے لیے کھڑا تھا جو داخل ہوتا تھا اس کا سر قلم ہو جاتا تھا۔ اور کوئی آواز ہوتی بھی تھی تو باجوں اور سازوں کے شور میں دب جاتی تھی۔ تین سو آدمی تنج کے گھاٹ اترے۔ فقط ایک بچا جو معاملہ بھانپ کر دیوار پھاند نکلا۔

اور ہم نے وہ مال کمرہ دیکھا جس میں یہ دعوت ہوئی تھی اور وہ کمرہ دیکھا جس میں انہوں نے جام اجل نوش کیا تھا اور محمد علی کا موسیٰ بہت صدر میں بیٹھے دیکھا جس کی دو بالشت لمبی سفید داڑھی تھی اور اس کے بیٹے ابراہیم پاشا کا بہت دیکھا جس نے مسجد میں وہابیوں پرستم ڈھائے تھے اور ان کی بغاوت کو کچلا تھا اور پھر اس کے پوتے شاہ فاروق کو تو ند نکالے چشمہ لگائے کہری کے ساحل پر ایک حسینہ سے جہل کرتے دیکھا اور پھر اس کی گمنام موت کی خبر اخبار میں پڑھی۔

بازار خان خلیل جامع الازہر اور مسجد سیدنا حسین کے عین سامنے واقع ہے ٹیڑھی ٹیڑھی گلیوں کا گورکھ دھندا جو ابھر جمالہ کی طرف نکل گیا ہے۔ جمالہ کا تعلق جمال سے نہیں بلکہ جمل یعنی اونٹ سے ہے کیونکہ مصر کی عورتوں میں ہم نے خوبصورتی کا زیادہ رواج نہیں دیکھا۔ یہاں اونٹ اور ان کے محمل اور ان کے غمزے ہوتے تھے۔ اس میں ایک بازار زیورات بنانے والوں کا ہے۔ ایک کسپروں اور ٹیٹھروں کا ہے۔ کچھ تسبیحیں اور مسی برتن پہننے والوں یعنی نخاس کی سی گلیاں ہیں۔ بیچ بیچ میں لوکنڈے یعنی ہوٹل ہیں۔ اس زمانے میں چھتے ہوئے بازار ہوتے تھے۔ قاہرہ دمشق اصفہان اور بغداد میں ان کی باقیات اب بھی ہیں۔

خان خلیل میں کچھ محرابیں کچھ دروازے اور کچھ کڑیاں اس بازار کی نشانی ہیں۔ اب یہاں ٹورسٹ آتے ہیں (عربی میں انہیں سیاح نہیں بلکہ سائح کہا جاتا ہے) اور حسب مقدور لٹتے ہیں۔ جنگ کے بعد سے ان بازاروں میں رونق نہیں رہی۔ ہم ایسا کوئی بے سرو سامان بھی گزرتا ہے تو ہمیں دوکاندار لپکتے ہیں۔ ویکلم سر سوویز سر۔

میاں انجم کہ سامنے الازہر میں پڑھ کر عالم و فاضل ہوئے ہیں قیام بھی یہیں رکھتے تھے اس لیے بہت سے دوکانداروں سے ان

کے ذوق و شوق کے تعلقات ہیں۔ قاہرہ کا محاورہ روزمرہ اہل حرفہ کی زبان سب خوب جانتے ہیں۔ دکانداران کی وساطت سے ہمیں ادھار تک دینے پر آمادہ تھے۔ لیکن ہم تحریریں میں نہ آئے اور بھرے پرے بازاروں سے بیگانہ وار گزر گئے۔ سیدنا حسین سے ادھر کو اس بازار میں داخل ہوں تو ایک پرانے زمانے کا بڑھا دہنے ہاتھ کی دوسری دکان میں بیٹھا ملے گا۔ نسوار فروش ہے۔ اور اس کی کائنات چند رنگ آلود ہے ہیں۔ دنیا و مافیہا سے بے نیازان ڈبوں کی طرف منہ کئے تسبیح پڑھتا رہتا ہے۔ ہم کئی بار خاص اسے دیکھنے کو ادھر سے گزرے۔ وہاں کسی خریدار کو رکھتے نہ دیکھا۔ اس نے ہماری بھی آنکھ اٹھا کر نہ دیکھا۔ پھر چراغ جلے اور ساری دکانوں پر روشنیاں ہوئیں اور اس کی دکان پر روشنی بھی نہ ہوئی۔ ہم نے قریب جا کر دیکھا تو الف لیلہ کے اس کردار کو اسی طرح میلے کپڑوں میں سامنے نظریں نکائے تسبیح کرتے پایا۔

انجم صاحب بولے ”دیکھ لیا بازار خان خلیل؟“

ہم نے کہا ”ہاں“ اب تو فاختہ اڑانے بلکہ فاختہ کھانے کو جی چاہتا ہے کیونکہ بھوک لگی ہے۔“ بولے ”فاختہ تو نہیں“ کبوتر ملیں گے۔ ادھر آدھین الا زہر کے سامنے سڑک کی کٹڑ پر بیٹھیں گے۔ کبوتر کھاؤ اور بازار کی سیر دیکھو۔“

اور اس کٹڑ کی دوکان کے سامنے باہر کرسیوں پر بیٹھے کبوتر کھاتے ہم نے قاہرہ کی آخری جھلکیاں دیکھیں کیونکہ اگلی صبح ہماری رخصت کی صبح تھی۔ لوگ باگ آتے جاتے ہوئے چہلمیں کرتے ہوئے وہ ماچیس بیچتا ہوا بڑھا جس کی ایک بھی ماچس ہمارے سامنے تو بکی نہیں۔ وہ شخص جس نے اپنے گدھے پر مولیاں بار کئے ہوئے کئی بار اس گلی کے چکر لگائے۔ آخری بار تو صرف دو گچھے رہ گئے تھے۔ ایک موٹی حسد دکانداروں سے ٹھٹھول کرتی اور ہمیں آنکھ مارتی، اپنا لانا کرتی گھسیٹتی چلی گئی اور شب کے سائے گہرے ہوتے گئے۔

آپ قاہرہ جائیے تو ہماری طرف سے اس بڑھے کو ضرور دیکھئے کہ نسوار کی دکان پر بیٹھا جانے کب سے تسبیح کئے جا رہا ہے اور یہاں کبوتر کھانے کو ٹھیک لیجئے، پہچان اس کی یہ ہے کہ یہ بازار کا سب سے موٹا دکاندار ہے۔ دن بھر سامنے کرسی ڈالے اپنے لمبے کرتے میں بیٹھا ملے گا۔ ہمارے بیٹھے بیٹھے دس پانچ آدمی اور بھی اس کی ٹکر کے گزرے۔ حتیٰ کہ بعض صنف نازک کے فرد بھی۔ اب ہماری سمجھ میں آیا کہ مصری ایئر لائن یونائیٹڈ عرب ایئرویز کی سیٹوں کی پیٹیاں دوسری ایئر لائنوں کی نسبت دگنی دگنی لمبی کیوں ہوتی ہیں۔



بیروت کی باتیں

سادھوؤں، سنتوں اور ولیوں وغیرہ سے ہمیں عقیدت تو ہے لیکن اتنی بھی نہیں کہ ان کے بغیر نوالہ بھی نہ توڑ سکیں۔ لیکن یاروں کو تجھ سے حالی کیا خوش گمانیاں ہیں، جینیوا کے ہوٹل St. Gervais یعنی ساں ویرونے کے بعد ہماری کوشش یہ رہی کہ لادینی یعنی سیکولر قسم کے ہوٹلوں میں رہیں۔ قاہرہ میں بھی جہاں لوگ اسلامیات کی سند لینے اور کباب تلے کھانے جاتے ہیں، ہمیں اطالوی عیسائیوں کے ایک ہوٹل گارڈن سٹی (جاردن سٹی) میں رہنا پڑا۔ اور سپا گھنٹی یعنی اطالوی سویاں کھانی پڑیں۔ بلکہ نہ کھانی پڑیں کیونکہ ہم انہیں چھری سے اپنے کانٹے پر رکھتے تو تھے لیکن وہ منہ تک کاٹنا آنے سے پہلے ہی پھسل کر پھر پلٹ میں جا رہی تھیں۔ اب یہاں بیروت میں.....

ہوا یہ کہ ہمیں یہاں پہنچتے ہی ہمارے میزبانوں میں سے ایک نے کہا کہ ساں نیل ہوٹل میں چلے جاؤ۔ ہم نے کہا ہم آئیل مجھے مار کے قائل نہیں۔ ہمیں تو قاہرہ میں پروفیسر محمد حسن الاعظمی نے مشورہ دیا تھا کہ فندق مستقور الخجدید میں جانا۔ گھر کا سا آرام ملے گا۔ ہم نے پروفیسر صاحب سے کہا کہ اس نکتے پر زور نہ دیجئے، ہم ایسے بے شمار ہوٹلوں میں ٹھہر چکے ہیں، جہاں گھر کا سا آرام ملتا رہا ہے یعنی دروازے میں چابی نہیں لگتی۔ بستر کی چادر کئی کئی دن نہیں بدلی جاتی۔ کوئی بیرا ہماری آواز پر کان نہیں دھرتا۔ ہمیں تو کوئی اچھا ہوٹل چاہیے۔ گھر کا آرام مطلوب ہوتا تو گھر سے نکلتے ہی کیوں؟ یورپ کیوں آتے؟ لیکن پروفیسر صاحب کی تاکید یہی رہی کہ اسی ہوٹل میں جانا۔ واقعی آرام وہ ہے۔ سب سے بڑا آرام تو یہی ہے کہ سستا ہے۔

پس ہوٹل ساں نیل پر ہم نے اعتراض کیا کہ اس کے نام سے چوپایوں کی بو آتی ہے۔ ہمیں یہ نکتہ بتانے میں خاصی دیر لگی اور خاصی نفرت چھانی پڑی۔ لیکن پھر کسی نے لکھ کر بتایا کہ ساں نیل نہیں ساں بعل۔ ہم نے کہا، ٹھیک ہے۔ کسی لفظ میں ع یا ق یا ط ظ وغیرہ آ جائے تو ہم مطمئن ہو جاتے ہیں کہ عربی اور اسلامی چیز ہے۔ اسی لیے پورس کے مقابلے میں ہمارا رجحان سکندر اعظم کی طرف زیادہ رہا۔ سکندر اعظم ہی نہیں، ارسطو، افلاطون، بقراط، بطلمیوس، فیثاغورث وغیرہ کو ہم نے ہمیشہ مسلمان ہی جانا۔ ساں پر تو ہم نے غور نہیں کیا، بعل کی ع پر ہم چپ ہو گئے۔ لیکن جب ہم ہوٹل پہنچے تو معلوم ہوا یہ تو سینٹ پال کا ہوٹل ہے یعنی یہاں بھی کلیسا مرے آگے۔ اب بیٹھو اور انجیل کا جاپ کرو۔ ممکن ہے ہم سینے پر صلیب کا نشان بنا کر اس وقت بھی رخصت ہو جاتے۔ ہم ایسے گنہگاروں کا

سینٹ پال جیسے برگزیدہ ولیوں سے کیا کام لیکن ایک تو ہم تھکے ہوئے تھے دوسرے عین اس کے احاطے کی دیوار کے ساتھ لائنٹ ہاؤس یعنی المنارہ نظر آیا۔ چونکہ ان دنوں ہم تقاضائے بشریت سے بہت کام لے رہے ہیں یعنی راستہ فوراً بھولتے ہیں۔ اس لیے یہ نشان غنیمت معلوم ہوا۔ جہاؤں کے لیے بنایا گیا ہے لیکن ہمارے بھی کام آ سکتا ہے۔ ہمارے نسیان کا حکمی علاج بے شک نہیں ہے کیونکہ جن کو ڈوبنا ہے ڈوب جاتے ہیں سفینوں میں۔ تاہم خیر.....

دم تحریر رات کے دس بجے ہیں اور ہم اپنے سوٹ کیس میں اپنی فرنیچ زبان کی ڈکشنری ڈھونڈ رہے ہیں۔ تاکہ ہاتھ منہ دھو سکیں۔ تفصیل مگس کے باغ میں جانے کی یہ ہے کہ تھوڑی دیر پہلے ہم نے دیکھا ہمارے کمرے میں تولیہ کوئی رکھا ہی نہیں گیا۔ صابن ہم اپنے ساتھ لے کر چلتے ہیں لیکن تولیہ تو مسز البرز کے ہوٹل تک میں ملتا تھا خواہ چار گرہ کا تھا۔ یہاں تو ہم نے کمرہ بھی ایسا لیا تھا جس کے ساتھ اپنا ذاتی غسل خانہ ہے۔ اگرچہ اس میں ٹب نہیں اور شیشہ اتنا اونچا لگا ہے کہ ہم جیسے خاصے اونچے آدمی کی صرف آنکھیں اس میں نظر آتی ہیں۔ شاید صرف بالوں میں کنگھا کرنے کے لیے رکھا گیا ہے تاکہ لوگ بیجا طور پر ہار سنگھار میں وقت ضائع نہ کریں۔ ایک نظریہ ہمارا یہ ہے کہ یہ کمرہ داڑھی والے پادریوں کے لیے بنایا گیا ہے۔ ہم ایسے داڑھی مونڈنے والوں کے لیے نہیں۔ خیر صبح سٹول پر کھڑے ہو کر شیو کر لیں گے یا دل کے آئینے میں خود کو دیکھ لیں گے۔

ہم اطمینان سے کپڑے اتارے بیٹھے تھے تولیہ کے لیے ٹیلیفون اٹھایا تو نیچے سے عربی سنائی دی۔ آخر چٹلون پہنی کوٹ پہنا جو تا پہنا ٹائی لگائی اور نیچے ہوٹل کے دفتر میں گئے۔ ہم نے کہا 'تولیہ چاہیے ٹاول۔' وہاں جو لڑکا تھا 'بس بیٹھا رہا۔ بولا تو عربی بولا۔

بیروت میں عربی چلتی ہے اور فرنیچ۔ عربی ہماری مذہبی زبان ہے اسے ہم دنیاوی کاموں میں لانا پسند نہیں کرتے اور فرنیچ بے شک ہم بہت سی جانتے ہیں لیکن جس طرح اپنے کاغذات کو اپنے تھیلے میں کپڑوں کو سوٹ کیس میں رکھتے ہیں اس طرح اپنی فرنیچ کی لیاقت کو بھی ہم نے اپنی ڈکشنری اور فرنیچ بول چال کی کتاب میں رکھ چھوڑا ہے۔ تاکہ ذہن میں مختلف زبانوں کا ہجوم نہ ہو جائے اور مزید علم کے لیے ان میں گنجائش رہے۔ ہم نے لڑکے کو اشارے سے ہاتھ دھو کر دکھائے۔ اس پر وہ صابن کی ایک ٹکیہ نکال لایا۔ ہم نے کہا یہ نہیں۔ اور خیال تولیہ سے اپنا جسم رگڑ کر دکھایا۔ شاید وہ ہمیں ورزش کا شوقین سمجھا کیونکہ الماری کھول کر ڈمبلوں کی ایک جوڑی نکال کر رکھ دی۔ مایوس ہو کر ہم اوپر اپنے کمرے میں آئے۔ تھوڑی تلاش سے جرمن ڈکشنری مل گئی اور اس میں تولیے کے لیے Hand Tuch کا لفظ بھی نوٹ کر کے لے گئے کہ جرمنی آخر فرانس کا ہمسایہ ہے لیکن بے کار۔ اگر فرنیچ ڈکشنری نہ ملی۔ شاید کہیں

پولینڈ یا مصر میں ہم بھول آئے ہوں تو ہمارا حال قرون وسطی کے پادریوں اور عیسائیوں کا سا ہوگا کہ نہانے دھونے کو مسلمانوں کی بدعت جانتے تھے۔ جسم سے پسینے کی بو آتی تھی تو بس پوڈر چھڑک لیتے تھے۔ کل بازار جائیں گے تو یا تو تولیہ خرید لائیں گے یا پوڈر کا ڈبہ۔ ان میں سے جو بھی چیز سستی ملی۔

کل رات اوپر کی سطریں لکھنے کے بعد ہم نیچے گئے تو آخر دفتر میں مونچھوں والے ایک پہلوان مل گئے۔ جو شاید ہوٹل کے منیجر ہیں۔ تولیے کے ذکر پر لڑکے سے بولے۔ ”اے جا، لا کر تولیہ دے صاحب کو۔“

وہ مسکراتا ہوا گیا اور کسی منگے سے ایک رومال سانکال لایا۔ ہم نے کہا، اس سے تو ہم ایک کلو پونچھ لیں گے اور دوسرے کا کیا کریں گے۔ اس پر ایک اور رومال عنایت ہوا۔ ہم نے شکر یہ ادا کر کے اور پاؤں پھیلائے اور کہا، ہمیں گرم پانی بھی چاہیے شہو کرنے کو اور بندہ بشر ہے کبھی نہانے کو بھی جی چاہتا ہے خصوصاً جب غسل خانہ کمرے کے ساتھ لگا ہو۔ اس نے کہا، اس قسم کی ہمد وقت گرم پانی ملنے کی عیاشی تو ہلٹن وغیرہ میں ہوتی ہے۔ ہم تو صبح ساڑھے سات بجے کے بعد گرم پانی عل میں چھوڑتے ہیں۔ ہم نے کہا۔ ”اچھا! آپ کی بڑی مہربانی لیکن دیکھئے چھوڑیے گا ضرور۔“

صبح آ نکلتے تو ہماری جلدی کھل گئی لیکن لیٹے ساڑھے سات بجنے کا انتظار کرتے رہے۔ لبنان میں اب گرمی نہیں ہے، ہم اپنا موٹا سوٹ نہ پہنیں تو سردی لگتی ہے لیکن معلوم ہوتا ہے یہ لوگ ابھی تک ہمارے کمرے کے نلوں کی ٹینگی میں برف کی سل ڈالتے ہیں۔ ہم نے ساڑھے سات بجے نل کھولا اور کھولے رکھا۔ کچھ فرق نہ پایا۔ آٹھ بجے کے قریب معلوم ہوتا ہے ان لوگوں نے برف نکالی اور اب خالی ٹھنڈا پانی رہ گیا لیکن ہم نہانے پر تلے ہوئے تھے نہانے کے رہے۔

اور یہ بھی عرض کر دیں کہ شمع توحید کے پروانے ہونے کے باوجود یہ باقیماندہ دن غالباً ہم ہوٹل سینٹ پال میں گزاریں گے کیونکہ آج دوپہر مسلمانوں کے ہوٹل فندق ستفقور الجدید ہو آئے ہیں۔ یہ یہاں کے ڈاؤن ٹاؤن ساحۃ الشہداء میں واقع ہے۔ ڈھونڈنے میں خاصی دیر لگی کیونکہ ہر مکان کی ہر منزل پر ایک نئے ہوٹل کا بورڈ ہے وہاں لی مارکیٹ کے نواح کا نقشہ نظر آیا۔ اتنی گندگی تو ہم برداشت کر لیتے ہیں جتنی پاکستان میں ہوتی ہے۔ اس سے زیادہ کی عادت نہیں۔ غسل خانے کے کمرے کے ساتھ ہونے کی بات تو دور رہی۔ وہ تو دو مسافروں کو ایک کمرے میں رکھتے ہیں تاکہ باہم محبت بڑھے۔ قدر عافیت معلوم کر کے ان کا کارڈ لے کر ہم آگئے لکھا ہے۔ ”یوفرفیہ للمسا فرکل اسباب الراحة نظافہ خارقدہ معاملت جیدہ، حمامات ضمن العزف باسعار لا تراحم۔“

ہماری سمجھ میں اس میں سے فقط اسباب راحت اور حمام وغیرہ کے لفظ آئے یعنی وہ چیزیں جو ہم نے وہاں نہ پائیں۔

یہاں مشرق وسطیٰ میں ایک چیز البتہ ہم نے ایسی پائی کہ ہمارا وطن واپس جانے کا اشتیاق کمزور پڑ گیا۔ قاہرہ اور بیروت کے لوگ جو ہر شانس ہیں۔ ہر جگہ ہمارا تعارف السید ابن انشاء کے نام سے ہوا۔ ہمارے ملک میں ذات پات کو لوگوں نے موروثی جاگیر بنا رکھا ہے اگر آپ سید پیدا ہوئے ہیں تو آپ کو سید مانیں گے ورنہ نہیں۔ اچھے بھلے لوگ عمر بھر موچی کے موچی رہتے ہیں۔ ہم عالم عرب سے اپنے سید ہونے کی بہت سے سندات اپنے ساتھ لا رہے ہیں کیونکہ منصفی کی جائے تو زیادہ مستند ان لوگوں کا فرمایا ہوا ہے۔ سادات کا آغاز ادھر کہیں عرب ہی میں ہوا تھا۔ ہندوستان پاکستان کے لوگوں کو اس قسم کا حکم لگانے کا کوئی حق نہیں۔ انجمن سادات امروہہ اور وظیفہ المؤمنین وغیرہ کو چاہیے کہ ہمارے نام کی ممبری کی پرچی کاٹ کر رکھیں ورنہ ہم آ کر فساد مچائیں گے۔ استغاثہ کریں گے اپنے ایسے تمام سیدوں کو اپنے ساتھ ملا لیں گے پاکستان میں ان کی تعداد موروثی سیدوں سے کم نہیں ہے۔



دمشق میں عشق

پہلی رمضان کی افطار ہمیں طرابلس الشام میں صلیبیوں کے قلعے اور مسجد خالد بن ولید کے آس پاس ہوئی اور دوسری رمضان کے چاند نے ہمیں دمشق کی تنگ و تاریک محرابی چھتوں والی گلیوں میں گھومتے پایا۔

یہ دن اتوار کا تھا اور بیروت میں بارش ہو رہی تھی۔ اپنی طرف سے تو ہم نے بہت جلدی کی۔ لیکن سلاطین البرج کے ٹیکسی والے کے لیے پہلی سواری ہم تھے اور باقی چار کی تلاش میں وہ ہمیں غنچہ دے رہا تھا کہ بس پانچ منٹ میں چلتے ہیں۔ اس تاخیر پر ہم نے جو غصہ اتارا وہ انگریزی میں تھا ہمارے جی کا غبار کچھ دھلا اور ٹیکسی والا بے مزہ بھی نہ ہوا کیونکہ وہ یہ زبان نہ جانتا تھا۔ ہم نے کئی بار ٹکٹ واپس کرنے کی کوشش کی کسی دوسری ٹیکسی میں چلے جائیں لیکن یہی زبان کی دقت حائل رہی۔ ناچار ٹیکسی والے کے ساتھ ہم نے بھی مسافر ڈھونڈنے شروع کر دیے۔ کسی شخص کو آتا دیکھتے تو آواز لگاتے۔ ”دمشق، دمشق، اے بھائی دمشق، اے میاں دمشق چلو گے؟ ایک سواری دمشق کی۔“ وہ سربلا کے آگے بڑھ جاتا تو ہمیں سخت جھجھلاہٹ ہو رہی تھی کہ دمشق اتنی اچھی جگہ ہے یہ لوگ جانتے کیوں نہیں۔ یہاں کیوں گھوم رہے ہیں ہم دوبارہ اپنی انگریزی کی دھارتیز کر رہے تھے کہ ایک موٹی اور خاصی عمر کی دوسری جوان گود میں بچہ اور تیسری ایک لڑکی جسے دیکھتے ہی ہم نے فوراً حضرت شیخ سعدی سے کہ ہمارے غائبانہ پیروہی ہیں، فرمائش کی یہ ہماری ہم سفر ہو اور لالچ بھی دیا کہ آپ کے نام کی پانچ پیسے کی ریوڑیاں بانٹیں گے۔ ہم ایسے مستجاب الدعوات کبھی بھی نہ تھے۔ بلکہ ہمارے معاملے میں دعا کو اثر کے ساتھ اکثر دشمنی رہی ہے لیکن معلوم ہوتا ہے اس وقت باب رحمت غلطی سے کھلا رہ گیا تھا۔ یا حضرت سعدی ریوڑیوں کے پھیر میں آ گئے۔ اس لڑکی نے کہا ”تین ٹکٹ دمشق کے۔“

یا تو ہمیں ایک لفظ عربی کا نہ آتا تھا یا پھر زبان ایسی رواں ہوئی کہ ہم راستے بھر یعنی دمشق تک مس فریال المدنی سے عربی میں باتیں کرتے گئے۔ اس کو انگریزی کے صرف دو لفظ آتے تھے۔ ”ویرننس“ (بہت عمدہ) چنانچہ ہماری عربی پر بھی انہوں نے یہی برتے۔ بھلا ہو مولوی محمد حسن کا، اگر زندہ ہیں تو اللہ ان کو نوح کی عمر عطا کرے، ورنہ کم از کم اپنے جوار رحمت میں جگہ دے۔ عربی پڑھاتے ہوئے ہمیں چودہ کے چودہ صحیفے ایک سانس میں دہرانے پر مجبور کرتے تھے۔ آج وہ کام آئے اور چند الفاظ عربی کے لا، نعم، اجل، جاءنی، عن، شکراً، طیب وغیرہ نے بڑی مدد دی۔ یہ شامی لڑکی تھی۔ یہ بادام سے آنکھیں اور یہ سیب سے گلابی گال، نقش موٹے

موٹے تھے۔ لیکن دل آویز اور صحت مند اور مسکراہٹ اور شیریں آواز تو ان نقوش میں عجب رنگ بھر دیتی تھی۔ اس نے بتایا کہ یہ بچے والی میری اخت ہے۔ یعنی بہن۔ ہم نے کہا اور یہ بڑھیا تمہاری ماں ہوگی۔ بولیں، نہیں یہ میری خالہ ہیں۔ آگے چل کر ٹیکسی کو ایک گلی میں ٹھہرایا تو ایک شخص جس کے چہرے پر خشونت اور مونچھوں کی فراوانی تھی، سوار ہوا۔ یہ مس فریال کا بہنوئی تھا۔ اس کو دیکھ کر ہماری رطب اللسانی میں تھوڑا سا فرق ضرور پڑا۔ لیکن ہم نے ہتھیار نہ ڈالے۔ مس فریال دمشق میں طالب علمی کرتی تھیں۔ ہم نے کہا، ہم بھی طالب علمی کرتے ہیں اور کاتب ہیں۔ کاتب حضرات برائے ماں ہیں کہ ہم خوشنویسی اور غلط نویسی سیکھے بغیر ان کی صفوں میں گھسنے کی کوشش کر رہے ہیں۔ عربی میں کاتب ادیب کو کہتے ہیں۔ خواہ وہ ہم ایسا بدخط اور شکستہ خط ہی کیوں نہ ہو۔ عربی بولتا پاکستان کی خالہ بھی عربی کے ٹانگے لگانے لگیں۔ لیکن ہم نے ان پر کچھ اعتنا نہ کیا۔ زبان حال سے کہا تو یہی کہا کہ چپ رہو بڑی بی، ہمیں اتنی عربی نہیں آتی اور جو آتی ہے وہ فریال بانو کے لیے ہے۔ ہم فقط ماہ رخوں کے لیے مصوری سیکھنے والے لوگ ہیں۔

بیروت سے نکلنے کے گھنٹے بھر بعد جبل لبنان کی چڑھائی شروع ہو گئی اور پھر تو ہم اوپر تھے اور بادل نیچے وادی میں۔ سردی بھی شروع ہو گئی تھی۔ شطورہ نامی قصبے میں ٹیکسی رکی اور یہ لوگ روزہ رکھے ہوئے تھے کھانے پینے کی چیزیں پھل پھلاری وغیرہ خریدنے کے لیے رکے۔ فریال نے ہم سے کہا، آپ کچھ نہ کھائیں گے؟ ہم نے کہا، نہیں۔ بولیں روزہ ہے؟ ہم نے کہا، ہم سفر میں ہیں، روزہ نہیں ہے۔ تھوڑی دیر میں ہم بھی نکل کر دکان پر چلے گئے اور اپنے لیے کچھ سیب پسند کئے اور پیسے دینے کو جیب میں ہاتھ ڈالا تو اس بانو نے روک دیا کہ پیسے ہم دیں گے۔ ہم نے کہا، اے جان قیس! تو چاہے تو ہمیں بے دام خرید سکتی ہے۔ پیسوں کا تکلف نہ کرو، لیکن نہیں۔ ہمیں یہ سیب قبول کرنے پڑے۔

فریال کی نشست ہمارے ساتھ نہیں تھی۔ ہم تو پیچھے کھڑکی کے ساتھ بیٹھے تھے ان کی بڑھیا خالہ کے سایہ عاطفت میں۔ فریال آگے کی سیٹ پر ہمارے بالمقابل اس کے ساتھ اس کا قصاب نما بہنوئی اور پھر ڈرائیور۔ لیکن وہ لڑکی ایسی تھی کہ سارا وقت پیچھے کومند کئے بیٹھی رہی۔ بات بے بات اس ملائمت اور اپنائیت سے دیکھ لیتی کہ بس.....

بولیں ”کے روزہ ہو گے دمشق میں؟“

ہم نے کہا، ”اے دختر شام! ہم مسافر ہیں۔ آج رات چلے جائیں گے واپس، یا زیادہ سے زیادہ کل۔ کیونکہ اب ہماری واپسی کا دن قریب آ رہا ہے۔ ہمارا دامن خیال مت پکڑ۔ اس قسم کی دلبری کا کچھ فائدہ نہیں۔ لیکن وہ اس پر مصر رہی کہ دمشق سے آج مت جانا۔ کم از کم دو دن رہنا۔ ہم نے کہا، اچھا جو حکم۔ اس کے پاس اس کی تصویریں تھیں۔ ہم نے ایک ماگنی تو اس کے بہنوئی نے اس کی

طرف آنکھ کا اشارہ کیا کہ اس سے خبردار۔

اور پھر دمشق آگیا۔ جہاں یاروں نے عشق فراموش کر دیا تھا محض اس لیے کہ ذرا قسط سالی ہو گئی تھی۔ ہم دمشق کے چوک میں عیسیٰ سے اترے ہی تھے کہ ایک شخص بھاگا بھاگا آیا۔ بغداد بغداد۔

ہم نے کہا۔ ”میاں ہم تو ابھی دمشق آئے ہیں تو ہمیں بغداد کیوں دکھیل رہا ہے۔ واں دھرا کیا ہے بجز اکبر کے اور امرود کے۔“
 بولا ”زیارت؟“

ہم نے کہا ”لا“ یعنی اگر زیارت کرنی بھی ہے تو تیری ضرورت نہیں۔ ہاں ہمیں فندق عدن کا پتہ بتادے۔ فندق عدن کا نام ہمیں پروفیسر حسن الاعظمی صاحب نے قاہرہ میں دیا تھا اور اس کے مالک ایک سیالکوٹی ہیں۔ مدت سے یہاں مقیم ہیں۔ لہذا عبد اللہ ہندی کہلاتے ہیں۔ ہمارا ارادہ تھا کہ رات رہنی پڑی تو ان کے فندق میں رہیں گے۔ ورنہ دعا سلام تو کریں گے ہی۔ ان سے زیارت گاہوں کا پتہ مقام وغیرہ پوچھیں گے۔

اس شخص نے کہ نام تو اس کا سلیمان تھا لیکن شکل اس کی بد بد کی تھی۔ ہم سے کہا ”فندق عدن؟ اچھا میں بتاتا ہوں۔“
 ہمارا خیال تھا وہ انگلی سے اشارہ کر کے بتادے گا یا چند قدم چل کر ہماری رہنمائی کر دے گا۔ اور ہم شکر ا کہہ کر آگے چل دیں گے۔ لیکن اس نے ہمیں آگے چلنے کا موقع ہی نہ دیا۔ ہم کافی تیز چلنے بلکہ بھاگنے والے آ دی ہیں لیکن وہ تو بد بد کی طرح پھدکتا ہوا چلتا تھا۔ چوک پار کر کے ایک گلی ایک سے دوسری حتیٰ کہ کوئی ڈیڑھ فرلانگ دور ہمیں لے گیا اور بولا۔ ”یہ رہا فندق عدن“ باہر لکھا تھا ”فندق قصر عدن“

ہم نے اندر جا کر پوچھا ”عبد اللہ ہندی صاحب ہیں؟“

دہاں ایک صاحب بیٹھے حقہ پی رہے تھے اور شاید شعر کہہ رہے تھے۔ بولے وہ تو کہیں باہر گئے ہوئے ہیں۔ آجائیں گے۔ آپ کو کمرہ چاہیے کمرہ لے لیجئے۔

ہمارے پاس سامان تو کچھ تھا ہی نہیں۔ ہم نے کہا اچھا ہم پھر آجائیں گے۔

اب میاں بد بد پھر سڑک پر پھدکنے لگے۔ وہ آگے آگے ہم پیچھے پیچھے۔ ہم نے کہا اے حضرت کدھر؟

بولا ”جامع اموی سوق حمید یہ“

ہمیں ان جگہوں پر جانا تو تھا ہی سوچا ٹھیک ہے کچھ دے دیں گے اسے۔ وقت بچے گا۔ ورنہ ہمیں بتایا گیا کہ سوق حمید یہ یعنی

و مشق کا قدیم بازار یہ سامنے ہے اور جامع اموی اس کے عین پیچھے۔ میاں بد بد ہمیں بازار میں لے جانے کا زیادہ اشتیاق رکھتے تھے۔ کبھی پشمینے والی گلی میں، کبھی زیورات والے بازار میں، کبھی سووینرز کی دکانوں پر۔ ہم نے کہا، یا شیخ ہمیں کچھ نہیں خریدنا۔ جامع اموی چل اور سلطان صلاح الدین ایوبی کے مقبرے چل اور حضرت بلال حبشی کی قبر پر لے چل اور مدرسہ عالیہ اور امام غزالی.....

یہ شخص بھیڑ میں ایسا طرارے بھرتا ہوا چلتا تھا کہ تعجب ہوتا تھا یا پھر یوں طرارے بھرتے ہم نے ایک پیر مرد ہفتاد سالہ کو قاہرہ میں دیکھا تھا جو اپنے لاسے کرتے اور سفید داڑھی اور عمامے میں سچ سج کا نہیں بلکہ ہالی وڈ کی کسی الف لیلا قسم کی فلم کا کردار لگتا تھا۔ ایک زقہ میں بیس سیزھیاں اتر گیا تھا۔ ہم میاں بد بد کو بار بار بریک لگاتے تھے۔ ”رفیقی لا تسرع، لا تسرع“ یعنی میاں باندھ کے چل۔ لا تسرع (جلدی مت کر) کا لفظ ہم نے آج ہی سیکھا تھا۔ دمشق کے راستے میں ایک ٹرک ہمارے آگے آگے تھا۔ اس کی پشت پر لکھا تھا جیسے ہمارے ہاں لکھا رہتا ہے۔ ”ہارن دے کر پاس کریں“ یا ”سامان سو برس کے ہیں پل کی خبر نہیں“ وغیرہ۔ مطلب ہم نے ”لا تسرع“ کا اس لیے نکال لیا کہ اس وقت ہمیں عربی آ رہی تھی، ہم مس فریال سے گفتگو جو کر رہے تھے۔ اب رہی سہی میاں بد بد پر صرف ہو رہی تھی۔

اور آخر پہلے شکستہ محرابی دروازے نظر آئے۔ دیواریں بلاچھت کے جانے یہ پرانے شوق صید یہ کی باقیات تھیں یا مسجد کا باب اول۔ اس کے بعد مسجد کا دروازہ۔ نعلین کو در بغلین کیا۔ ایک شخص دوڑا دوڑا آیا۔ مسلمان؟ پاکستان؟ ہم نے جی میں تو کہا کہ میرے کے دین و مذہب کو تم پوچھتے کیا ہو اس نے تو.....!

لیکن بظاہر یوں گویا ہوئے کہ وریں چہ شک الحمد للہ۔ کیا ہم صورت سے مسلمان نہیں لگتے!



ایک شام ماضی کے محرابوں میں

”معتکف بودم بر مزار حضرت یحییٰ علیہ السلام در جامع دمشق“

یہ شیخ سعدی کی آواز تھی جو بچپن سے ہمارے کانوں میں گونج رہی تھی۔ ان الفاظ سے گلستان کی ایک حکایت کا آغاز ہوتا ہے۔ یہ مزار صحنہ مسجد میں نہیں بلکہ عین مسجد کے اندر چھت کے نیچے ہے اور سنگ مرمر کی جالی سے گھرا ہوا ہے اور اس پر ایک سبز گنبد ہے اور ہر چہار طرف ہمہ وقت کچھ نہ کچھ لوگ یہاں معتکف رہتے ہیں۔ ہم نے بھی یہاں چندے اعتکاف کیا۔ شیخ سعدی کے وسیلے سے شرح صدر کی دعا مانگی۔ میاں بد بد بھی ہمارے ساتھ دو زانو ہوئے۔ خدا جانے انہوں نے کیا دعا مانگی ہوگی۔ ممکن ہے یونہی ہاتھ اٹھائے ہوں کیونکہ انہیں ہر سیاح کے ساتھ اٹھانے پڑتے ہوں گے یا پھر یہ کیا ہوگا کہ یا مولا اس اجنبی کے دل میں آج شام سخاوت ڈال۔ اس کے ہاتھوں اور بنوے میں برکت دے۔ اس کی دعا تو اگر اس نے یہی مانگی تھی ایک واجبی حد تک منظور ہوئی۔ ہماری دعا کا نتیجہ ابھی نکلنا باقی ہے۔

مسجد کے اندر دو تین جگہ وعظ بھی ہو رہا تھا۔ مسند پر آلتی پالتی مارے ایک بزرگ اسلام کی عظمت ماضی کا قصہ کہہ رہے تھے۔ لوگ کھڑے کچھ بیٹھے سن رہے تھے۔ بعضے اٹھ کر دوسرے واعظ کے مولکین میں جا شامل ہوئے تھے جو شمالی جانب کے دروازے کے قریب بیٹھا رمضان کے فضائل بیان کر رہا تھا۔ چھت اونچی اور شاندار ہے لیکن زیادہ پرانی نہیں ہے کیونکہ اس مسجد کو ان صدیوں میں بارہا شکست و ریخت اور طوفان غارت و آتش میں سے گزرنا پڑا ہے۔ اب ہم جنوبی جانب کے وسیع برآمدے میں نکل آئے اور جوتا پہن کر صحنہ مسجد میں سے گزر مشرقی دروازے کی طرف آئے۔ گویا یہاں صحن مسجد میں جوتا پہنا جاسکتا ہے۔ مسجد کے مغربی دروازے کے ساتھ امام غزالی کا مکتب تھا۔ ہم نے اپنے حاضر راہ سے اس کا نشان پوچھا لیکن وہ کوئی تاریخ تھوڑی پڑھا تھا۔ اس کا کام تو اوڑے سے مسافروں کو گھیر گھار کر ہوٹلوں میں پہنچانا تھا۔ صحن میں پاڑ لگ رہی تھی مرمت ہو رہی تھی۔ اور بارش کی پھسلن تھی اور ہمارے جوتے چکنے فرش پر رپے جا رہے تھے لیکن میاں بد بد ہمارے لاتسرع لاتسرع پر کان دھرے بنا برابر لپکے جا رہے تھے۔ مشرقی دروازے سے نکلیں تو باہر پھر اونچی شکستہ محرابیں دکھائی دیتی تھیں۔ انہوں نے ہلا کو کی یورش بھی دیکھی ہوگی۔ تیمور کی بھی۔ یہیں وہ مشرقی مینارہ ہے جس پر ایک روایت کے بموجب قیامت کے روز حضرت عیسیٰ علیہ السلام اتریں گے۔ بائیں ہاتھ کو مڑیے تو سلطان صلاح الدین

غازی کی تربت کا قبہ سامنے تھا۔ ایک چھوٹے دروازے سے اندر داخل ہوئے۔ وہاں ایک بزرگ بیٹھے قرآن مجید کی تلاوت کر رہے تھے۔ ایک نوجوان نے اٹھ کر دوسرا دروازہ کھولا اور سامنے اس فاتح کی آرام گاہ تھی جس کے پرچم کے آگے مشرق و مغرب سرنگوں تھے۔ جس نے یورپ کے متحدہ لشکروں کا سامنا کیا اور اپنی فتوحات اور حسن اخلاق کی داستانیں چھوڑ گیا۔ آج جبکہ سرزمین شام کے ایک کونے اور بیت المقدس کو غاصبوں نے دبا رکھا تھا اور فلسطین کے مہاجر صحرائیں در بدر پھر رہے تھے۔ یہ فاتح لمبی تانے سورا تھا ہم نے کہا اسے غازی اٹھ کہ تو اب نہیں اٹھے تو کب اٹھے گا۔ کیا خوب قیامت کا بھی ہوگا کوئی اور۔

فاتح سے فارغ ہو کر ہم پھر نکلے۔ گھوم کر مغربی دروازے سے دوبارہ مسجد میں داخل ہوئے۔ اب گائیڈ صاحب باہر کھڑے رہے۔ ہم نے پھر ایک بار نگاہوں کو اس رواق کہنے کے نظارے سے سیراب کیا۔ ایک بار پھر مزار حضرت یحییٰ پر بیٹھے اور تصور کیا کہ ہمارے شیخ حضرت سعدی علیہ الرحمہ بھی یہیں کہیں متکلف ہوئے ہوں گے اور اس سامنے کے دروازے سے وہ لولا انگڑا آ دی داخل ہوا ہوگا جسے دیکھ کر شیخ اپنے پاؤں میں جوتا نہ ہونے کا غم بھول کر رب کا شکر ادا کرنے لگے کہ جوتا نہ سہی میرے پاؤں تو ہیں، ورنہ اس دنیا میں ایسے لوگ بھی ہیں جن کے پاؤں نہیں۔ ہم نے بھی شکر ادا کیا کہ ہوس کی تواجہ نہیں۔ قسام ازل نے ہمیں پہلے ہی ہمارے حصے سے زیادہ دے رکھا ہے۔

باہر میاں بد بد اپنی لمبی چونچ نکالے ہمارے منتظر تھے۔ ہم ایک بار پھر سوق حمید یہ کی طرف چلے اور اس کے دروازے پر پہنچ کر ہم نے اسے کچھ دے دلا کر رخصت کیا کیونکہ ہم تو اس شہر کے درو دیوار سے باتیں کرنے آئے تھے۔ یہاں سیاحت کے تحفے لینے نہیں آئے تھے۔ ہمیں حریر اور زری کے سامان نہ خریدنے تھے۔

بڑے بازار کی چھت تو قدیم نہیں ہے اب تو اسے لوہے کی چادروں سے پانا گیا ہے لیکن ایک بھٹی گلی میں ہمیں محرابوں کا ایک سلسلہ نظر آیا اور ہم نے اس میں غوطہ مارا۔ اس وقت شام اتر رہی تھی۔ روزہ دار اپنی دکانوں کو سیٹھنے لگے تھے اندھیری گلیوں کو زیر و نمبر کے نیلے بلب ایک آ سیبی سا اجالا بخش رہے تھے۔ دہنی طرف کو ایک بڑا دروازہ نظر آیا۔ یہ مدرسہ ناصریہ تھا جس کی بنا سلطان صلاح الدین ایوبی کے بھائی سلطان ناصر الدین ایوبی نے رکھی تھی۔ آگے گلی اور تنگ ہو کر دہنی طرف مڑ گئی تھی۔ دونوں طرف کی بالکونیوں کے جھروکے ایک دوسرے کو چوم رہے تھے۔ یہ پرانے جھروکے اڑ داڑوں پر قائم تھے لیکن نیچے کی ڈیوڑھیاں اور محرابیں اور طلقے سب قدیم تھے۔ چوٹی دروازے بھی عہد پاستاں کی کہانیاں کہتے تھے یہ تھا امویوں کا دمشق۔

دمشق اس وقت بھی آباد تھا۔ جب حضرت ابراہیم علیہ السلام نے دین حق کی منادی کی۔ حضرت داؤد اور حضرت سلیمان علیہما

اسلام کے عہد میں بھی یہ رونق پر تھا۔ آشوریوں اور ایرانیوں کے رایت بھی اس کی فصیلوں پر لہرائے اور سکندر اعظم کے بعد اہل مقدونیہ بھی یہاں اپنا سکھ چلا گئے۔ چودھویں صدی ہجری میں خالد بن ولید کے ہمراہ عبیدہ بن جراح اور یزید بن ابی سفیان کے ہاتھوں یہ فتح ہوا۔ خلیفہ سوم حضرت عثمان کے عہد میں اس کی حکومت امیر معاویہ کے ہاتھ میں تھی اور ۴۰ھ سے یہ امویوں کا پایہ تخت اور تمام دول اسلامیہ کا مرکز بن گیا لیکن یہ طرہ امتیاز اس کی دستار میں فقط صدی بھر کورہا۔ مصر میں خلافت عباسیہ منتقل ہونے کے بعد کبھی یہ مصر کے تابع رہا، کبھی بغداد کے۔ سلجوقیوں کی بعض شاخیں بھی اس پر کچھ دن حکومت کر گئیں اور پھر بلال و صلیب کے معرکے برپا ہونے شروع ہوئے۔ یہ مدرسہ ظاہر یہ ہے کہ جس کے اندر ملک النظار کا مقبرہ ہے۔ یہ مدرسہ عالیہ ہے جہاں ابن خلدون درس دیتے تھے یہ مدرسہ افتائیہ ہے۔ یہ مدرسہ ڈیوڑھیاں اور محرائیں، محرائیں اور طاق جن میں کوڑا کرکٹ کے ڈھیر ہیں اور ڈیوڑھیاں جن میں سے اندھی اندھی گلیاں جانے کدھر نکل گئی ہیں۔ بظاہر گلی بند معلوم ہوگی۔ سامنے ایک مکان نظر آئے گا لیکن بس وہیں سے خم کھا کر کسی طرف کو نکل جائے گی اور پھر محرابوں کی بھول بھلیاں میں گم ہو جائے گی۔ کہیں چند سیڑھیاں اور پھر ڈھلوان گلی اوپر ہی اوپر۔ اور پھر ایک لخت نیچے اتر جائے۔ اس جھٹ پٹ میں ساری گلی میں بس ایک بچہ کھڑا تھا۔ بولا ”مرحبا“ ہم نے کہا ”جیتے رہو نہ نہال۔“ ان محرابوں کے بیچوں بیچ کو لکلیاں ہیں جن میں کہیں کوئی ٹین گرہے کہیں لوہے کا کباڑی ہے۔ کہیں کوئی درزی کپڑے سی رہا ہے کہیں آگ پر سناوار چڑھا ہے اور سامنے کچے پھیلے ہیں۔ ایک جگہ بغیر چراغ جلائے اندھیرے ہی میں ایک بڑھا موچی اپنے یا کسی اور کے جوتے میں کیلیں ٹھونک رہا تھا۔ اب روزہ کھل گیا تھا۔ دکانیں بند ہو گئی تھیں۔ اور شیشے کے کواڑوں کے پیچھے لوگ میز کے گرد بیٹھے افطار کر رہے تھے۔ حمص یعنی کابلی چنے کی کھٹائی دار دال میں چھچھ چل رہا تھا۔ یہ دمشق تھا۔ مکتبوں کا دمشق پرانی داستانوں کا دمشق الف لیلولی دمشق۔ ایک گلی میں ہم نکلے تو بس ایک دکان ایک بزاز کی کی کھلی تھی۔ لمپ کی روشنی میں بیٹھا حساب لکھ رہا تھا۔ سامنے گلی کے اس طرف ایک آدمی ڈھنی ہوئی گنبد دار عمارت کھڑی تھی۔ ہم نے پوچھا، کیوں میاں جی! یہ مسجد ہے؟ بولے ہاں۔ ہم نے کہا، نام اس کا کیا ہے؟ معلوم ہوا یہ سلطان صلاح الدین ایوبی کے آقا سلطان نور الدین شہید کی مسجد ہے اور اسی کے اندر اس کی تربت ہے۔ ڈیوڑھی بے چراغ تھی۔ ہم دبے پاؤں اندر گئے تو صحن میں بھی کوئی نہ تھا۔ ہاں صحن سے پرے ایک دروازہ تھا اس کے پیچھے شاید کوئی ہوگا۔ ہم نے وہیں سے فاتحہ پڑھی اور اٹنے پاؤں لوٹ آئے۔ رات اتر آئی تھی۔ چل خسرو گھراپے سانجھ بھی چودیس۔ لیکن ہمیں تو کوئی جلدی نہ تھی۔ ہم تو ان گلیوں میں گم ہو جانا چاہتے تھے جذب ہو جانا چاہتے تھے۔ یہاں کسی گائیڈ کی حاجت نہ تھی۔ گائیڈ تو رستہ ڈھونڈنے اور پتہ رکھنے کے لیے ہوتا ہے۔ گم ہونے اور بھولنے اور اپنے آپ کو کھونے کے لیے گائیڈ کی کیا حاجت۔ اور پھر ہم ان

تاریک کچڑ بھری گلیوں میں گم ہو گئے۔ کچھ یاد نہ رہا کہ کدھر کو جانا ہے۔ یہی گندی کچڑ بھری گلیاں ہی تو ہمارے ماضی سے ہمارا رشتہ تھیں۔ ایک جگہ پھر کسی مدرسے کی اونچی ڈیوڑھی نظر آئی۔ ہم نے نام پڑھنے کے لیے ماچس جلائی لیکن کچھ نہ پڑھ سکے۔ گلی دور دور تک سنسان تھی۔ ایک جگہ چراغ جل رہا تھا۔ وہاں سے ایک آدمی ایک پیالہ لیے ہوئے نکلا اور پیشتر اس کے کہ ہم اسے پوچھتے یا ریفٹی یہ کون سا مکتب ہے دوسری گلی میں غائب ہو گیا۔ اور پھر اندھیرے سے مسجد اموی کے مینار پیدا ہوئے۔ اور ہم نے حساب لگایا کہ ہم اس کے جنوبی دروازے پر نکل آئے تھے۔ یہاں ایک چبوترہ تھا۔ چبوترہ تو نہیں ایک نیچی دیوار تھی۔ پرانے وقتوں کے کسی پشتے کا حصہ۔ ہم ٹھکی لینے کو رک گئے بیٹھ گئے۔

اور پھر اس پشتے کے نیچے سے کوئی بولا۔ یہاں ایک مندر تھا جس میں اس مندر کی آخری اینٹ ہوں۔ اس کے اوپر کاروا بولا۔ میں اس کلیسا کی دیوار ہوں جو رومن قیصر آرمیس نے اس مندر کی جگہ پانچویں صدی عیسوی میں بنایا اور پھر اس کے اوپر کے پتھر بولے ہم اس خانہ خدا کے قدیم پتھر ہیں۔ اور ہمیں پہلی صدی بھری میں ولید بن عبدالملک بن مروان نے یہاں جمایا تھا۔ بارہ ہزار کارگر اور معمار اور سنگتراش بلا دروم سے آئے تھے اور شب و روز کام کرتے تھے۔ ایک کے بعد ایک سلطان خلیفہ پاشا صوفی درویش متحکل یہاں آ کر سجدہ ریز ہوئے ناگہاں شور مچا اٹھا۔ فصیلوں پر چلو، فصیلوں پر چلو۔ یورپ کے قہرمان صلیبی پرچم لیے منزلیں مارتے یہاں آ پہنچے تھے۔ یہ فرانس کے لوئی ہفتم کا لشکر جرار ہے وہ جرمن کے قیصر کو نارڈ سوم کے زرہ پوش ٹائٹ گھوڑے بڑھاتے آرہے ہیں۔ فصیلوں پر چلو۔ محاصرہ محاصرہ تیغوں کا رن پڑتا ہے۔ منجنیقیں چلتی ہیں۔ اللہ اکبر اللہ اکبر۔ اور پھر یہ بادل چھٹ جاتا ہے۔ اب ایویوں کا دور دورہ ہے۔ سلطان صلاح الدین اپنے سمند پر سوار تشریف لاتے ہیں۔ گلیوں میں ٹھٹ گئے ہیں۔ نقارہ بجتا ہے۔ ایوی پرچم کھلتا ہے اور کھلتا چلا جاتا ہے اور بیت المقدس کو اپنے سائے میں لے لیتا ہے۔ اور پھر یہ نقارہ کسی اور قسم کے شور میں دب جاتا ہے۔ یہ کیا ہوا؟ یہ کیسے ہجوم ہیں؟ یہ سلطان غازی کی میت لحد میں اتاری جا رہی ہے۔ ”کل من علیہا فان کل من علیہا فان“۔ یہ دیکھو یہ پھر گھوڑوں کی ٹاپوں کا شور گونجا۔ فصیلوں پر چلو، فصیلوں پر چلو۔ یہ ہلاک و خاں کی فوج بے اماں ہے۔ گلیوں، محرابوں، ڈیوڑھیوں کے دروازے بند ہو گئے اور پھر ہلاک و خاں فصیلیں چیر کر چڑھ آئی اس مسجد کو جلا دڈھیر کر دو۔ یہاں ہماری مسند بچھا دو اور پھر مسجد کی چھت جلنے لگی۔ ڈھیر ہو گئی۔ دمشق کے آسمان پر دھواں ہی دھواں پھیل گیا اور جب مطلع صاف ہوا تو ہلاک و بے نشان ہو چکا تھا۔ ایمان والوں نے مسجد پھر کھڑی کر دی تھی۔ ایک بار پھر مشرقی کنارے سے پچاس موذنوں نے مل کر اذان دی۔ پھر مدرسے سے کھلے لیکن یہ دمشق تھا۔ ابھی اسے اور روندنا جانا تھا۔ اب تیمور لنگ کی باری تھی۔ پھر فصیل شق ہوئی۔ طبل بجا۔ رایت کھلا اور دمشق غارت ہوا اور پھر مسجد سے

شعلے بلند ہوئے اور اس کی لٹڈ منڈ محرابیں اور دیواریں باقی رہ گئیں۔ یہ لشکر لوٹا تو دمشق کی بے مثال قالین بافوں کو بھی ہانکتا ہوا ساتھ لے گیا۔ ان کو ماوراء النہر میں آباد کرو۔ دمشق کو اجاڑ دو۔ لیکن مسجد پھر کھڑی ہوئی دمشق پھر آباد ہوا حتیٰ کہ سلطان سلیم اول نے اسے تسخیر کیا۔ ایک کے بعد ایک سلطان کے نام کے خطبے یہاں پڑھے گئے اور آخر ترکوں نے بھی گوزروں پر زینیں کیں اور رخصت ہو گئے۔ لیکن یہ محرابیں یہ دیوڑھیاں یہ آثار کوئی نہ مناسکا۔ دمشق تو گنج شہیداں ہے چلو فاتحہ پڑھو۔ حضرت بلال حبشی کے مزار پر عبد اللہ بن مکتوم کی تربت پر عمر بن عبدالعزیز کی قبر پر سیدہ زینب سیدہ سکینہ اسماء بنت ابوبکر سیدہ فاطمہ صغیرہ بنت امام حسین۔ ان قبرستانوں کے پھیلے ہوئے کھنڈروں میں کس کس موتی کو تلاش کرو گے۔ اور پھر ایک طرف سے تلاوت کی شیریں آواز آنی شروع ہوئی۔ اے دمشق رخصت اے جامع اموی اے عظمت رفتہ کی سجدہ گاہ السلام لیکن ابھی کہاں! ابھی تو دمشق کی گلیاں باقی ہیں۔ ہم نے سڑک پار کی اور درویش پاشا کی تربت کے پاس سے کاداکاٹ کر پھر اندھی گلیوں کی محرابوں میں گم ہو گئے۔



جونہی سے طرابلس تک

یہ بیروت ہے اور یہ بیروت میں ہماری آخری شام ہے اور خدا کو منظور ہوا تو ہمارے سفر کی آخری شام بھی۔ بیروت کا طوفانی سمندر دور اتوں سے بے طرح شور کر رہا ہے اور ہمیں اپنے ساحل پر بلارہا ہے جہاں آج کل شام کو دور دور تک کوئی تنفس نہیں ہوتا۔ گرمیوں کی شاموں کو ہمیں ہم نے لوگوں کے میلے دیکھے تھے۔ تربوز بھٹے اور نان بکتے پائے تھے۔ آج نہ وہ عشق میں رہیں گرمیاں نہ وہ حسن میں رہیں شوخیاں۔ یا تو موسم کے ساتھ رخصت ہو گئیں یا چار دیواریوں میں دیوان خانوں میں محصور ہو گئیں۔

شام ہے تاریکی ہے ابر ہے بوندیں برس رہی ہیں۔ تھوڑے تھوڑے وقفے سے بادل بھی گرج اٹھتا ہے اور اس طوفان کے باوجود دور ابر کی دو ٹکڑیوں کے درمیان سے جانے کس تاریخ کا چاند جھانک رہا ہے۔

وہ سامنے حریصا کی پہاڑیاں نظر آتی ہیں اور اس کے دامن میں جونہی فریہ ہے جہاں ہم نے پچھلے ہفتے ایک دن گزارا تھا۔ مس حلا الشنجی کہ یہاں ہماری رفاقت پر مامور ہیں اپنی کار لے آئی تھیں اور منزل ہماری المکتبہ البوسیہ تھی یعنی سینٹ پال پبلشنگ ہاؤس۔ سینٹ پال ہوٹل سے سینٹ پال مکتبہ تک۔ جو کوائے یار سے نکلے تو سوائے دار چلے۔ سوائے دار کی رعایت سے اس مکتبہ کی چھت پر صلیب بھی نصب تھی۔ اور اس کے چھپے کا پہاڑ بھی کلیساؤں اور صلیبوں سے پٹا تھا اور حریصا کے پہاڑ کی چوٹی پر ایک عیسائی دیوی کی بہت بڑی شبیہ تھی جس پر رات کو اس انداز سے روشنی ڈالی جاتی ہے کہ سارے میں یہی چچھاتی دکھائی دیتی ہے۔ دوسرے گرجاؤں کی صلیبیں بھی رات کو روشن ہو جاتی ہیں۔ کسی مسجد کا مینار ان پہاڑیوں پر ہمیں نظر نہ آیا۔

جونہی میں ہم نے عین کنار بحر پر مہربان اور شفقتی اور سیہ پوش قادر جورج بالیگی کے ساتھ کھانا کھایا اور لسی پی۔ ہماری نظر جو فراز کوہ کی طرف اٹھی تو بولے۔ چلو گے اوپر؟ ہم نے کہا، کیسے؟ بولے، بجلی کے جھولے میں بیٹھ کر۔ جھولے میں بیٹھ کر لوہے کے تاروں سے لٹکے پہاڑ چڑھنے اترنے کے مواقع ہمیں جاپان میں بھی ملے اور سوئٹزر لینڈ میں بھی۔ لیکن ہم نے ان سے فائدہ نہ اٹھایا۔ یہاں ہم نے اپنا جی کڑا کیا اور کہا ہاں کیوں نہیں! قادر بالیگی کے ایک جوان ساتھی نے جھولے میں چڑھنے سے انکار کر دیا کہ مجھے تو ہول آتا ہے۔ مس حلا الشنجی ہچر پھر کرتے ہوئے شرما شری ہمارے ساتھ سوار ہو گئیں۔ تھوڑی دیر بعد جب انہوں نے نیچے جھانکا اور زمین کو سخت آسمان کو دور پایا تو ان کا دل ڈوبنے لگا۔ اور خوف کے مارے ہمارا ہاتھ پکڑ کر ہم سے سمٹ کر بیٹھ گئیں۔ یہ مقام..... ”اللی ایہ

گھٹا دو دن تو برے“ کی دعا کا تھا۔ لیکن ہم جو جہاز میں بیٹھ کر کبھی نہ گھبرائے تھے یہاں محض فادر اور مس حلا کو دکھانے کے لیے ہنس ہنس کے باتیں کرتے رہے۔ سچ یہ ہے کہ دل ہمارا بھی بیٹھا جا رہا تھا۔ چڑھائی اتنی زیادہ اور مسافت ایسی خاصی ہے کہ اوپر سے یہ بھی مشکل سے نظر آتا تھا کہ ہم کہاں سے چلے تھے اب ہم قلعہ کوہ پر تھے۔ فادر ہمیں پاس کے گرجا میں لے گئے جس کے اوپر لبنان کی سب سے بڑی مورتی ہے۔ اسے شہر بیروت کی محافظ کہا جاتا ہے۔ یہ گرجا عجیب و غریب ساخت کا تھا۔ اور یہاں سے گرد و نواح میں بیس بیس میل دور تک دیکھا جاسکتا تھا۔ فادر نے صلیب کا نشان بنایا۔ ہم ہلال والے کھڑے دیکھتے رہے۔

جن پہلشروں سے ہم ملے بیروت کے پہلشر تو ایک صدی سے مشہور ہیں ان میں سے بیشتر عیسائی ہیں۔ انہی نے پرانا عربی ادب چھاپا ہے اور اسلامی کتابیں بھی۔ یہ لوگ لبنان کے نو لکھو رہیں۔ اس فرق کے ساتھ کہ یہ کتابیں بہت خوبصورت چھاپتے ہیں۔ مولوی محبوب عالم نے اپنے سفر نامے میں بھی ان کا ذکر کیا ہے وہ مطبعہ الکاتولیکیہ اور مطبعہ آبائے یسوعین میں گئے تھے اور ڈھیروں کتابیں خریدی تھیں۔ ہماری عربی کسی قابل نہ تھی پھر بھی ہم نے کچھ کلاسیکی شاعروں کے دیوان لئے ویکھ کر آنکھیں روشن ہوتی ہیں۔ بیروت کے دوسرے کاروباریوں کے بورڈ پر پڑھئے تو بھی غالب اکثریت عیسائیوں کی نظر آئے گی۔ مسلمانوں کا دعویٰ ہے کہ ان کا تناسب اب عیسائیوں کے برابر ہے۔ مولوی محبوب عالم نے ۱۹۰۰ء میں لکھا تھا کہ شہر میں مسلمان فقط ایک چوتھائی ہیں۔ عربی زبان سے محبت اور اسرائیل کی مخالفت میں ہم نے ان عیسائیوں کو مسلمانوں سے کم شمیر برہنہ نہیں پایا۔

اگلے روز اسی راستے ہم طرابلس گئے تھے۔ طرابلس دو ہیں۔ ایک طرابلس الغرب جو لیبیا میں اور ایک یہ کہ امتیاز کے طرابلس الشام کہلاتا ہے۔ یہ لبنان کے انتہائے شمال میں ہے۔ اس کے بعد شام کی سرحد پار کریں تو حلب کے نواح میں جا پہنچیں گے۔ اسی ساحلی سڑک پر جو فیہ سے کچھ آگے بھلوس کا قدیم شہر ہے۔ جہاں دنیا کے پہلے حروف تہجی ایجاد ہوئے اور زبان نے تحریر کا روپ پایا۔ لبنان قدیم زمانے میں فونیشیا کہلاتا تھا۔ اور یہاں کے لوگ فنیقی دنیا کی قدیم تہذیبوں میں ممتاز درجہ رکھتے ہیں۔ یہ سمندری طاقت تھے اور ان کے سینے روم اور کارتھج تک مار کرتے تھے۔ بھلوس کے نئے شہر کے پہلو میں پرانے آثار میں سے کچھ تو چار اور پانچ ہزار سال پہلے کے مندروں کی باقیات ہیں جن کے گرد تین ہزار سال قبل مسیح کی فصیل کا کچھ حصہ اب بھی کھڑا ہے۔ عین ساحل پر ایک فریکش قلعہ ہے۔ صلیبوں کے زمانے کا۔ ولادت مسیح سے چار ہزار سال قبل یہ شہر سواحل فونیشیا کا دار الحکومت تھا اور بائبل کا نام اس شہر کے نام بھلوس سے مشتق ہے۔ اسے دنیا کا قدیم ترین شہر بھی کہتے ہیں۔

طرابلس کہ اصل میں تریپولی یعنی ”سہ شہر“ ہے۔ قدیم زمانے میں صدر صید اور اداتین شہروں کے مہاجرین نے آباد کیا تھا اور

ہر جماعت علیحدہ محلہ اور فصیل کے اندر رہتی تھی۔ رومیوں کے عہد میں یہ بڑا سربراہ اور وہ شہر تھا اور مسلمانوں کے عہد میں بھی یہاں سے ریشم اور برتن دساور کو جاتے تھے سلطان صلاح الدین ایوبی اور سلطان نے ہرکس نے اس کا محاصرہ کیا۔ آخر سلطان قلاؤن ان سے اسے فتح کیا۔ یہاں صلیبی زمانے کا ایک قلعہ 'جامع' بہت سے پرانے مدر سے اور کتب خانے۔ بارہ پرانی عیسوی خانقاہیں اور تجارت کے بازار ہیں۔ نیا طرابلس تو جدید شہر ہے لیکن پرانا شہر اپنے مکتبوں، جامعوں اور محراب دار گلیوں کے ساتھ چھوٹا دمشق کہلانے کا مستحق ہے۔

ہم قلعے کے دروازے پر پہنچے تو اسے بند پایا۔ کچھ بچے کھیل رہے تھے۔ ان کی زبان ہمارے اور ہماری ان کے پلے نہ پڑی۔ اتنے میں ایک نوجوان باسکٹ پہنے آتے دکھائی دیے۔ ہم نے پوچھا۔ ”انگریزی بولتے ہو؟“ جواب ملا ”ہاں بولتا ہوں۔“

بعد میں معلوم ہوا کہ ان کی انگریزی آٹھ دس لفظوں تک محدود تھی۔ نام ان کا احمد تھا۔ بولے اور وہ بھی بول لیتا ہوں۔ ہم نے کہا بولو۔ فرمایا ”بہت اچھا“ پتہ چلا کہ ان کو یہی لفظ آتا ہے۔ ”بہت اچھا“ جانے کہاں سے سنا تھا۔

یہ بیچارے بہت بھلے آدمی تھے۔ انہوں نے قلعے کے دروازے پر جا کر بابا علی کو بہت آوازیں دیں لیکن آج بابا علی نے پہلا روزہ ہونے کی وجہ سے جلد دروازہ بند کر دیا تھا۔ احمد میاں نے کہا اب آپ شہر جائیے۔ چھ بجے کے بعد آئیے اس وقت بابا علی کا جی چاہا تو آپ کے لیے دروازہ کھول دے گا۔ آپ ایک آدھ لیر اندر کریں تو دروازے کا کھانا بڑی حد تک یقینی ہے۔

ہم نے کہا اچھا! ہمیں بازار کا راستہ بتاؤ۔ بازار تو ہم پہنچ گئے لیکن وہ بھی بند ہو رہا تھا۔ طرابلس کی یادگار کے طور پر ہم نے کچھ خریدنا چاہا۔ سامنے کمبلوں کی دکان تھی۔ ہم نے ایک کمبل لیا۔ بھاؤ تاؤ کی گنجائش نہ تھی کیونکہ دکاندار افطار کے لیے گھر جانا چاہتا تھا۔ اس نے کہا بھاؤ تاؤ کرنا ہے تو کل صبح آئیو۔ ناچار ہم نے پیسے دیے اور کمبل کو بغل میں مارا۔ یہاں میاں احمد بھی سلام علیک کر کے ہم سے رخصت ہو گئے۔ اور ہم طرابلس کے گلیوں میں گھومنے کے لیے تیار ہو گئے۔

اس مسافت میں ہمارا کمبل بہت غلغلہ انداز ہوا۔ ہم اسے ایک بغل سے دوسری میں منتقل کرتے رہے حتیٰ کہ ایک تو ہم اسے چھوڑنے پر بھی آمادہ ہو گئے تھے لیکن اب یہ ہمیں نہ چھوڑ رہا تھا۔ طرابلس میں دیکھنے کی چیزیں تو بہت ہیں لیکن وقت کہاں تھا۔ مدرسوں اور مسجدوں اور محرابی بازاروں میں تو ہم جھانکے اور دور دور تک گئے۔ لیکن قلعہ نہ دیکھ پائے۔ معلوم ہوا صبح دم دروازہ خاور کھلے گا تو یہ بھی کھلے گا۔

چل خسرو گھراپے سانجھ بئی چو دیس۔ یہ تین مہینے بڑی مشکل سے تمام ہوئے ہیں اور ہم بغداد کا پروگرام منسوخ کر کے سیدھے کراچی آ رہے ہیں کیونکہ اے ہماری کلفتوں، عشرتوں اور حسرتوں کے شہر ہم تجھ سے دور نہیں رہ سکتے۔ آوارہ گردی سے ہم نے اپنے دامن میں دیس دیس کی خاک تو جمع کر لی ہے لیکن ہمارے درد وہی ہیں کہ جو تھے اور درماں وہی ہیں کہ جو تھے۔ گھاٹ گھاٹ کا پانی پی دیکھا، یہ دریائے سین ہے، یہ ٹیمز ہے، یہ مین ہے، یہ رائن، یہ ایسٹر۔ یہ رہی جینوا کی جھیل اور یہ ہے زیورخ کا بحیرہ۔ دریائے وستا، دریائے ڈینیوب، دریائے نیل اور اب بحیرہ روم، پانی ہی پانی، اس کے باوجود پیاس ہی پیاس۔

یہ کیا صد کانوں میں آرہی ہے۔ گر جا کا گھڑیاں ہے یا بانگ رحیل ہے۔ اے مسافر اپنے آخری پڑاؤ سے اٹھ۔ الاؤ، بجھا اور کجاوے میں زاد سفر رکھ کہ آج میرا قافلہ جاتا ہے۔ اے بلاد مغرب کے شہر و خدا حافظ۔ اے پیرس کے چوک، لندن کی گلی، برلن کی سڑک، ایسٹرم کے بازار، جینوا کے منار، برن اور لوسرن کے سبزہ زار، پراگ کے قلعوں، وارسا کے خرابو، ویانا کی محل سراؤ، قاہرہ کی مسجد، دمشق کے مکتبہ اور طرابلس کی محرابو، الوداع! اور بیروت کی روشنیو تمہیں بھی الوداع۔

آج ہم اپنے سفر کی بارہویں ولایت اور ستائیسویں شہر کو خیر باد کہیں گے۔ اے وقت تیز ترک کا مزن، اے گھڑی کی سوئی، چلو چلو چلو۔ نسیم خوشدلی از فتح پوری آید۔ بس ایک شام اور درمیان ہے۔ پھر ہم اپنی کمر کھولیں گے۔ جوتوں سے ان رہ گزاروں کی گرد جھاڑیں گے۔ مسافرت کے دنوں اور ہم سفر دنوں اور مہربانوں اور میزبانوں کو یاد کریں گے۔ صعوبتوں کو بھول جائیں گے۔



چل خسرو گھراپنے

ایک بار ہمارے دوست ممتاز مفتی کے راولپنڈی سے کراچی آنے کا پرچہ لگا۔ تو ہم نے اور احمد بشیر نے ان کے خیر مقدم کے لیے لارنس روڈ سے کلن بینڈ والے کا باجا کرائے پر لیا۔ پوری ٹیم لینے کی تو قدرت نہ تھی نہ ہمیں خود ڈھول پیٹنا اور نفیری بجانا آتا ہے بس ایک آدمی کی فیس دی۔ اس نے ترت مٹکے میں سے نکال کر اپنی زرق برق جھاردار یونیفارم زیب تن کی اور ہمارے ساتھ ہو لیا۔ یہ باکمال ایک ہاتھ سے ڈھول بجاتا تھا۔ دوسرے میں ترم پکڑے تھا۔ یہ تو دوسرا ہونے یورپ میں تو جہاں لیبر مہنگی ہوتی ہے۔ گلے میں تاشہ کھاروں کے پاکی ہیں ڈھول کا حساب ہمیشہ رہتا ہے۔ ایک آدمی تین تین چار چار باجے ایک ساتھ بجاتا ہے۔ منہ والا باجہ ہاتھ سے پکڑنے کی ضرورت نہیں۔ ڈھول کے ساتھ ایک کمائی لگی ہے اس میں وہ انکار رہتا ہے۔ ایک ذرا گردن جھکائی اور پھونک لگا لی۔ اب دونوں ہاتھ فارغ ہیں۔ ایک سے ڈھول پر چوٹ لگائیے۔ دوسرے سے جھانجھ بجائیے یا سر کھجائیے۔ بہر حال ممتاز مفتی صاحب اس جلوس میں اس ایک نفیری بینڈ کے پیچھے دو لہا بنے جو چلے تو یہ منظر دیدنی تھا۔ ہوائی اڈے کے سارے مسافر دیکھنے کو جمع ہو گئے کہ اس کروفر سے یہ کس کی سواری باد بہاری جاتی ہے۔

یہ اعزاز ہماری نظر میں پنڈی سے آنے والوں کا تھا۔ ہم تو پھر ولایت سے آرہے تھے اور یاروں دوستوں کو لکھ دیا تھا کہ دیکھنا زیادہ تکلف نہ کرنا۔ یہ زیادہ ہار گجرے ڈھول تاشے سپانٹاے وغیرہ ہمیں پسند نہیں۔ اگر ہوں تو بس ایک حد کے اندر ہوں۔ زندہ باد کے نعرے لگانے والوں کا جلوس بھی زیادہ سے زیادہ ایک بس میں آجائے۔ ہم گوشہ گیر فقیر آدمی ہیں۔ زیادہ طمطراق ہماری درویشانہ طبیعت کے منافی ہے۔ جنگ والے ڈان والے اور ٹیلیویشن والے بھی بس ایک ایک فوٹو گرافر ہماری تصویر وغیرہ لینے کو بھیجیں۔ ہجوم سے ہمارا جی گھبرا جاتا ہے۔

پھر واپس آنے والوں کے خیر مقدم کے کئی طرح کے کلمات ہم نے پڑھے اور سنے تھے۔ خوش آمدید صفا آدر دیدائے آمدنت باعث آبادی ما۔ سروسوئے بوستان آید ہے۔ اہلا وسہلاً جی آ یا نوں وغیرہ۔ ہمارا دل بھی کراچی کے قریب پہنچ کر گداز ہو گیا تھا اور ہم نہایت رقت سے ”آ یا شہر بھنجور آ یا شہر بھنجورنی“ گاتے اور آنسو پونچھتے چلے آرہے تھے۔ اس بے تکلفی کا برا ہوا دل تو احباب میں سے کوئی ہوائی اڈے پر آ یا نہیں آ یا تو بیکار ”جیسے گئے تھے ویسے ہی ہر پھر کے آ گئے“ دوسرا بولا ”خیر سے بدھو گھر کو آئے۔“ ایک

شاعر نے تو ایک پرانی فارسی مصرعے ”چو بیا بد هنوز.....“ سے تاریخ بھی نکالنے کی کوشش کی۔ غنیمت ہوا کہ نہیں نکلی۔

یہ سارا جی جلا نے کا سامان تو تھا لیکن جب ہم نے پوچھا کہ لوگو باجے گا جے کہاں ہیں جلوس کدھر ہے کیا ایک آدھ ہار بھی تم نہ لا سکتے تھے پیسے ہم دے دیتے۔ یہ کیا تماشا ہے؟ تو سب آئیں بائیں شائیں کر کے رہ گئے۔ کوئی تسلی بخش جواب نہ دے سکے۔ خیر میاں آزاد آج کل کے دوست ایسے ہی ہیں۔ ان کا گلہ نہ کرنا چاہیے۔

لیکن آنے والی جوئے کم آب کو سب سے پہلے کسٹم کے پلوں کے نیچے سے گزرنا پڑا۔ ہمارے پاس ایک سوٹ کیس تھا ایک اور سوٹ کیس ایک تھیلا ایک اور تھیلا اور ایک اور تھیلا۔

کسٹم آفیسر نہایت مستعد آدمی تھے۔ فرمایا:

Have you anything to declare?

ہم نے کہا۔ ”ہم خدا کو حاضر ناظر جان کر اعلان کرتے ہیں کہ گزشتہ راصلوۃ بقیہ عمر ملک اور قوم کی خدمت میں بسر کریں گے خواہ اس کے لیے ہمیں اسمبلی میں کیوں نہ جانا پڑے۔“

بولے۔ ”اس قسم کے اعلان سے مجھے کوئی دلچسپی نہیں۔ میں تو یہ پوچھ رہا ہوں کہ آپ کے سامان میں کوئی چیز ایسی تو نہیں جو قیمتی ہو جس پر کسٹم لگتا ہو۔“

ہم نے کہا ”کیوں نہیں بڑی بڑی اموال چیزیں ہیں۔“

ہم نے تھیلے میں ہاتھ ڈال کر ایک چیز نکالی۔ یہ تھی انگلش جرمن اور جرمن انگلش ڈکشنری۔

بے توجہی سے دیکھ کر فرمایا ”اور کیا ہے؟“

اب کے ہم نے ہاتھ ڈالا تو فریج انگلش اور انگلش فریج ڈکشنری دستیاب ہوئی۔

فرمایا ”اس کے نیچے کیا ہے؟“

وہاں سے ڈچ زبان کی لغت برآمد ہوئی۔

اب انہوں نے تھیلا لے کر خود بٹولا۔ اس کے نیچے چیک زبان کی لغت تھی پولش زبان کی روزمرہ بول چال کی کتاب تھی انالین زبان کی گرامر تھی۔

بولے ”بس؟“

ہم نے کہا۔ ”بس کیوں! عربی کے لغات اس دوسرے تھیلے میں ہیں۔ ان کے علاوہ ہر شہر کی گائیڈ بک نقشہ اور پکچر کارڈ ہیں دکھائیں نکال کر؟“
 بولے ”نہیں“

اب انہوں نے ہمارے سوٹ کیس کا شہوکا دیا اور کہا یہ بھی ذرا دیکھیں۔

وہاں بس کچھ کپڑے تھے ہمارے کچھ پرانے کچھ نئے۔ دھلی ان دھلی بنیا میں، موزے وغیرہ۔ مولوی محبوب عالم کا سفر نامہ ہمارا غیر مطبوعہ دیوان۔

ایک ڈبہ ہم نے ان کپڑوں کے نیچے چھپا رکھا تھا۔ ہمارا خیال تھا اس پر کسی کی نظر نہ جائے گی لیکن کسٹم والوں کی نگاہیں بہت تیز ہوتی ہیں۔ انہوں نے اسے کھینچ لیا۔ ہم نے کہا ”نہ نہ! اسے مت کھولے گا۔ اس میں کچھ بھی نہیں ہے لیکن انہوں نے کھول ہی لیا۔
 اس ڈبے کے اندر سے ایک اور ڈبہ نکلا۔ اس کے اندر ایک اور ایک اور اب لفافے شروع ہوئے۔ ایک کے اندر دوسرا دوسرے کے نیچے تیسرا بڑے لفافے درمیانے لفافے چھوٹے لفافے سب سے اندر کا لفافہ انہوں نے کھولا اس میں کچھ بھی نہیں تھا۔
 فرمایا ”اس میں تو کچھ بھی نہیں ہے۔“

ہم نے کہا ”کیوں نہیں ہے! آنکھوں والوں کے لیے بہت کچھ ہے۔ ہم سے پوچھئے“ ہم جاتے ہوئے اپنے ہاں کی بینڈی کرافٹ شاپ سے کچھ تحفے لے گئے تھے ان لوگوں نے اخبار میں یا براؤن پیپر میں باندھ کر دیئے تھے ہمیں بہت شرم آئی۔ اب یہ دیکھئے یورپ والے کتنی عمدہ پیکنگ کرتے ہیں۔ اس ڈبہ میں ہمارا سوٹ تھا اور اس دوسرے میں جوتا تھا۔ باقی لفافوں میں ہماری قمیضیں اور سویٹر وغیرہ تھے۔ اس لفافہ میں ہم ایک بارڈل روٹی لائے تھے۔ لوگ تو ایسی چیزیں بے پروائی سے پھینک دیتے ہیں ہمارے جی نے یہ گوارا نہ کیا۔ سینت سینت کر رکھتے رہے۔ اب یہ چیزیں ہم اپنے دکانداروں کو دکھائیں گے اور شرم دلائیں گے کہ تم لوگ ایسے ڈبوں اور لفافوں میں چیز رکھ کر دیا کرو تو ہم کیوں نہ لیں۔ جب ہم ولایت میں اتنی ڈھیر ساری خریداری کرتے ہیں تو یہاں کے دکاندار تو پھر اپنے بھائی ہیں اپنے گرامیں ہیں..... یہ سارے ڈبے اور لفافے جمع کرنے اور رکھنے میں ہمیں اتنی محنت کرنا پڑی۔ جرمنی سے انگلستان سے ہالینڈ سے سویٹزر لینڈ سے اور آپ نے نکاسی زبان بلادی کہ اس میں تو کچھ بھی نہیں ہے۔ جیسے یہ سب ردی چیزیں ہوں۔“

فرمایا۔ ”جائیے صاحب جائیے“

ہم نے کہا ”یہ تیسرا تھیلہ بھی دیکھ لیجئے۔“

بولے۔ ”نہیں نہیں، نہیں نہیں، جاپیے۔“

ہوا یہ کہ ایک اور صاحب آ کر ان کے کان میں کہہ گئے کہ یہ تو فلاں صاحب ہیں۔ کیوں اپنا وقت ان پر ضائع کرتے ہو۔ یہ بھی اچھا ہوا۔ کیونکہ ہمارے تمام ہیرے اور زمرد پونڈوں اور ڈالروں کے نوٹوں کی گڈیاں، سونے کی اینٹیں، جڑاؤ گھڑیاں، سلک کے تھان، انیم اور کوکین وغیرہ کے ڈبے اسی تھیلے میں تھے۔

ڈائری لکھنے اور چھپوانے کا فائدہ یہ ہوا کہ احباب کو اپنے متعلق عجیب طرح متفکر پایا۔ رونی صورتیں، سوکھے چہرے، ہمدردی لبوں پر۔ معلوم ہوا ہماری فلاکت اور بے زری کا سن کر بعضوں نے تو ہمارے لیے چندہ جمع کرنا شروع کر دیا ہے۔ ابن انشاء ریپلیف فنڈ کھول دیا ہے جس میں دیئے جانے والے عطیات پر انکم ٹیکس بھی معاف رہے گا۔ بعض اہل درد و کانداروں اور چائے خانوں والوں نے بھی جو جنگ پڑھتے ہیں، از خود ہمارے نام کی صندوقچیاں کاؤنٹر پر رکھ دی ہیں۔ جن لوگوں سے ہمیں اس قسم کے تقاضے کا کھٹکا تھا کہ ہمارا ٹیپ ریکارڈ کدھر ہے، ہمارا کیمرہ نکالو وغیرہ۔ انہوں نے بلائیں لے کر اور آنسو پی کر کہا۔ یہاں تم آ گئے ہو سب چیزیں آ گئیں۔ بلکہ ایک مہربان نے تو ہماری دلجوئی کے لیے ایک ٹرانزسٹر بھی بازار سے خرید کر ہماری نذر کیا ہے۔

